

جولائی ۲۰۰۹ء

ماہنامہ  
پیشاق  
لاہور

بانی: ڈاکٹر اسرار احمدؒ

بِسْمِ اللّٰهِ الرَّحْمٰنِ الرَّحِیْمِ

## بہترین انتقام: اتحاد بین المسلمین!

اگرچہ خودکش حملوں سے انسانی خون کے چھوٹے فوارے اور ڈرون حملوں سے بستیاؤں کے قبرستانوں میں تبدیل ہونے جیسے اندوہناک واقعات اب ہماری روزمرہ کی زندگی کا حصہ بننے جا رہے ہیں، لیکن گزشتہ دنوں جامعہ نعیمیہ لاہور کے مہتمم علامہ ڈاکٹر مفتی محمد سرفراز نعیمی کو ایک خودکش حملے میں شہید کر دینے کے واقعہ نے مسلمانانِ پاکستان کو بری طرح رُلا یا۔ کیا اور کس کا بگاڑا تھا اس درویش منش، حلیم الطبع انسان نے جو کم گو تھا، منسا رتھا اور دوسرے کی بات اور مخالفانہ رائے کو بڑے حوصلے اور برداشت سے سنتا تھا! سادگی کے حوالے سے وہ کسی طرح بھی اکیسویں صدی کی معروف شخصیت دکھائی نہیں دیتا تھا۔ ایک بہت بڑے دارالعلوم اور جامعہ کا مہتمم ہونے کے باوجود اپنی پرانی موٹر سائیکل پر لاہور کے گلی کوچوں میں گھومنا، جلسوں، سیمیناروں میں شرکت اور اعلیٰ سرکاری اور سیاسی شخصیات سے ملاقاتیں کرنا ان کا معمول تھا، اور وہ کبھی بھی اس میں عار محسوس نہیں کرتے تھے۔ پروٹوکول کا لفظ ان کی ڈکشنری میں نہیں تھا۔ خود ہی اپنے سیکرٹری تھے۔ کسی پروگرام کے حوالے سے ان سے بات کی جاتی تو تھیلے سے ایک پھٹی پرانی سی بیاض برآمد کرتے، اگر اُس تاریخ اور وقت پر کوئی اور مصروفیت نہ ہوتی تو اس پر درج کر کے آپ سے وعدہ کر لیتے، وگرنہ معذرت کر لیتے۔

کس نے یہ ناحق قتل کیا اور کیوں کیا؟ ہم سمجھتے ہیں اس کے لیے ارسطو کی دانش مطلوب نہیں۔ دشمنانِ اسلام چاروں اطراف سے پاکستان پر حملہ آور ہیں۔ وہ عسکری سطح پر بھی ہم پر گولہ بارود کی بارش کر رہے ہیں، بلکہ خود ہمارے ہاتھوں سے کروا رہے ہیں۔ سیاسی سطح پر وہ اُن لوگوں کو مسندِ اقتدار پر براجمان کرانے میں کامیاب ہو گئے ہیں جو پاکستان اور اسلام کے ازلی اور ابدی دشمن کے بارے میں تو یہ کہتے ہیں کہ ہمیں اس سے کوئی خطرہ نہیں، اور اپنے مسلمان بھائیوں کو حقیقی خطرہ قرار دے رہے ہیں۔ میڈیا خصوصاً لیکٹورنک میڈیا کی بدولت اخلاقی اور سماجی سطح پر ہمارے معاشرے میں پہلے ہی انقلاب آچکا ہے، اور اخلاقی اقدار اور مذہبی روایات

کو دقیقاً نوی سوچ کا نتیجہ اور مظہر قرار دیا جانے لگا ہے۔

رینڈ کارپوریشن کی رپورٹ کے مطابق مسلمانوں کو مکمل شکست فاش سے دوچار کرنے کے لیے ضروری تھا کہ مسلمانوں کے باہمی اختلافات کو ہوا دے کر فرقہ واریت کی آگ بھڑکائی جائے۔ جن افغان طالبان نے امریکہ کی ناک میں دم کیا ہوا ہے وہ دیوبندی حنفی مسلک سے تعلق رکھے ہیں لہذا دشمن نے دیوبندی بریلوی فسادات کی سکیم بنائی۔ الحمد للہ ڈاکٹر سرفراز نعیمی اور دوسرے مسالک کے اکابرین نے اس سازش کی بوکوسونگھ لیا، لہذا ڈاکٹر سرفراز نعیمی کی سربراہی میں جمعی مجلس شرعی کا ایک پلیٹ فارم پہلے سے ہی موجود تھا، جس میں تمام مسالک کی نمائندگی موجود تھی لیکن اس کا دائرہ کار صرف فکری و نظری سطح پر کام کرنا تھا، اس کے دائرہ کار کو وسیع کیا گیا۔ امریکی مداخلت کو ختم کیا جائے اور شریعت محمدیؐ پورے ملک میں بلا امتیاز نافذ کی جائے یہ دو نکاتی ایجنڈا طے ہوا۔ ملک بھر میں ایسی کانفرنسیں منعقد کی گئیں جن میں اہلحدیث، دیوبندی، بریلوی اور اہل تشیع نے مشترکہ طور پر شرکت کی۔ اگرچہ بعض نام نہاد علماء پڑھی پڑھائی اور سیکھی سکھائی بولی بول رہے تھے لیکن انہیں عوام میں پذیرائی حاصل نہیں ہو رہی تھی۔ ہماری پختہ اور سوچی سمجھی رائے ہے کہ انہیں قوت فراہم کرنے کے لیے اور جذبات کو بھڑکا کر عقل پر حاوی کرنے کے لیے یہ خون ناحق کیا گیا۔ لیکن الحمد للہ، ثم الحمد للہ، ڈاکٹر سرفراز نعیمی کی طرح ان کے صاحبزادے راغب نعیمی بھی دشمن کی اس سازش کو بھانپ گئے اور انہوں نے بہت جلد کارکنوں کو سمجھا بچھا کر راضی کر لیا کہ وہ جلاؤ گھیراؤ یا اپنوں پر دشنام طرازی نہیں کریں گے۔ لہذا ایک بار پھر دشمن کی سازش ناکام ہو گئی ہے، لیکن ہم مسلمانانِ پاکستان سے درخواست کریں گے کہ مشرتی ہوشیار باش! دشمن حملہ کرنے سے نہیں چو کہ گا، اگلا حملہ کسی دیوبندی یا اہلحدیث مدرسہ پر ہو سکتا ہے۔ ہماری رائے میں دشمن سے بہترین انتقام ہمارا اتحاد ہے۔ اگر دشمن ہمارے اتحاد میں دراڑیں ڈالنے میں کامیاب ہو گیا تو ہم شکست سے دوچار ہو جائیں گے۔ ہماری فتح کار از نظری، عملی اور حقیقی اتحاد میں مضمر ہے — اور اتحاد بین المسلمین بہترین انتقام ہے!!

## سورة ال عمران

آيات ١٨١ تا ١٨٩

﴿لَقَدْ سَمِعَ اللَّهُ قَوْلَ الَّذِينَ قَالُوا إِنَّ اللَّهَ فَقِيرٌ وَنَحْنُ أَغْنِيَاءُ سَنَكْتُبُ مَا قَالُوا وَقَتْلُهُمُ الْأَنْبِيَاءَ بِغَيْرِ حَقٍّ وَنَقُولُ ذُوقُوا عَذَابَ الْحَرِيقِ﴾ ١٨١ ذَلِكَ بِمَا قَدَّمْتُمْ أَيْدِيكُمْ وَأَنَّ اللَّهَ لَيْسَ بِظَلَامٍ لِلْعَبِيدِ ﴿١٨٢﴾ الَّذِينَ قَالُوا إِنَّ اللَّهَ عَهْدَ النَّاسِ إِلَّا نُؤْمِنُ لِرَسُولٍ حَتَّىٰ يَأْتِينَا بِقُرْبَانٍ تَأْكُلُهُ النَّارُ قُلْ قَدْ جَاءَكُمْ رَسُولٌ مِّن قَبْلِي بِالْبَيِّنَاتِ وَبِالذِّكْرِ قُلْتُمْ فَلِمَ قَتَلْتُمُوهُمْ إِنْ كُنْتُمْ صَادِقِينَ ﴿١٨٣﴾ فَإِنْ كَذَّبُوكَ فَقَدْ كَذَّبَ رَسُولٌ مِّن قَبْلِكَ جَاءَ الْبَيِّنَاتِ وَالزُّبُرِ وَالكِتَابِ الْمُنِيرِ ﴿١٨٤﴾ كُلُّ نَفْسٍ ذَائِقَةُ الْمَوْتِ وَإِنَّمَا تُوَفَّوْنَ أَجُورَكُمْ يَوْمَ الْقِيَامَةِ فَمَن زُحِرَ عَنِ النَّارِ وَأُدْخِلَ الْجَنَّةَ فَقَدْ فَازَ وَمَا الْحَيَاةُ الدُّنْيَا إِلَّا مَتَاعُ الْغُرُورِ ﴿١٨٥﴾ لَتُبْلَوْنَ فِي أَمْوَالِكُمْ وَأَنفُسِكُمْ وَلَتَسْمَعُنَّ مِنَ الَّذِينَ أُوتُوا الْكِتَابَ مِن قَبْلِكُمْ وَمِنَ الَّذِينَ أَشْرَكُوا آذَىٰ كَثِيرًا وَإِنْ تَصَبَرُوا وَتَتَّقُوا فَإِنَّ ذَلِكَ مِّن عَزْمِ الْأُمُورِ ﴿١٨٦﴾ وَإِذْ أَخَذَ اللَّهُ مِيثَاقَ الَّذِينَ أُوتُوا الْكِتَابَ لَتُبَيِّنُنَّهُ لِلنَّاسِ وَلَا تَكْتُمُونَهُ فَعَبَّدُوهُ وَرَاءَ ظُهُورِهِمْ وَأَشْتَرُوا بِهِ ثَمَنًا قَلِيلًا فَبَيْسَ مَا يَشْتَرُونَ ﴿١٨٧﴾ لَا تَحْسَبَنَّ الَّذِينَ يَفْرَحُونَ بِمَا آتَوْا وَيُحِبُّونَ أَنْ يُحْمَدُوا بِمَا لَمْ يَفْعَلُوا فَلَا تَحْسَبَنَّهُمْ بِمَفَازَةٍ مِنَ الْعَذَابِ وَهُمْ عَذَابَ الْيَمِّ ﴿١٨٨﴾ وَلِلَّهِ مُلْكُ السَّمَاوَاتِ وَالْأَرْضِ وَاللَّهُ عَلَىٰ كُلِّ شَيْءٍ قَدِيرٌ ﴿١٨٩﴾ ﴿١٨٩﴾

﴿لَقَدْ سَمِعَ اللَّهُ قَوْلَ الَّذِينَ قَالُوا إِنَّ اللَّهَ فَقِيرٌ وَنَحْنُ أَغْنِيَاءُ﴾ ”اللہ

نے سن لیا ہے قول ان لوگوں کا جنہوں نے کہا کہ اللہ فقیر ہے اور ہم غنی ہیں۔“

یہ بات کہنے والوں میں منافقین بھی شامل ہو سکتے ہیں اور یہودی بھی۔ جب رسول اللہ ﷺ مسلمانوں کو انفاقِ مال کی ترغیب دیتے تھے کہ اللہ کو قرضِ حسنہ دو تو یہودیوں اور ان کے زیر اثر منافقوں نے اس کا مذاق اڑاتے ہوئے کہنا شروع کر دیا کہ ہاں اللہ فقیر ہو گیا ہے اور ہم سے قرض مانگ رہا ہے جبکہ ہم غنی ہیں ہمارے پاس دولت ہے۔

﴿سَنَكْتُبُ مَا قَالُوا﴾ ”ہم لکھ رہیں گے جو کچھ انہوں نے کہا ہے“

ان الفاظ میں اللہ تعالیٰ کی شدید ناراضگی جھلکتی ہے۔ اللہ تعالیٰ فوراً تو گرفت نہیں کرتا لیکن ایک وقت آئے گا جس دن انہیں اپنے اس قول کی پوری سزا مل جائے گی۔ اور صرف یہی نہیں:

﴿وَقَتْلُهُمُ الْاَنْبِيَاءَ بِغَيْرِ حَقِّ﴾ ”اور ان کے ناحق قتلِ انبیاء کو بھی (لکھ رکھیں گے)“

اس سے پہلے یہ جو نبیوں کو ناحق قتل کرتے رہے ہیں ان کا یہ جرم بھی ان کے نامہ اعمال میں ثبت ہے۔

﴿وَنَنْقُولُ ذُوْقُوا عَذَابَ الْحَرِيْقِ﴾ ”اور ہم کہیں گے اب چکھو مزہ اس جلا

دینے والی آگ کے عذاب کا۔“

﴿ذٰلِكَ بِمَا قَدَّمْتُمْ اَيْدِيَكُمْ﴾ ”یہ سب کچھ تمہارے اپنے ہی ہاتھوں نے

آگے بھیجا ہے“

﴿وَاِنَّ اللّٰهَ لَبَسٌ بِظُلَامٍ لِّلْعَبِيْۤلِ﴾ ”اور اللہ تو اپنے بندوں کے حق میں ہرگز

ظالم نہیں ہے۔“

﴿الَّذِيْنَ قَالُوْۤا اِنَّ اللّٰهَ عٰهَدُ الْاِيْنٰۤا﴾ ”جو لوگ یہ کہتے ہیں کہ اللہ نے ہم

سے ایک عہد لے لیا تھا“

﴿اَلَا نُوْمِنُ لِرَسُوْلٍ حَتّٰى يٰۤاتِيْنَا بِقُرْبٰنٍ تٰكُلُهٗ النَّارُ﴾ ”کہ ہم کسی رسول پر

ایمان نہ لائیں جب تک وہ ایسی قربانی پیش نہ کرے جسے آگ کھا جائے۔“

یہاں روئے سخن پھر یہودی کی طرف ہو گیا ہے۔ نوعِ انسانی جب عہدِ طفولیت میں تھی تو

خرقِ عادت چیزیں بہت ہوا کرتی تھیں۔ ان میں سے ایک بات یہ بھی تھی کہ اگر کوئی شخص اللہ کی

جناب میں کوئی جانور ذبح کر کے پیش کرتا تو آسمان سے ایک آگ اترتی جو اسے بھسم کر دیتی تھی اور یہ اس بات کی علامت ہوتی تھی کہ یہ قربانی قبول ہوگئی۔ جیسے ہائیل اور قانیل کے قصے میں آیا ہے کہ: ﴿اِذْ قَرَّبْنَا قُربَانًا فَتَقُبِّلَ مِنْ اَحَدِهِمَا وَلَمْ يُتَقَبَّلْ مِنَ الْاٰخَرِ﴾ (المائدہ: 27) ”جب دونوں نے قربانی پیش کی تو ایک کی قربانی قبول ہوگئی اور دوسرے کی قبول نہیں ہوئی“۔ یہ پتا کیسے چلا؟ عید الاضحیٰ کے موقع پر ہم جو قربانیاں کرتے ہیں ان کے بارے میں ہم نہیں جانتے کہ کس کی قربانی قبول ہوئی اور کس کی قبول نہیں ہوئی۔ یہ تو اللہ ہی جانتا ہے۔ لیکن پہلے ایسی حسی علامات ہوتی تھیں کہ پتا چل جاتا تھا کہ یہ قربانی اللہ نے قبول کر لی ہے۔ بنی اسرائیل کے ابتدائی دور میں بھی یہ نشانی موجود تھی کہ آسمان سے اترنے والی آگ کا قربانی کو بھسم کر دینا اس کی قبولیت کی علامت تھی۔ مدینہ کے یہود نے کٹ جتی کا مظاہرہ کرتے ہوئے کہا کہ ہم سے تو اللہ نے یہ عہد لے لیا تھا کہ ہم کسی رسول پر ایمان نہیں لائیں گے جب تک کہ وہ یہ معجزہ نہ دکھائے۔ تو اگر محمد (ﷺ) واقعی رسول ہیں تو یہ معجزہ دکھائیں۔ اس کا جواب دیا جا رہا ہے:

﴿قُلْ قَدْ جَاءَكُمْ رُسُلٌ مِّن قَبْلِي بِالْبَيِّنَاتِ﴾ ”(اے نبی ﷺ! ان سے) کہیے تمہارے پاس مجھ سے پہلے بہت سے رسول آچکے ہیں واضح معجزوں کے ساتھ“  
 ﴿وَبِالَّذِي قُلْتُمْ﴾ ”اور وہ چیز بھی لے کر آئے جس کے لیے تم کہہ رہے ہو“  
 انہوں نے سختی قربانی کا معجزہ بھی دکھایا جس کا تم مطالبہ کر رہے ہو۔  
 ﴿فَلَمَ قَتَلْتُمُوهُمْ اِنْ كُنْتُمْ صٰدِقِيْنَ﴾ ”پھر تم نے انہیں کیوں قتل کیا اگر تم سچے ہو؟“

آیت 183 ﴿فَاِنْ كَذَّبُوْكُمْ﴾ ”پھر (اے نبی) اگر وہ آپ کو جھٹلا دیں“

تو یہ کوئی تعجب کی بات نہیں۔ یہ معاملہ صرف آپ ہی کے ساتھ نہیں ہوا۔  
 ﴿فَقَدْ كَذَّبَ رُسُلٌ مِّن قَبْلِكَ﴾ ”تو آپ سے پہلے بھی بہت سے رسولوں کو جھٹلایا جا چکا ہے“

یہ تو اس راستے کا ایک عام تجربہ ہے جس سے آپ کو بھی گزرنا پڑے گا۔

﴿جَاءَ وَ بِالْبَيِّنَاتِ وَالزُّبُرِ وَالْكِتٰبِ الْمُبِيْنِ﴾ ”جو آئے تھے واضح نشانیاں

اور صحیفے اور روشن کتاب لے کر۔“

**آیت ۱۸۵** ﴿كُلُّ نَفْسٍ ذَائِقَةُ الْمَوْتِ﴾ ”ہر ذی نفس کو موت کا مزہ چکھنا ہے۔“

موت تو ایک دن آ کر رہتی ہے۔

﴿وَأَنَّمَا تُوقَفُونَ أَجُورَ كُمْ يَوْمَ الْقِيَامَةِ﴾ ”اور تم کو تمہارے اعمال کا پورا پورا

بدلہ تو قیامت ہی کے دن دیا جائے گا۔“

﴿فَمَنْ زُحِرَ عَنِ النَّارِ وَأُدْخِلَ الْجَنَّةَ فَقَدْ فَازَ﴾ ”تو جو کوئی بچا لیا گیا جہنم

سے اور داخل کر دیا گیا جنت میں تو وہ کامیاب ہو گیا۔“

اللَّهُمَّ رَبَّنَا اجْعَلْنَا مِنْهُمْ اے اللہ! ہمیں بھی ان لوگوں میں شامل فرما نا!

﴿وَمَا الْحَيَاةُ الدُّنْيَا إِلَّا مَتَاعُ الْعُرُوفِ﴾ ”اور یہ دنیا کی زندگی تو اس کے سوا

کچھ نہیں کہ صرف دھوکے کا سامان ہے۔“

**آیت ۱۸۶** ﴿تَلْبَسُونَ فِي أَمْوَالِكُمْ وَأَنفُسِكُمْ﴾ ”(مسلمانو! یاد رکھو) تمہیں لازماً

آزما یا جائے گا تمہارے مالوں میں بھی اور تمہاری جانوں میں بھی۔“

یہ وہی مضمون ہے جو سورۃ البقرۃ کے انیسویں رکوع میں گزر چکا ہے: ﴿وَلَتَلْبَسُونَكُمْ

بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنفُسِ وَالثَّمَرَاتِ﴾

(آیت ۱۵۵) ”اور ہم تمہیں لازماً آزمائیں گے کسی قدر خوف سے اور بھوک سے اور مالوں

جانوں اور ثمرات کے نقصان سے۔“ یہاں مجہول کا صیغہ ہے کہ تمہیں لازماً آزمایا جائے گا

تمہاری آزمائش کی جائے گی تمہارے مالوں میں بھی اور تمہاری جانوں میں بھی۔ کان کھول کر

سن لو کہ یہ ایمان کا راستہ پھولوں کی بیج نہیں ہے یہ کانٹوں بھرا بستر ہے۔ ایسا نہیں ہوگا کہ

ٹھنڈے ٹھنڈے اور بغیر تکلیفیں اٹھائے تمہیں جنت مل جائے گی۔ سورۃ البقرۃ (آیت ۲۱۴)

میں ہم پڑھ چکے ہیں کہ ”کیا تم نے یہ سمجھ رکھا ہے کہ یونہی جنت میں داخل ہو جاؤ گے حالانکہ

ابھی تو تم پر وہ حالات و واقعات وارد نہیں ہوئے جو تم سے پہلوں پر ہوئے تھے.....“

﴿وَلَتَسْمَعَنَّ مِنَ الَّذِينَ أُوتُوا الْكِتَابَ مِن قَبْلِكُمْ وَمِنَ الَّذِينَ أَشْرَكُوا أَذًى

كَثِيرًا﴾ ”اور تمہیں لازماً سننی پڑیں گی ان لوگوں سے بھی جنہیں تم سے پہلے کتاب دی

گئی تھی اور ان سے بھی جنہوں نے شرک کیا بڑی تکلیف دہ باتیں۔“

یہ سب کچھ سنوا اور صبر کرو۔ جیسے رسول اللہ ﷺ سے ابتدا میں کہا گیا تھا: ﴿وَاصْبِرْ عَلٰی مَا يَقُولُونَ وَاهْجُرْهُمْ هَجْرًا جَمِیْلًا ۝۱۰﴾ (المزمل) ”اور ان باتوں پر صبر کیجیے جو یہ لوگ کہتے ہیں اور وضع داری کے ساتھ ان سے الگ ہو جائیے“۔ آپ ﷺ کو کیا کچھ نہیں سننا پڑا۔ کسی نے کہہ دیا مجنون ہے، کسی نے کہہ دیا شاعر ہے، کسی نے کہا ساحر ہے، کسی نے کہا مسحور ہے۔ سورۃ الحجر کے آخر میں ارشاد ہے: ﴿وَلَقَدْ نَعَلْمُ اَنْتَکَ یَضِیْقُ صَدْرُکَ بِمَا یَقُولُوْنَ ۝۱۱﴾ ”(اے نبی ﷺ) ہمیں خوب معلوم ہے کہ یہ (مشرکین) جو کچھ کہہ رہے ہیں اس سے آپ کا سینہ بھینچتا ہے۔ ان کی زبانوں سے جو کچھ آپ کو سننا پڑ رہا ہے اس سے آپ کو تکلیف پہنچتی ہے، لیکن صبر کیجیے! وہی بات مسلمانوں سے کہی جا رہی ہے۔

﴿وَ اِنْ تَصْبِرُوْا وَتَتَّقُوا فَاِنَّ ذٰلِکَ مِنْ عَزْمِ الْاُمُوْر ۝۱۲﴾ ”اور اگر تم صبر کرتے رہو گے (ثابت قدم رہو گے) اور تقویٰ کی روش اختیار کیے رکھو گے تو بے شک یہ بڑے ہمت کے کاموں میں سے ہے۔“

**آیت ۱۸۷** ﴿وَ اِذْ اَخَذَ اللّٰهُ مِیْثَاقَ الَّذِیْنِ اٰتَوْا الْکِتٰبَ﴾ ”اور یاد کرو جبکہ اللہ نے ان لوگوں سے ایک قول و قرار لیا تھا جن کو کتاب دی گئی تھی“

﴿لَتَبِیْنَنَّہٗ لِلنَّاسِ وَلَا تَكْتُمُوْنَ﴾ ”کہ تم لازماً اُسے لوگوں کے سامنے واضح کرو گے اور اسے چھپاؤ گے نہیں“

﴿فَنَبَذُوْهُ وِرَآءَ ظُھُوْرِهِمْ﴾ ”تو انہوں نے اس عہد کو پس پشت پھینک دیا“

﴿وَ اَشْتَرُوْا بِہٖ ثَمٰنًا قَلِیْلًا﴾ ”اور اس کی بڑی حقیر سی قیمت وصول کر لی۔“

﴿فَبِئْسَ مَا یَشْتَرُوْنَ ۝۱۳﴾ ”تو بہت ہی بری شے ہے جو وہ (اس کے بدلے

میں) حاصل کر رہے ہیں۔“

**آیت ۱۸۸** ﴿لَا تَحْسِبَنَّ الَّذِیْنَ یَفْرَحُوْنَ بِمَا اٰتَوْا﴾ ”آپ ان کے بارے میں

خیال نہ کریں جو اپنے کیے پر خوش ہوتے ہیں“

اگر کچھ نیکی کر لیتے ہیں، کسی کو کچھ دے دیتے ہیں تو اس پر بہت اتراتے ہیں، اکڑتے ہیں

کہ ہم نے یہ کچھ کر لیا ہے۔

﴿وَّیُحِبُّوْنَ اَنْ یُّحْمَدُوْا بِمَا لَمْ یَفْعَلُوْا﴾ ”اور (اس سے بھی بڑھ کر) چاہتے



ہیں کہ ان کی تعریف کی جائے ایسے کاموں پر جو انہوں نے کیے ہی نہیں“  
 آج کل اس کی سب سے بڑی مثال سپاس نامے ہیں جو تقریبات میں مدعو شخصیات کو  
 پیش کیے جاتے ہیں۔ ان سپاس ناموں میں ان حضرات کے ایسے ایسے کارہائے نمایاں بیان  
 کیے جاتے ہیں جو ان کی پشتوں میں سے بھی کسی نے نہ کیے ہوں۔ اس طرح ان کی خوشامد اور  
 چالپوسی کی جاتی ہے اور وہ اسے پسند کرتے ہیں۔

﴿فَلَا تَحْسَبْنَهُمْ بِمَفَازَةٍ مِنَ الْعَذَابِ﴾ ”تو ان کے بارے میں یہ خیال نہ  
 کریں کہ وہ عذاب سے بچ جائیں گے۔“

﴿وَلَهُمْ عَذَابٌ أَلِيمٌ﴾ ”اور ان کے لیے دردناک عذاب ہے۔“  
**آیت ۱۸۹** ﴿وَلِلَّهِ مُلْكُ السَّمَوَاتِ وَالْأَرْضِ﴾ ”اور اللہ ہی کے لیے ہے آسمانوں  
 اور زمین کی بادشاہی۔“

﴿وَاللَّهُ عَلَى كُلِّ شَيْءٍ قَدِيرٌ﴾ ”اور اللہ ہر چیز پر قادر ہے۔“

## آیات ۱۹۰-۲۰۰

﴿إِنَّ فِي خَلْقِ السَّمَوَاتِ وَالْأَرْضِ وَاخْتِلَافِ اللَّيْلِ وَالنَّهَارِ لَآيَاتٍ لِّأُولِي  
 الْأَلْبَابِ﴾ (۱۹۰) الَّذِينَ يَذْكُرُونَ اللَّهَ قِيَمًا وَقُعُودًا وَعَلَىٰ جُوبِهِمْ وَيَتَفَكَّرُونَ  
 فِي خَلْقِ السَّمَوَاتِ وَالْأَرْضِ رَبَّنَا مَا خَلَقْتَ هَذَا بَاطِلًا سُبْحَانَكَ فَقِنَا  
 عَذَابَ النَّارِ (۱۹۱) رَبَّنَا إِنَّكَ مِنْ تُدْخِلِ النَّارَ فَقَدْ أَخْرَجْتَنَا لِلظَّالِمِينَ مِنْ  
 أَنْصَارٍ (۱۹۲) رَبَّنَا إِنَّا سَمِعْنَا مُنَادِيًا يُنَادِي لِلْإِيمَانِ أَنْ آمِنُوا بِرَبِّكُمْ فَآمَنَّا  
 رَبَّنَا فَاغْفِرْ لَنَا ذُنُوبَنَا وَكَفِّرْ عَنَّا سَيِّئَاتِنَا وَتَوَفَّنَا مَعَ الْأَبْرَارِ (۱۹۳) رَبَّنَا وَآتِنَا مَا  
 وَعَدْتَنَا عَلَىٰ رُسُلِكَ وَلَا تُخْزِنَا يَوْمَ الْقِيَمَةِ إِنَّكَ لَا تُخْلِفُ الْمِيعَاتِ (۱۹۴)  
 فَاسْتَجَابَ لَهُمْ رَبُّهُمْ أَنِّي لَا أُضِيعُ عَمَلَ عَامِلٍ مِّنْكُمْ مِّنْ ذَكَرٍ أَوْ أُنْثَىٰ  
 بَعْضُكُمْ مِّنْ بَعْضٍ فَأَلَّذِينَ هَاجَرُوا وَأُخْرِجُوا مِنْ دِيَارِهِمْ وَأُودُوا فِي  
 سَبِيلِي وَقَاتَلُوا وَقُتِلُوا لَأُكَفِّرَنَّ عَنْهُمْ سَيِّئَاتِهِمْ وَلَأُدْخِلَنَّهُمْ جَنَّاتٍ تَجْرِي  
 مِنْ تَحْتِهَا الْأَنْهَارُ ثَوَابًا مِّنْ عِنْدِ اللَّهِ وَاللَّهُ عِنْدَهُ حُسْنُ الثَّوَابِ (۱۹۵) لَا

يُعْرَبُكَ تَقَلُّبُ الَّذِينَ كَفَرُوا فِي الْبِلَادِ ﴿١٩٠﴾ مَتَاعٌ قَلِيلٌ ثُمَّ مَا أُوتِيَهُمْ جَهَنَّمُ  
وَبُنُسَ الْمِهَادِ ﴿١٩١﴾ لَكِنَّ الَّذِينَ اتَّفَقُوا رَبَّهُمْ لَهُمْ جَنَّتٌ تَجْرِي مِنْ تَحْتِهَا  
الْأَنْهَارُ خَالِدِينَ فِيهَا نُزُلًا مِنْ عِنْدِ اللَّهِ وَمَا عِنْدَ اللَّهِ خَيْرٌ لِّالْبِرِّ ﴿١٩٢﴾ وَإِنَّ  
مَنْ أَهَلَ الْكِتَابَ لَمَنْ يُؤْمِنُ بِاللَّهِ وَمَا أُنزِلَ إِلَيْكُمْ وَمَا أُنزِلَ إِلَيْهِمْ  
خُشِعِينَ لِلَّهِ لَا يَشْتَرُونَ بَايْتِ اللَّهِ ثَمَنًا قَلِيلًا أُولَئِكَ لَهُمْ أَجْرُهُمْ عِنْدَ  
رَبِّهِمْ إِنَّ اللَّهَ سَرِيعُ الْحِسَابِ ﴿١٩٣﴾ يَا أَيُّهَا الَّذِينَ آمَنُوا اصْبِرُوا وَصَابِرُوا  
وَرَأْبُطُوا وَاتَّقُوا اللَّهَ لَعَلَّكُمْ تُفْلِحُونَ ﴿١٩٤﴾

سورہ آل عمران کا آخری رکوع قرآن مجید کے عظیم ترین مقامات میں سے ہے۔ اس کی پہلی چھ آیات کے بارے میں روایت آتی ہے کہ جس شب میں یہ نازل ہوئیں تو پوری رات حضور ﷺ پر رقت طاری رہی اور آپ ﷺ کھڑے بیٹھے لیٹے ہوئے روتے رہے۔ نماز تہجد کے دوران بھی آپ پر رقت طاری رہی۔ پھر آپ نے بہت طویل سجدہ کیا، اس میں بھی گریہ طاری رہا اور سجدہ گاہ آنسوؤں سے تر ہو گئی۔ پھر آپ کچھ دیر لیٹے رہے لیکن وہ کیفیت برقرار رہی۔ یہاں تک کہ صبح صادق ہو گئی۔ حضرت بلال رضی اللہ عنہ جب فجر کی نماز کی اطلاع دینے کے لیے حاضر ہوئے اور آپ کو اس کیفیت میں دیکھا تو وجہ دریافت کی۔ آپ ﷺ نے فرمایا: ”اے بلال! میں کیوں نہ روؤں کہ آج کی شب میرے رب نے مجھ پر یہ آیات نازل فرمائی ہیں“۔ پھر آپ نے ان آیات کی تلاوت فرمائی (اس روایت کو امام رازی نے تفسیر کبیر میں بیان کیا ہے) یعنی وہ گریہ اور رقت شکر کے جذبے کے تحت تھی۔

یہ بھی نوٹ کیجیے کہ یہ سورہ آل عمران کا بیسواں رکوع شروع ہو رہا ہے اور سورہ البقرہ کے بیسویں رکوع کی پہلی آیت کے الفاظ یہ تھے: ﴿إِنَّ فِي خَلْقِ السَّمَوَاتِ وَالْأَرْضِ وَاختِلَافِ السَّبِيلِ وَالنَّهَارِ وَاللَّيْلِ وَالنَّهَارِ وَالْفُلْكِ الَّتِي تَجْرِي فِي الْبَحْرِ بِمَا يَنْفَعُ النَّاسَ وَمَا أَنْزَلَ اللَّهُ مِنَ السَّمَاءِ مِنْ مَّاءٍ فَأَحْيَا بِهِ الْأَرْضَ بَعْدَ مَوْتِهَا وَبَتَّ فِيهَا مِنْ كُلِّ دَابَّةٍ وَتَصْرِيفِ الرِّيْحِ وَالسَّحَابِ الْمُسَخَّرِ بَيْنَ السَّمَاءِ وَالْأَرْضِ لَآيَاتٍ لِّقَوْمٍ يَعْقِلُونَ﴾ ﴿١٦٥﴾ اسی ”آیت الایات“ کا خلاصہ یہاں آ گیا ہے:

آیت ۱۹۰ ﴿إِنَّ فِي خَلْقِ السَّمَوَاتِ وَالْأَرْضِ وَاختِلَافِ السَّبِيلِ وَالنَّهَارِ وَاللَّيْلِ﴾ ”یقیناً

آسمانوں اور زمین کی تخلیق میں اور رات اور دن کے الٹ پھیر میں،

﴿لَا يَلَيْتُ لَأُولَى الْأَلْبَابِ ۝۱۹﴾ ”ہوش مند لوگوں کے لیے نشانیاں ہیں۔“

سورۃ البقرۃ کی آیت ۱۶۲ ان الفاظ پر ختم ہوئی تھی: ﴿لَا يَلَيْتُ لِقَوْمٍ يَعْلَمُونَ ۝۱۶﴾ ”اُن لوگوں کے لیے نشانیاں ہیں جو عقل سے کام لیتے ہیں۔“ یہاں ان لوگوں کو ”أولو الالباب“ کا نام دیا گیا۔ یہ ہدایت کا پہلا قدم ہے کہ کائنات کو دیکھو، مظاہر فطرت کا مشاہدہ کرو۔

کھول آنکھ، زمیں دیکھ، فلک دیکھ، فضا دیکھ

مشرق سے اُبھرتے ہوئے سورج کو ذرا دیکھ!

یہ سب آیات الہیہ ہیں، ان کو دیکھو اور اللہ کو پہچانو۔ اگلا قدم یہ ہے کہ جب اللہ کو پہچان لیا تو اب اُسے یاد رکھو۔ یعنی۔

فقر قرآن اختلاط ذکر و فکر

فکر را کامل نہ دیدم جز بہ ذکر!

آیت ۱۹ ﴿الَّذِينَ يَذْكُرُونَ اللَّهَ قِيَمًا وَقُعُودًا وَعَلَىٰ جُنُوبِهِمْ﴾ ”جو اللہ کا ذکر

کرتے رہتے ہیں، کھڑے بھی، بیٹھے بھی اور اپنے پہلوؤں پر بھی،“

﴿وَيَتَفَكَّرُونَ فِي خَلْقِ السَّمٰوٰتِ وَالْاَرْضِ﴾ ”اور مزید غور و فکر کرتے

رہتے ہیں آسمانوں اور زمین کی تخلیق میں۔“

اس غور و فکر سے وہ ایک دوسرے نتیجے پر پہنچتے ہیں اور پکاراٹھتے ہیں:

﴿رَبَّنَا مَا خَلَقْتَ هٰذَا بَاطِلًا﴾ ”اے ہمارے رب! تو نے یہ سب کچھ

بے مقصد تو پیدا نہیں کیا ہے۔“

اور پھر ان کا ذہن اپنی طرف منتقل ہوتا ہے کہ میری زندگی کا مقصد کیا ہے؟ میں کس لیے پیدا کیا گیا ہوں؟ کیا میری زندگی بس یہی ہے کہ کھاؤ پیو، اولاد پیدا کرو اور دنیا سے رخصت ہو جاؤ؟ معلوم ہوا کہ نہیں، کوئی خلا ہے۔ انسانی اعمال کے نتیجے نکلنے چاہئیں، انسان کو اس کی نیکی اور بدی کا بدلہ ملنا چاہیے، جو اس دنیا میں اکثر و بیشتر نہیں ملتا۔ دنیا میں اکثر یہی دیکھا گیا ہے کہ نیکو کار فاقوں سے رہتے ہیں اور بدکار عیش کرتے ہیں۔ چنانچہ کوئی اور زندگی ہونی چاہیے، کوئی اور دنیا ہونی چاہیے جس میں اچھے برے اعمال کا بھرپور بدلہ مل جائے، مکافات عمل ہو۔ لہذا وہ

کہہ اٹھتے ہیں:

﴿سُبْحٰنَكَ فَقِنَا عَذَابَ النَّارِ﴾ ﴿۱۹﴾ ”تو پاک ہے (اس سے کہ کوئی عبث کام کرے) پس تو ہمیں دوزخ کے عذاب سے بچا!“  
تو نے یقیناً ایک دوسری دنیا تیار کر رکھی ہے؛ جس میں جزا و سزا کے لیے جنت بھی ہے اور جہنم بھی!

**آیت ۱۹۲** ﴿رَبَّنَا اِنَّكَ مِنْ تَدْخِلِ النَّارَ فَقَدْ اخْرَجْتَهُمْ﴾ ”اے ہمارے رب! جس کو تو نے داخل کر دیا آگ میں بے شک اس کو تو نے رسوا کر دیا۔“

﴿وَمَا لِلظَّالِمِيْنَ مِنْ اَنْصَارٍ﴾ ﴿۱۹۳﴾ ”اور ظالموں کے لیے کوئی مددگار نہیں ہوں گے۔“  
**آیت ۱۹۳** ﴿رَبَّنَا اِنَّا سَمِعْنَا مُنَادِيًا﴾ ”اے ہمارے رب! ہم نے ایک پکارنے والے کو سنا“

﴿يُنَادِي لِلْاِيْمَانِ اَنْ اٰمِنُوْا بِرَبِّكُمْ فَاٰمَنُوْا﴾ ”جو ایمان کی ندا دے رہا تھا کہ ایمان لاؤ اپنے رب پر تو ہم ایمان لے آئے۔“

ایمان باللہ اور ایمان بالآخرت کے بعد ایسے لوگوں کے کانوں میں جو نہی کسی نبی یا رسول کی پکار آتی ہے تو فوراً الیک کہتے ہیں ذرا بھی دیر نہیں لگاتے۔ جیسے حضرت ابو بکر صدیق رضی اللہ عنہ نے فوری طور پر رسول اللہ صلی اللہ علیہ وسلم کی دعوت قبول کر لی اس لیے کہ ایمان باللہ اور ایمان بالآخرت تک تو وہ خود پہنچ چکے تھے۔ سورۃ الفاتحہ کے مضامین کو ذہن میں تازہ کر لیجئے کہ اولوالالباب میں سے ایک شخص جو اپنی سلامتی طبع، سلامتی فطرت اور سلامتی عقل کی رہنمائی میں یہاں تک پہنچ گیا کہ اُس نے اللہ کو پہچان لیا، آخرت کو پہچان لیا، یہ بھی طے کر لیا کہ اُسے اللہ کی بندگی ہی کا راستہ اختیار کرنا ہے، لیکن اس کے بعد وہ نبوت و رسالت کی راہنمائی کا محتاج ہے، لہذا اللہ تعالیٰ کے حضور دست سوال دراز کرتا ہے: ﴿اِهْدِنَا الصِّرَاطَ الْمُسْتَقِيْمَ﴾ یہاں بھی مضمون ہے کہ اب ایسے شخص کے سامنے اگر کسی نبی کی دعوت آئے گی تو اُس کا رد عمل کیا ہوگا۔ اب آگے ایک عظیم ترین دُعا آ رہی ہے۔ یہ اُس دُعا سے جو سورۃ البقرہ کے آخر میں آئی تھی بعض پہلوؤں سے کہیں زیادہ عظیم تر ہے۔

﴿رَبَّنَا فَاعْفِرْ لَنَا ذُنُوبَنَا﴾ ”اے ہمارے رب! ہمارے گناہ بخش دے!“

﴿وَكَفِّرُوا عَنَّا سَيِّئَاتِنَا﴾ ”اور ہماری برائیاں ہم سے دور کر دے!“  
 ہمارے نامہ اعمال کے دھبے بھی دھو دے اور ہمارے دامن کردار کے جو داغ ہیں وہ  
 بھی صاف کر دے۔

﴿وَتَوَفَّنَا مَعَ الْأَبْرَارِ﴾ ”اور ہمیں وفات دیجیو اپنے نیکو کار (اور وفادار)  
 بندوں کے ساتھ۔“

**آیت ۱۹۲** ﴿رَبَّنَا وَإِنَّا مَا وَعَدْتَنَا عَلَىٰ رُسُلِكَ﴾ ”اے ہمارے رب، ہمیں بخش  
 وہ سب کچھ جس کا تو نے وعدہ کیا ہے ہم سے اپنے رسولوں کے ذریعے سے“

﴿وَلَا تُخْزِنَا يَوْمَ الْقِيَامَةِ﴾ ”اور ہمیں رسوا نہ کیجیو قیامت کے دن۔“  
 ﴿إِنَّكَ لَا تُخْلِفُ الْمِيعَاتِ﴾ ”یقیناً تو اپنے وعدہ کے خلاف نہیں کرے گا۔“  
 ہمیں شک ہے تو اس بات میں کہ آیا ہم تیرے ان وعدوں کے مصداق ثابت ہو سکیں  
 گے یا نہیں۔ لہذا تو اپنی شانِ غفاری سے ہماری کوتاہیوں کی پردہ پوشی کرنا اور ہمیں وہ سب کچھ  
 عطا کر دینا جو تو نے اپنے رسولوں کے ذریعے سے وعدہ کیا ہے۔

**آیت ۱۹۵** ﴿فَاسْتَجَابَ لَهُمْ رَبُّهُمْ﴾ ”تو ان کے رب نے ان کی دعا قبول فرمائی“  
 یہ ہے دعا کی قبولیت کی انتہا کہ اس دعا کے فوراً بعد اللہ تعالیٰ کی طرف سے قبولیت  
 کا اعلان ہو رہا ہے۔

﴿إِنِّي لَا أَضِيعُ عَمَلَ عَامِلٍ مِّنْكُمْ مِّنْ ذَكَرٍ أَوْ اُنْثَىٰ﴾ ”کہ میں تم میں سے  
 کسی عمل کرنے والے کے کسی عمل کو ضائع کرنے والا نہیں ہوں، خواہ وہ مرد ہو یا عورت۔“  
 ﴿بَعْضُكُمْ مِّنْ بَعْضٍ﴾ ”تم سب ایک دوسرے ہی میں سے ہو۔“  
 ایک ہی باپ کے نطفے سے بیٹا بھی ہے اور بیٹی بھی اور ایک ہی ماں کے رحم میں بیٹا بھی  
 پلا ہے اور بیٹی بھی۔

﴿فَالَّذِينَ هَاجَرُوا وَأُخْرِجُوا مِنْ دِيَارِهِمْ﴾ ”سو جنہوں نے ہجرت کی اور جو  
 اپنے گھروں سے نکال دیے گئے“

﴿وَأُوذُوا فِي سَبِيلِي﴾ ”اور جنہیں میری راہ میں ایذائیں پہنچائی گئیں“  
 ﴿وَقُتِلُوا وَقُتِلُوا﴾ ”اور جنہوں نے (میری راہ میں) جنگ کی اور جانیں بھی

دے دیں“

﴿لَا كَفْرَٰنَ عَنْهُمْ سَيِّئَاتِهِمْ﴾ ”میں لازماً اُن سے اُن کی برائیوں کو دور کر دوں گا“  
ان کے نامہ اعمال میں اگر کوئی دھبے ہوں گے تو انہیں دھو دوں گا۔

﴿وَلَا دُخْلَنَّهُمْ جَنَّتِ تَجْرِي مِنْ تَحْتِهَا الْأَنْهَارُ﴾ ”اور لازماً داخل کروں گا

انہیں ان باغات میں جن کے نیچے نہریں بہتی ہیں۔“

﴿ثَوَابًا مِّنْ عِنْدِ اللَّهِ﴾ ”اور یہ بدلہ ہوگا اللہ کے پاس سے۔“

یعنی اللہ تعالیٰ کے خاص خزانہ فضل سے۔

﴿وَاللَّهُ عِنْدَهُ حُسْنُ الثَّوَابِ ۝۱۹۵﴾ ”اور بہترین بدلہ تو اللہ ہی کے پاس ہے۔“

اب آخری پانچ آیات جو آ رہی ہیں ان کی حیثیت اس سورہ مبارکہ کے تمام مباحث پر ”خاتمہ کلام“ کی ہے۔ یاد رہے کہ اس سورہ میں اہل کتاب کا عمومی ذکر بھی ہوا ہے اور یہود و نصاریٰ کا الگ الگ بھی۔ پھر اس میں اہل ایمان کا ذکر بھی ہے اور مشرکین کا بھی۔ اب فرمایا:

**آیت ۱۹۶** ﴿لَا يَعْرُوكَ تَقَلُّبُ الَّذِينَ كَفَرُوا فِي الْبِلَادِ﴾ ”(اے نبی) آپ کو

دھوکے میں نہ ڈالے ان کافروں کی چلت پھرت شہروں کے اندر۔“

یہ کافر جو ادھر سے ادھر اور ادھر سے ادھر بھاگ دوڑ کر رہے ہیں، اور اسلام اور مسلمانوں کو ختم کرنے کے لیے سازشیں کر رہے ہیں، جمعیتیں فراہم کر رہے ہیں، اس سے آپؐ کسی دھوکے میں نہ آئیں، کسی مغالطے کا شکار نہ ہوں، ان کی طاقت کے بارے میں کہیں آپؐ مرعوب نہ ہو جائیں۔

**آیت ۱۹۷** ﴿مَتَاعٌ قَلِيلٌ﴾ ”یہ تو بس تھوڑا سا فائدہ اٹھانا ہے“

یہ تو محض چند روزہ زندگی کے لیے ہم نے انہیں کچھ ساز و سامان دے دیا ہے۔

﴿ثُمَّ مَأْوَاهُمْ جَهَنَّمُ﴾ ”پھر ان کا ٹھکانہ جہنم ہی ہے۔“

﴿وَبُئْسَ الْمِهَادُ ۝۱۹۸﴾ ”اور وہ بہت ہی برا ٹھکانہ ہے۔“

**آیت ۱۹۸** ﴿لٰكِنِ الَّذِينَ اتَّقَوْا رَبَّهُمْ﴾ اس کے برعکس جن لوگوں نے اپنے رب کا

تقویٰ اختیار کیا“

﴿لَهُمْ جَنَّتِ تَجْرِي مِنْ تَحْتِهَا الْأَنْهَارُ خَالِدِينَ فِيهَا﴾ ”ان کے لیے

باغات ہیں جن کے دامن میں ندیاں بہتی ہوں گی، جن میں وہ ہمیشہ ہمیشہ رہیں گے“  
﴿نُزُلًا مِّنْ عِنْدِ اللَّهِ﴾ ”یہ ان کے لیے ابتدائی مہمان نوازی ہوگی اللہ کی  
طرف سے۔“

﴿وَمَا عِنْدَ اللَّهِ خَيْرٌ لَّابْرَارًا﴾ ”اور مزید جو اللہ کے پاس ہے وہ کہیں بہتر  
ہے نیکو کاروں کے لیے۔“

جنت کی اصل نعمتیں تو بیان میں آ ہی نہیں سکتیں۔ ان کے بارے میں حضرت  
ابو ہریرہ رضی اللہ عنہ سے مروی یہ متفق علیہ حدیث یاد رکھیں کہ رسول اللہ صلی اللہ علیہ وسلم نے ارشاد فرمایا:

((قَالَ اللَّهُ تَبَارَكَ وَتَعَالَى : اَعَدَدْتُ لِعِبَادِي الصَّالِحِينَ مَا لَا عَيْنٌ رَأَتْ وَلَا

أُذُنٌ سَمِعَتْ وَلَا خَطَرَ عَلَى قَلْبِ بَشَرٍ))<sup>(۱)</sup>

”اللہ تعالیٰ کا ارشاد ہے: میں نے اپنے صالح بندوں کے لیے (جنت میں) وہ کچھ تیار

کر رکھا ہے جو نہ تو کسی آنکھ نے دیکھا اور نہ کسی کان نے سنا، اور نہ ہی کسی انسان کے

دل میں اس کا خیال ہی گزرا۔“

قرآن وحدیث میں جنت کی جن نعمتوں کا تذکرہ ہے ان کی حیثیت اہل جنت کے لیے  
نُزُل (ابتدائی مہمان نوازی) کی ہوگی۔

**آیت ۱۹۹** ﴿وَإِنَّ مِنْ أَهْلِ الْكِتَابِ لَمَنْ يُؤْمِنُ بِاللَّهِ﴾ ”اور بے شک اہل کتاب میں  
وہ بھی ہیں جو ایمان رکھتے ہیں اللہ پر“

﴿وَمَا أَنْزَلَ إِلَيْكُمُ وَمَا أَنْزَلَ إِلَيْهِمْ﴾ ”اور اس پر بھی ایمان رکھتے ہیں جو تم پر

نازل کیا گیا اور اس پر بھی جو ان کی طرف نازل کیا گیا“

﴿خُشِعِينَ لِلَّهِ﴾ ”اللہ سے ڈرتے رہتے ہیں“

ان کے دلوں میں اللہ کا خوف ہے، وہ عاجزی اور تواضع اختیار کرتے ہیں۔

﴿لَا يَشْتَرُونَ بِآيَاتِ اللَّهِ ثَمَنًا قَلِيلًا﴾ ”وہ اللہ کی آیات کو حقیر سی قیمت پر

فروخت نہیں کرتے۔“

(۱) صحیح البخاری، کتاب بدء الخلق، باب ما جاء في صفة الجنة وانها مخلوقة، وكتاب  
تفسير القرآن، باب قوله فلا تعلم نفس ما اخفى لهم من قرة اعين۔ و صحیح مسلم، کتاب  
الجنة و صفة نعيمها واهلها۔

﴿أُولَٰئِكَ لَهُمْ أَجْرُهُمْ عِنْدَ رَبِّهِمْ﴾ ”ایسے ہی لوگوں کا اجر ان کے رب کے پاس محفوظ ہے۔“

﴿إِنَّ اللَّهَ سَرِيعُ الْحِسَابِ﴾ ﴿۱۹۹﴾ ”یقیناً اللہ جلد حساب چکانے والا ہے۔“  
وہ حساب لینے میں دیر نہیں لگاتا۔ آخری آیت پھر بہت جامع ہے:

آیت ۲۰۰ ﴿يَا أَيُّهَا الَّذِينَ آمَنُوا اصْبِرُوا وَصَابِرُوا﴾ ”اے اہل ایمان! صبر کرو اور صبر میں اپنے دشمنوں سے بڑھ جاؤ“

مصابت بابِ مفاعلہ سے ہے اور اس میں مقابلہ ہوتا ہے۔ ایک تو ہے صبر کرنا، ثابت قدم رہنا، اور ایک ہے مصابت یعنی صبر و استقامت میں دشمن سے بڑھ جانا۔ ایک صبر وہ بھی تو کر رہے ہیں۔ تمہیں آج چرکا لگا ہے تو انہیں ایک سال پہلے ایسا ہی چرکا لگا تھا اور ۷ مارے گئے تھے۔ وہ ایک سال کے اندر پھر چڑھائی کر کے آگئے، تو تم اپنا دل نمکین کر کے کیوں بیٹھے ہوئے ہو؟ تمہیں تو ان سے بڑھ کر صبر کرنا ہے، ان سے بڑھ کر قربانیاں دینی ہیں، تبھی تم حقیقت میں اللہ کے وفادار ثابت ہو گے۔

﴿وَرَابِطُوا﴾ ”اور مربوط رہو۔“

مرا بطہ پہرے کو بھی کہتے ہیں اور نظم و ضبط (discipline) کی پابندی کرتے ہوئے باہم جڑے رہنے کو بھی۔ غزوہٴ اُحد میں شکست کا سبب نظم کا ڈھیلا پن اور سرح و طاعت میں کمی تھی۔ لہذا یہاں صبر و مصابت کے ساتھ ساتھ نظم کی پابندی اور باہم مربوط رہنے کی تاکید فرمائی گئی ہے۔

﴿وَاتَّقُوا اللَّهَ لَعَلَّكُمْ تُفْلِحُونَ﴾ ”اور اللہ کا تقویٰ اختیار کیے رکھو تاکہ تم

فلاح پاؤ۔“

یہ آخری اور اہم ترین چیز ہے۔ یہ سب کچھ کرو گے تو فلاح ملے گی۔ ایسے ہی گھر بیٹھے تم فوز و فلاح سے ہمکنار نہیں ہو سکو گے۔

بارک اللہ لی ولکم فی القرآن العظیم۔ ونفعنی وایکم بالآیات والذکر الحکیم ۰۰



# اُمّتِ مسلمہ کی زبوں حالی اور مستقبل

انجینئر مختار فاروقی

”اُمّتِ مسلمہ“ آج دنیا میں گونا گوں مسائل کا شکار ہے اور عملاً ﴿صُرِبَتْ عَلَيْهِمُ الدِّلَّةُ وَ الْمَسْكَنَةُ﴾ (رسوائی اور محتاجی ان سے چٹا دی گئی) کی جیتی جاگتی تصویر بن چکی ہے۔ نہ دنیا ہی میں کوئی عزت و مقام ہے اور نہ مالکِ ارض و سماء کے ہاں کوئی عزت اور درجاتِ جنت۔ اس پستی اور گراؤ کی وجہ صرف ایک ہے اور وہ یہ کہ ہم مسلمانوں نے اپنے مقصد و وجود کو بھلا کر اپنے مقامِ عز و شرف کو اپنے ہاتھوں سے گنوا دیا ہے یا بالفاظِ دیگر ہم نے آخرت دے کر دنیا خرید لی ہے۔ اللہ تعالیٰ اور اس کے رسول ﷺ کو چھوڑ کر امریکہ اور ”فرینڈز آف پاکستان“ کا سہارا تلاش کر لیا ہے۔ نتیجے کے طور پر حال ہی نہیں، مستقبلِ قریب میں بھی نہ تو کسی شان و شوکت اور جاہ و جلال والے مقام و مرتبہ کی سہیل نظر آ رہی ہے اور نہ اللہ ہی ہم سے راضی ہے کہ آخرت میں بہتری کا یقین اور اطمینان ہو۔

”اُمّتِ مسلمہ“ کا مقصد و وجود نبوت و رسالت کے کامل ہونے کے بعد انقطاع کے نتیجے میں ہونے والے خلاء کو پُر کرنا تھا۔ اسی مقصد و حید کے لیے اللہ تعالیٰ نے اس اُمّت کو کھڑا کیا تھا۔

﴿كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ ط﴾ (آل عمران: ۱۱۰)

” (مؤمنو!) تم بہترین اُمّت ہو جسے انسانوں کی ہدایت اور فلاح کے لیے میدان میں لایا گیا ہے۔ تم نیک کام کرنے کو کہتے ہو اور برے کاموں سے منع کرتے ہو اور اللہ پر ایمان رکھتے ہو۔“

اُمّتوں پر اضمحلال اور بے عملی کے دور آتے ہی رہے ہیں۔ آخر انسانی معاشرہ ہے۔ لیکن اگر ساری اُمّت سو جائے تو بھی کچھ لوگ تو ایسے ہونے چاہئیں جو جاگتے رہیں اور باقی اُمّت کو جگانے کا کام کریں، اور اس کو احساسِ زیاں دلاتے رہیں تا آنکہ اللہ تعالیٰ کے اصولوں

اور سنت الہی کے مطابق وہ وقت آجائے کہ اُمت ”زندہ“ اور بیدار ہو جائے۔

﴿وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ

الْمُنْكَرِ ۗ وَأُولَٰئِكَ هُمُ الْمُفْلِحُونَ﴾ (آل عمران)

”اور تم میں ایک جماعت ایسی ہونی چاہیے جو لوگوں کو نیکی کی طرف بلائے اور اچھے کام

کرنے کا حکم دے اور برے کاموں سے منع کرے۔ یہی لوگ ہیں جو نجات پانے

والے ہیں۔“

قرآن مجید میں انسانوں کی اجتماعی بے راہ روی اور آسمانی ہدایت سے بے اعتنائی کو انسانیت کی معنوی موت کہا گیا ہے، جبکہ انسانوں کا آسمانی ہدایت کو قبول کر لینا اور انفرادی زندگی میں تقویٰ وللہیت اللہ اور اس کے رسول ﷺ کے احکام کی پیروی اور اجتماعی زندگی میں اصول حریّت و مساوات کو اپنا کر ”خلافت“ کے نظام کو اختیار کرنے کو معنوی زندگی سے تعبیر کیا گیا ہے۔ اس کیفیت کو حدیث پاک میں احیائے اسلام کا نام دیا گیا ہے۔

یہ بات ایک تاریخی حقیقت ہے کہ جب کبھی ”اُمتِ مسلمہ“ نے اللہ تعالیٰ اور اس کے رسول ﷺ کے احکام پر عمل کرتے ہوئے حقیقی ”اُمتِ مسلمہ“ (فرمانبردار لوگ) کا روپ دھارا ہے اللہ تعالیٰ نے انہیں دنیا میں عزت و وقار بخشا ہے اور تمام جہان والوں پر فضیلت دی ہے، اور جب کبھی اُمتِ مسلمہ نے اپنے مقصد وجود کو بھلا دیا اور اللہ تعالیٰ اور اس کے رسول ﷺ کے احکام سے روگردانی کی تو اللہ تعالیٰ نے ایک طرف امتِ مسلمہ کو بے وقعت کر دیا اور دوسری طرف شیطانی قوتوں اور بے ضمیر و بے حیا لوگوں کو سر اٹھانے کا موقع ملا ہے، اور اس سے شیطانی تہذیب و تمدن نے جنم لیا ہے اور گمراہی کے فلسفوں اور غیر منطقی اور بے اصل باتوں کو ہی منطق اور اصل الاصول سمجھ کر اپنانے کی راہ اختیار کی گئی ہے۔

تاریخ عالم میں اس ”حق“ کی پہلی مثال ۶۰۰ ق م سے لے کر ۶۰۰ عیسوی تک کی ہے جبکہ بنی اسرائیل (یہود) نے اپنی شرارتوں کے باعث آگے بڑھ کر انبیاء کرام ﷺ کی مخالفت و عنصامت کا کام شروع کر دیا اور انہوں نے بہت سے پیغمبر اور راہِ حق بتلانے والوں کو قتل کر دیا، اور یوں آسمانی ہدایت کا ایک مصنوعی ”خُلا“ اور عملاً ایک مصنوعی انتطاع نبوت پیدا ہو گیا، جس کے نتیجے میں شیطانی قوتوں اور بے راہ روی کے حامل انسانوں کو اپنی غیر فطری

اور غیر منطقی باتیں چکنی چکنی بنا کر پیش کرنے کا موقع مل گیا۔ یہ سلسلہ حضرت عیسیٰ ﷺ کے مزعومہ قتل یا صلیب (یا حقیقی معنی میں رفع آسمانی) تک جاری رہا۔ بعد ازاں حکمت خداوندی میں آخری اور کامل نبی ﷺ کی آمد کی تمہید کے طور پر ایک ”انتظار“ کی کیفیت پیدا کرنا مقصود تھا تو چھ صدیوں کا وقفہ آ گیا۔

یہ چھ صدیاں قبل مسیح ﷺ اور چھ صدیاں بعد مسیح ﷺ کا دور ہے جس میں آسمانی ہدایت آہستہ آہستہ پس پردہ چلی گئی۔ تو رات کو جان بوجھ کر غائب کر دیا گیا اور انجیل کا اصل نسخہ بھی کسی نے چھپا لیا۔ لہذا اہل علم جانتے ہیں کہ یہی وہ دور ہے جس میں پوری دنیا میں بالعموم فلسفیانہ مذاہب نے جنم لیا اور شیطانی قوتوں نے انگریزی لی کہ انسانوں کو گمراہ کرنے کا موقع ملا۔ یونان میں افلاطون، ارسطو اور اس کی جماعت، ایران میں مانی اور ہندوستان میں چانکیہ وغیرہ کے فلسفے وجود میں آئے۔ اور انسانوں کی فطری کمزوریوں اور فطری رجحانات کو exploit کر کے اپنے بے راہ روی کے خیالات اور غیر منطقی باتوں کو منطقی بنا کر پیش کر کے آسمانی ہدایت سے دور کرنے اور انسانوں کو ”حیوان“ بنانے کا عمل شروع ہو کر پروان چڑھا۔

اسی حق کی دوسری مثال ہدایت کے مہرتاباں اور حق کے علمبردار آخری پیغمبر حضرت محمد ﷺ کی نبوت و رسالت کے دور میں آسمانی ہدایت کے منصفہ شہود پر آنے اور خلافت راشدہ کے دور مبارک میں سارے عالم میں روشنی کی کیفیت پیدا کرنے کے دور کی ہے، جسے قرآن ”الضحیٰ“ سے تعبیر فرماتا ہے، جب فلسفیانہ اور گمراہ کن نظریات جو انسانی فطرت کی مسخ شدہ کیفیت کا نام ہے اور ایسے ہی لوگوں کی ذہنی کیفیتوں کی عکاسی کرتے ہیں ”غائب“ ہو گئے اور ﴿جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا﴾ (الاسراء) ”حق آ گیا اور باطل نابود ہو گیا“ بے شک باطل نابود ہی ہونے والا ہے۔“ کی کیفیت پیدا ہو گئی۔ اگرچہ دنیا میں خیر و شر کا معرکہ کبھی ختم نہیں ہوا اور ہمیشہ بھیس بدل بدل کر جاری رہا ہے اور ”اگرچہ پیر ہے آدم، جو اسے لات و منات“ تاریخ انسانی کی چند حرفی تعبیر ہے۔ دور خلافت راشدہ کے دوران اور اس کے بعد بھی شیطانی قوتوں یا ”حزب الشیطان“ نے ہار نہیں مانی بلکہ درپردہ اپنی ریشہ دروایوں اور سازشوں (پھوکوں) سے اسلام اور آسمانی ہدایت کی روشنی کو ختم کرنے کا کام پوری مستعدی سے جاری رہا ہے۔ تاہم یہ بات ”الحق“ ہے، جریدہ عالم پر حرف ائمہ کی طرح

ثبت ہے کہ آپ فلسفیانہ مذاہب کے بانیان اور ان کے نمایاں پیروکاروں اور اولین شارحین، مبلغین کی فہرست ترتیب زمانی کے اعتبار سے دیکھیں تو آپ کو اندازہ ہوگا کہ:

انسانی جہلتوں اور سلفی خواہشات کی تکمیل کے داعی شیطانی اور ابلیسی نظریات کا وہ دور نامسعود جو ۶۰۰ ق م میں بنی اسرائیل کے گھناؤنے جرم ”قتل انبیاء“ (جس کا تذکرہ بائبل کے عہد نامہ عتیق میں بھی ہے) کی وجہ سے اور تورات کے گم کردینے کی وجہ سے آسمانی ہدایت کے ”خلأ“ کے دور میں شروع ہو کر پروان چڑھا، اور تمام فلسفیانہ مذاہب کے بانیان اسی دور کے ہیں، چاہے وہ ہندوستان ہو یا ایران یا یونان اور چین — اور یہ سلسلہ ۶۰۰ عیسوی تک جاری رہا ہے۔ جبکہ حضرت محمد ﷺ کی تشریف آوری کے بعد اور اسلام کے روئے ارضی پر چھائے رہنے کے دور تک (۴۰۰ھ/۱۰۰۰ء) کوئی بڑا فلسفی یا فلسفیانہ مذہب کا بانی دنیا میں پیدا نہیں ہوا۔ بلکہ یوں کہنا زیادہ حقیقت کے قریب ہوگا کہ عقل عام کو آسمانی ہدایت کے غلبہ اور استیلاء کے دور میں حق کے خلاف سوچنے اور دلائل دینے کی جرات ہی نہیں ہوئی۔

جب مسلمانوں ہی میں ایمانی کیفیات میں مجموعی کمی آگئی اور جذبات اور احساسات میں وہ شوق باقی نہ رہا اور جذب دروں کی کیفیت ختم ہوگئی تو آہستہ آہستہ ان بے راہ روی کے خیالات کو سراٹھانے کا موقع پھر مل گیا اور — اس دور میں بھی ارسطو و افلاطون کے خیالات کے پرچارک مسلمانوں میں ہی سامنے آئے ہیں، غیر مسلم دنیا میں وہ دم ختم نہیں تھا کہ اسلام کی حقانیت کی عمومی فضا میں آسمانی ہدایت کی کاٹ کر کے کوئی باطل نظریہ پروان چڑھا سکے۔ چنانچہ یہی دور ہے جس میں مسلمانوں ہی میں یونانی نظریات کے شارحین اور مبلغین پیدا ہوئے۔ فارابی، ابن سینا، ابن رشد وغیرہ اسی دور کے بڑے بڑے نام ہیں۔

مسلمانوں میں جب باطنی، ایمانی کیفیات میں اضمحلال کے بعد سیاسی زوال آ گیا اور ۱۲۵۸ء میں سقوط بغداد ہو گیا تو اس کے بعد وہ دور ہے کہ غیر مسلم دنیا میں کچھ حرکت ہوئی اور آسمانی ہدایت کے مقابلے میں اپنی سوچ اور آراء کے سامنے لانے کا آغاز ہوا۔

آسمانی ہدایت سے عاری بلکہ مخالف اس مہم جوئی میں سب سے زیادہ سازگار ماحول سپین کی یونیورسٹیوں سے زیور تعلیم سے آراستہ ہو کر آنے والے یورپی دماغوں کو اپنے ملکوں میں ملا، جہاں بیٹھ کر انہوں نے انسان کے اپنے فطری رجحانات اور میلانات کے خلاف صرف حیوانی

جذبات اور جبلتوں کے زور پر صرف حیوانیت کے تقاضوں کی تکمیل کی خواہش کے تحت آگے بڑھنے کی سوچ کو ”جدید سوچ“ اور ”احیائے علوم“ کا نام دے کر آگے بڑھایا — اور ہوتے ہوئے گزشتہ چھ صدیوں کی محنت شاقہ اور بنی اسرائیل کے دونوں گروہوں یہود و نصاریٰ کے تعاون سے معاملہ اب یہاں تک پہنچا ہے کہ آج کی مغربی تہذیب جس نے مذہب بیزاری اور خدا نائشاسی کا یہ سفر طے کر کے بیسویں صدی میں انسان کو کامل حیوان بنا دیا ہے اور شرف انسانی کے معیار ”شرم و حیا“ اور ”ضمیر“ اور ”نیکی ہدی کے احساس“ (moral law) کو بالارادہ اور با مقصد منصوبہ بندی سے ختم کر دیا ہے۔ اور اب گزشتہ نصف صدی میں ایسی دو تین نسلیں (generations) میدانِ عمل میں آچکی ہیں جو دیکھنے کو اب انسان ہی ہیں تاہم باقی ہر اعتبار سے ”کالا نعام“ جانور اور beast ہیں اور ہر قسم کے اخلاقی ضابطوں سے عاری بلکہ مخالف ہیں۔

یہی نسل ہے جس کے ہاتھ میں آج مغرب کی اقوام کی زمام کار ہے اور معاملات کو چلا رہی ہے۔ اور اگلی نسل یقیناً موجودہ قیادتوں سے بھی زیادہ غیر معقول اور حیوانیت (beastality) میں بے باک ہوگی۔

اس حزب الشیطان یعنی مغربی قوتوں نے سارے کروفر کے ساتھ تیسری ہزاری (3rd millennium) میں قتل انبیاء ﷺ اور تورات اور انجیل کو غائب کرنے کی طرح کے اقدامات شروع کیے ہیں اور اس ناپاک مقصد کے حصول کے لیے کئی محاذ کھول دیے ہیں۔ توہین رسالت ایک محاذ ہے، توہین قرآن دوسرا محاذ ہے، اسلامی سزاؤں کی تحقیر اور اس کے خلاف پراپیگنڈہ تیسرا محاذ ہے۔ ”آزادی نسواں“ کے نام پر تحریک جس سے انسانی شرف کو ختم کر کے جنسی طور پر انسان کو حیوان کی سطح پر لے آیا جائے اور اس کے نتیجے میں چادر اور چادریاری یا ”خاندان“ کا نظام تباہ کرنا مقصود ہے۔ یہ خاندانی نظام مغرب میں تباہ ہو چکا ہے۔ اب پوری دنیا میں یہ محاذ کھول دیا گیا ہے۔ دیگر مذاہب کا خاندانی نظام اتنا مزاحم نہیں ہے۔ صرف اسلام کا خاندانی نظام اور قانون نکاح و طلاق جو ابھی تک جاری و ساری (intact) ہے اس کو مسلسل مختلف حیلوں بہانوں سے تباہ کرنے کی کوشش کی جا رہی ہے۔ چوتھا محاذ میڈیا کی سطح پر ہے کہ مسلمانوں کے خلاف اس مشترکہ عالمی مہم جوئی میں جو

مسلمان غیرت ایمانی و اسلامی سے مزاحمت کرے اسے ”دہشت گرد“ قرار دیا جائے اور نفرت کا نشانہ بنا دیا جائے۔ پوری دنیا کا پرنٹ میڈیا اور الیکٹرانک میڈیا مسلسل یہی ”قوالی“ کر رہا ہے اور یہی راگ الاپ رہا ہے۔

پانچواں محاذ سیاسی اور عسکری سطح پر ہے کہ مسلم ممالک کی عسکری قوت اور ایٹمی قوت کو ختم کر دیا جائے۔ چنانچہ لیبیا، عراق، پاکستان پر یلغار جاری ہے اور ان شیطانی اور ایلیسی قوتوں کے ارادے یہ ہیں کہ یہ یلغار ان کے ناپاک عزائم کی تکمیل تک جاری رہے گی۔

نائن الیون کے واقعہ کے بعد سے جاری جنگ میں امریکہ سمیت سارے یورپی ممالک اور دیگر امریکی اتحادی شریک ہیں۔ گزشتہ سالوں کے دوران تہذیب مغرب نے اپنی نیک نامی کے لیے جو چند تحفے بار بار دنیا کے سامنے رکھے وہ جمہوریت، آزادی اور سرمایہ داری کا نظام تھا۔ سوشلزم اور کمیونزم کا سورج ۱۹۸۹ء میں پہلے ہی غروب ہو چکا ہے۔

ان سالوں میں امریکہ اور اس کے اتحادیوں نے جمہوریت اور جمہوری اقدار کا جس طرح حلیہ بگاڑا ہے اس کی کوئی مثال ملنا مشکل ہے۔ عوام کی رائے، آزادی رائے، آزادی اظہار رائے، آزادی مذہب غرض سب اصول طاق نسیان ہو گئے ہیں۔ آزادی بھی فوجی بوٹوں کے نیچے کچل دی گئی ہے۔ علامہ اقبال مغربی جمہوریت کی اس صورتحال کا ایک صدی پہلے مشاہدہ کر آئے تھے:

دیو استبداد جمہوری قبا میں پائے کوب

تو سمجھتا ہے کہ آزادی کی ہے نیلم پری!

اور سرمایہ داری (capitalism) گزشتہ چند سالوں کے بحرانوں کے نتیجے میں رو بہ زوال ہے اور علامہ اقبال جیسے مردِ قلندر ہی کی پیشین گوئی پوری ہونے کا وقت آ گیا ہے کہ:۔

کب ڈوبے گا سرمایہ پرستی کا سفینہ

دنیا ہے تری منتظر اے روزِ مکافات!

حالیہ دنوں کی اخباروں کی سرخیاں عراق اور افغانستان میں امریکی اتحادیوں کی شکست فاش اور فرار کا عندیہ دے رہی ہیں اور پاکستان پر غصہ والی نگاہیں بھی درپردہ افغانستان میں

ناکامی کا منہ بولتا ثبوت ہیں۔ تاہم امریکہ جیسی سپر پاور کا ختم ہونا بھی وقت لے جائے گا اور اردو محاورے ”جاٹ مراتب جاییے جب دسواں ہو“ کے مصداق امریکہ کا افغانستان و عراق سے نکلنا اور سرمایہ دارانہ نظام کی تباہی اپنے آخری دموں پر ہونے کے باوجود کچھ وقت لے سکتی ہے۔

ان حالات میں امریکہ اور اس کے یورپی اتحادی تو واپس گھروں کو لوٹ جائیں گے اور ع ”پہنچی وہیں پہ خاک جہاں کا خمیر تھا“ والی بات پوری ہو جائے گی، مگر — امریکہ کے ایک خود ساختہ اتحادی بھارت کا معاملہ مختلف ہے اور امریکہ کے بل بوتے پر پاکستان پر برتری دکھانے والے ملک کا حال اگلے چند سالوں میں بڑا قابل رحم ہوگا۔ پہلے بھی بھارت ۱۹۶۵ء، ۱۹۷۱ء وغیرہ میں روس اور امریکہ کی شہ پر اور اس کی درپردہ حمایت کی وجہ سے ہی جنگ لڑ سکا ہے، مگر اب جو صورت حال پیدا ہوگی وہ بہت غور طلب ہے اور اہل علم اور ارباب حل و عقد کے لیے آزمائش۔ جو حضرات دینی ذوق رکھتے ہیں اور قرآن مجید اور سیرت النبی ﷺ کا مطالعہ کرتے رہتے ہیں ان کے لیے اس صورتحال کا تجزیہ ”food for thought“ کے درجے کی چیز ہوگی کہ — امریکہ اور اس کے اتحادیوں کے انخلاء کے بعد بھارت بالکل اسی کیفیت میں چلا جائے گا جو جنگ خندق کے موقع پر ۵ ہجری میں مشرکین مکہ کے اتحادیوں نے پیدا کر دی تھی، مگر جنگ خندق میں مشرکین مکہ اور ان کی اتحادی قوتوں کی ناکامی کے بعد یہود کے قبیلہ بنی قریظہ کی کیفیت دیدنی تھی۔ سارے اتحادی گھروں کو لوٹ چکے تھے اور نبی اکرم ﷺ بنی قریظہ کے ٹھکانوں پر فوج لے کر پہنچ چکے تھے۔ بنی قریظہ نے میثاق مدینہ کے باوجود مسلمانوں اور نبی اکرم ﷺ کے خلاف مشرکین کا نہ صرف ساتھ دیا بلکہ ان کو مدینہ پر حملہ کے لیے ہر قسم کی مدد دینے کا وعدہ کر کے حملہ کی راہ ہموار کی تھی۔ اس فوج کشی میں بنی قریظہ نے ہتھیار ڈال دیے اور عائشہ کے فیصلے میں عبرت ناک سزا پائی جو نافذ العمل ہوئی۔

اسی طرح ۶ ہجری میں صلح حدیبیہ کے موقع پر نبی اکرم ﷺ نے صلح حدیبیہ میں مشرکین مکہ سے ۱۰ سال کا معاہدہ صلح کیا — تو اب یہود جزیرہ نمائے عرب میں بالکل تباہ ہو گئے اور اس کے باوجود اپنی سازشوں سے باز نہ آنے پر سزا کے مستحق ٹھہرے۔ لہذا نبی آخر الزماں حضرت محمد ﷺ نے صلح حدیبیہ کے فوراً بعد خیبر پر حملہ کر کے یہود کے اس محفوظ ٹھکانے کو فتح کر لیا اور انہیں تتر بتر کر دیا اور ان کی متحدہ طاقت کو ختم کر کے رکھ دیا۔

بعینہ — یہی صورت حال امریکہ اور اس کے اتحادیوں کی گھروں کو ”بجیر و عافیت“ واپسی کے بعد ہوگی، جبکہ بھارت تہارہ جائے گا اور چاروں طرف سے اس کا کوئی بظاہر حمایتی ملک نہیں ہوگا۔ پڑوسی ممالک یعنی سارک ممالک سے اس کی دشمنی اور ریشہ دوانیوں کی تاریخ عیاں ہے۔ جبکہ مسلمانان عالم کا بالعموم اور افغانستان اور پاکستان کے مسلمانوں کا بالخصوص مورال روس اور امریکہ دو سپر پاورز کے دانت کھٹے کرنے اور انہیں شکست و ریخت سے دوچار کرنے کے باعث انتہائی بلند یوں کو چھو رہا ہوگا۔

لہذا — یہ موقع ہوگا پاکستان کے لیے کہ بھارت کے ساتھ گزشتہ ساٹھ سال کی تاریخی خصامت اور اس کی زیادتیوں کا بدلہ لے سکے، اور سقوط حیدرآباد کشمیر پر قبضہ اور پاکستان کو قحط سے دوچار کرنے کے اقدامات کا منہ توڑ جواب دے سکے۔

اس کا نقشہ فرمان رسالت ﷺ میں ”غزوة الہند“ نامی ایک جنگ اور اس میں مسلمانوں کی کامیابی کی نوید کی صورت میں کھینچا گیا ہے:

((عَصَابَتَانِ مِنْ أُمَّتِي أَحْرَزَهُمَا اللَّهُ مِنَ النَّارِ: عَصَابَةٌ تَغْزُو الْهِنْدَ وَعَصَابَةٌ تَكُونُ مَعَ عَيْسَى بْنِ مَرْيَمَ عَلَيْهِمَا السَّلَام))<sup>(۱)</sup>

”میری امت میں سے دو گروہ ایسے ہوں گے جنہیں اللہ تعالیٰ آگ سے بچالے گا:

ایک گروہ جو ہندوستان سے جہاد کرے گا اور دوسرا گروہ جو حضرت عیسیٰ بن مریم ﷺ کا ساتھ دے گا۔“

اغلباً اسی طرح کی سیاسی تبدیلی مشرق وسطیٰ میں بھی مستقبل قریب میں پیدا ہو کر رہے گی جس کی خبر اس فرمان رسالت ﷺ میں دی گئی ہے۔ اُمتِ مسلمہ کے بہی خواہان زعماء مجاہدین اکابرین علماء اور عالی دماغ دانشوروں کو اس آنے والے حالات کی تیاری رکھنی چاہیے۔

ناز اتنا نہ کریں ہم کو ستانے والے

اور بھی دورِ فلک ہیں ابھی آنے والے!

(۱) سنن النسائی، کتاب الجہاد، باب غزوة الہند۔ ومسند احمد، ح ۲۱۸۹۰۔ عن ثوبان رضی اللہ عنہما



# دعوتِ دین: اصول و آداب

عتیق الرحمن صدیقی

دعوت سے مراد صرف یہ نہیں کہ لوگوں کو اسلام کی طرف بلایا جائے یا ان تک اسلام کی بات پہنچا دی جائے، بلکہ دعوت اپنے معنی و مفہوم کے اعتبار سے زیادہ جامع اور وسیع تر لفظ ہے۔ صرف بات پہنچا دینے کے لیے قرآن حکیم نے بلاغ یا تبلیغ کا لفظ استعمال کیا ہے۔ لوگوں کو اللہ کی طرف بلانا اور انہیں اس کی مرضیات کے تابع کرنے کا تمام تر عمل جو حالات کے تناظر میں مختلف شکلیں اختیار کر لیتا ہے، دعوت کہلاتا ہے۔ اس سے مطلوب انسانی زندگی میں منظم انداز سے ایک مؤثر اور جامع ترین تبدیلی ہے جس سے معاشرہ جاہِ مستقیم پر گامزن ہو جائے اور بندگانِ خدا حقیقی معنوں میں اس کے بندے بن جائیں اور وہ شر و فساد کی تمام رکاوٹوں کو دور کرنے میں اپنی تمام تر صلاحیتوں کو بروئے کار لائیں، تبشیر سے کام لیں یا تنذیر سے، ترغیب و تلقین کا انداز اپنائیں یا زبرد و توجیح کا اسلوب اختیار کریں، اصحابِ کھف کا سا طریق ان کے پیش نظر ہو یا باطل سے رزم آرا ہونے کا عمل، سنتِ نبویؐ کی روشنی میں متعین کردہ تمام راہیں دعوت کے مختلف مراحل کی عکاس ہیں۔

☆ حضور ﷺ کی نبوت عالمگیر ہے

حضور نبی کریم ﷺ کی نبوت و رسالت پوری انسانیت کے لیے ہے۔ آپؐ کی بعثت سے لے کر رہتی دنیا تک ہر انسان نہ صرف اس کا مخاطب ہے، بلکہ دینِ حق کو تسلیم کرنے کا مکلف بھی ہے۔ ارشادِ باری تعالیٰ ہے:

﴿وَمَنْ يَّبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ﴾ (آل عمران: ۸۵)

”اور جو کوئی اسلام کے سوا کسی اور دین کا طالب ہوگا تو اللہ کے یہاں اس کی طرف

سے یہ دین ہرگز قبول نہ کیا جائے گا۔“

آنحضرت ﷺ نے صراحت سے فرمایا کہ:

((كَانَ النَّبِيُّ يُبْعَثُ إِلَى قَوْمِهِ خَاصَّةً وَيُبعَثُ إِلَى النَّاسِ عَامَّةً))<sup>(۱)</sup>

”مجھ سے پہلے کا ہر نبی مخصوص طور پر اپنی ہی قوم کی طرف نبی بنا کر بھیجا جاتا تھا لیکن میں تمام لوگوں کے لیے نبی بنا کر بھیجا گیا ہوں۔“

آپ ﷺ کا امتیاز یہ ہے کہ آپ کی نبوت و رسالت عالمگیر ہے اور ہمیشہ کے لیے ہے۔ اس طرح آپ کے ساتھ وحی و رسالت کا سلسلہ اپنی آخری اور تکمیلی حد کو پہنچ گیا ہے اور اب قیامت تک کوئی نیا نبی یا رسول نہیں آئے گا۔ جھوٹے قرآنی:

﴿وَلَكِنْ رَسُوْلَ اللّٰهِ وَخَاتَمَ النَّبِيّٰتِ﴾ (الاحزاب: ۴۰)

”بلکہ وہ اللہ کے رسول اور سارے نبیوں کے خاتم ہیں۔“

### ☆ اُمتِ مسلمہ کا فرضِ منصبی

اُمتِ مسلمہ کی غرض تائیس، اس کا فرضِ منصبی اور اس کی یہ مخصوص ذمہ داری ہے کہ وہ دعوتِ دین کو لے کر آگے بڑھے۔ قرآن نے اُمتِ مسلمہ کی غرض تائیس بایں الفاظ بیان کی ہے:

﴿وَكَذٰلِكَ جَعَلْنٰكُمْ اُمَّةً وَّسَطًا لِّتَكُوْنُوْا شٰهَدَآءَ عَلٰى النَّاسِ وَيَكُوْنُوْنَ

الرَّسُوْلُ عَلَیْكُمْ شٰهِيْدًا﴾ (البقرة: ۱۴۳)

”اور اسی طرح ہم نے تم (مسلمانوں) کو ایک بہتر اُمت بنایا ہے تاکہ تم دوسرے تمام لوگوں کے لیے (ہمارے نازل کیے ہوئے دین کے) شاہد بنو اور ہمارا رسول تمہارے لیے شاہد بنے۔“

نیز فرمایا:

﴿وَلْتَكُنْ مِنْكُمْ اُمَّةٌ يَدْعُوْنَ اِلَى الْخَيْرِ وَيَأْمُرُوْنَ بِالْمَعْرُوْفِ وَيَنْهَوْنَ عَنِ

الْمُنْكَرِ وَاُولٰٓئِكَ هُمُ الْمُفْلِحُوْنَ﴾ (آل عمران)

”تم میں سے کچھ لوگ تو ایسے ضرور رہنے چاہئیں جو نیکی کی طرف بلائیں، بھلائی کا حکم دیں اور برائیوں سے روکتے رہیں۔ یہی ہیں جو فلاح پانے والے ہیں۔“

گویا اسلام کو اللہ کے بندوں تک پہنچانے کا جو کام نبی کریم ﷺ اپنی زندگی میں کرتے رہے ان کے چلے جانے کے بعد یہ ذمہ داری ان کے پیروکاروں کی ہے۔ اسلام کو دوسروں تک پہنچانے

(۱) صحیح البخاری، کتاب التیمم، باب قول اللہ تعالیٰ فَلَمْ تَجِدُوْا مَآءً فَتَيَمَّمُوْا صَعِيْدًا طَيِّبًا۔ و صحیح مسلم، کتاب المساجد و مواضع الصلاة۔

کا مطلب صرف یہ نہیں کہ آپ محض بات پہنچادیں، بلکہ اس سے مراد ایسی تبلیغ اور ایسی دعوت ہے جو شہادت کے نشا کی تکمیل کرتی ہو۔ یہ کام ٹھیک اسی طرح کیا جائے جس طرح حضور نبی کریم ﷺ نے کیا۔ دعوت و تبلیغ کا ایک منہج وہ تھا جو آپ نے مکی دور میں اختیار کیا جس پر درویشانہ رنگ غالب تھا اور یہ جہاد و قتال سے یکسر خالی تھا۔ اس دور میں جہاد کی اصطلاح کوشش اور جہد سے عبارت رہی۔ مدنی دور کا منہج اس سے مختلف تھا، اسلامی ریاست تشکیل پا چکی تھی اور جدوجہد کا رنگ بدل گیا تھا۔ "

### ☆ دعوت کے اصول

سورۃ النحل میں اللہ تعالیٰ نے دعوت و تبلیغ کے اصول و آداب چند کلمات میں سمودیے ہیں۔ فرمایا:

﴿ادْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ

أَحْسَنُ ط ﴿النحل: ۱۲۵﴾

”اے نبی، اپنے رب کے راستے کی طرف دعوت دو حکمت اور اچھی نصیحت کے ساتھ اور لوگوں سے مباحثہ کرو ایسے طریقے پر جو بہترین ہو۔“

مولانا مفتی محمد شفیع نے تفسیر قرطبی کے حوالے سے لکھا ہے کہ حضرت ہرم بن حیانؓ کی موت کا وقت آیا تو عزیزوں نے درخواست کی کہ ہمیں کچھ وصیت فرمائیے تو فرمایا کہ وصیت تو لوگ اموال کی کیا کرتے ہیں، وہ میرے پاس ہے نہیں، لیکن تم کو اللہ کی آیات خصوصاً سورۃ النحل کی آخری آیتوں کی وصیت کرتا ہوں کہ ان پر مضبوطی سے قائم رہو۔ (معارف القرآن، جلد پنجم)

### آیۃ النحل کا تفسیری جائزہ

دعوت الی اللہ کو دعوت الی الخیر کہا گیا اور دعوت الی سبیل اللہ سے بھی تعبیر کیا گیا۔ سورۃ النحل کی اس آیۃ مبارکہ میں اللہ کی خاص صفت رب کے نبی کریم ﷺ کی طرف اضافت کیے جانے میں یہ اشارہ موجود ہے کہ یہ کام صفت ربوبیت اور تربیت سے تعلق رکھتا ہے۔ گویا جس طرح اللہ نے آپ ﷺ کی تربیت فرمائی آپ کو بھی تربیت کے انداز سے دعوت دینا چاہیے۔ مولانا شبیر احمد عثمانیؒ لکھتے ہیں:

”ادْعُ إِلَى سَبِيلِ رَبِّكَ لَمْخ سے خود پیغمبر ﷺ کو تعلیم دی جا رہی ہے کہ لوگوں کو راستہ

پر کس طرح لانا چاہیے۔ اس کے تین طریقے بتلائے۔ حکمت، موعظت حسنہ اور جدال بالحق ہی احسن۔ حکمت سے مراد یہ ہے کہ نہایت پختہ اور اٹل مضامین مضبوط دلائل و براہین کی روشنی میں حکیمانہ انداز میں پیش کیے جائیں جن کو سن کر فہم و ادراک اور علمی ذوق رکھنے والا طبقہ گردن جھکا سکے۔ دُنیا کے خیالی فلسفے ان کے سامنے ماند پڑ جائیں اور کسی قسم کی علمی و دماغی ترقیات و وحی الہی کے بیان کردہ حقائق کا ایک شوشہ تبدیل نہ کر سکیں۔ ’موعظت حسنہ‘، مؤثر اور رقت انگیز نصیحتوں سے عبارت ہے جن میں نرم خوئی اور دلسوزی کی روح بھری ہو۔ اخلاص، ہمدردی اور شفقت و حسن اخلاق سے خوبصورت اور معتدل پیرا یہ میں جو نصیحت کی جاتی ہے بسا اوقات پتھر کے دل بھی موم ہو جاتے ہیں، مردوں میں جانیں پڑ جاتی ہیں، ایک مایوس اور پڑ مردہ قوم جھر جھری لے کر کھڑی ہو جاتی ہے..... و جادلہم بالحق ہی احسن میں فرمادیا کہ اگر ایسا موقع پیش آئے تو بہترین طریقہ سے تہذیب، شائستگی، حق شناسی اور انصاف کے ساتھ بحث کرو، اپنے حریف مقابل کو الزام دو تو بہترین اسلوب سے دو..... مقصود تفہیم اور احقاقِ حق ہونا چاہیے، خشونت، بداخلاق، سخن پروری اور ہٹ دھرمی سے کچھ نتیجہ نہیں..... طریق دعوت و تبلیغ میں تم کو خدا کے بتائے ہوئے راستے پر چلنا چاہیے اس فکر میں پڑنے کی ضرورت نہیں کہ کس نے مانا اور کس نے نہیں مانا۔ (النحل: ۱۲۵۔ تفسیر عثمانی)

سید ابوالاعلیٰ مودودیؒ کہتے ہیں:

’دعوت میں دو چیزیں ملحوظ ذہنی چاہئیں، ایک حکمت دوسرے عمدہ نصیحت۔ حکمت کا مطلب یہ ہے کہ بے وقوفوں کی طرح اندھا دھند تبلیغ نہ کی جائے بلکہ دانائی کے ساتھ مخاطب کی ذہنیت، استعداد اور حالات کو سمجھ کر نیز موقع و محل کو دیکھ کر بات کی جائے۔ ہر طرح کے لوگوں کو ایک ہی لکڑی سے نہ ہانکا جائے۔ جس شخص یا گروہ سے سابقہ پیش آئے پہلے اس کے مرض کی تشخیص کی جائے، پھر ایسے دلائل کے ساتھ اس کا علاج کیا جائے جو اس کے دل و دماغ کی گہرائیوں سے اس کے مرض کی جڑ نکال سکتے ہیں۔ عمدہ نصیحت کے دو مطلب ہیں۔ ایک یہ کہ مخاطب کو صرف دلائل ہی سے مطمئن کرنے پر اکتفا نہ کیا جائے بلکہ اس کے جذبات کو بھی اپیل کیا جائے۔ برائیوں اور گمراہیوں کا محض عقلی حیثیت ہی سے ابطال نہ کیا جائے بلکہ انسان کی فطرت میں ان کے لیے جو پیدائشی نفرت پائی جاتی ہے اسے ابھارا جائے..... نصیحت ایسے طریقے سے کی جائے جس سے خیر خواہی چمکتی ہو۔‘

بہترین مباحثہ کے ضمن میں لکھتے ہیں:

”یعنی اس کی نوعیت محض مناظرہ بازی اور عقلی کشتی اور ذہنی دنگل کی نہ ہو اس میں کج بحثیاں، الزام تراشیاں اور پھبتیاں نہ ہوں..... بلکہ اس میں شیریں کلامی ہو، اعلیٰ درجے کا شریفانہ اخلاق ہو، معقول اور دل لگتے دلائل ہوں“۔  
(النحل: ۱۲۵۔ تفہیم القرآن، جلد دوم)

صاحب معارف القرآن رقم طراز ہیں:

”حکمت قرآن حکیم میں بہت سے معانی میں استعمال ہوا ہے۔ بعض ائمہ تفسیر نے حکمت سے مراد قرآن حکیم، بعض نے قرآن و سنت، بعض نے حجت قطعیہ کو قرار دیا ہے اور روح المعانی نے بحوالہ بحر المحيط حکمت کی تفسیر یہ کی ہے: ”انها الکلام الصواب الواقع من النفس اجمل موقع“ (روح) یعنی حکمت اس درست کلام کا نام ہے جو انسان کے دل میں اتر جائے۔ صاحب روح البیان نے فرمایا کہ ”حکمت سے مراد وہ بصیرت ہے جس کے ذریعے انسان مقتضیات احوال کو معلوم کر کے اس کے مناسب کلام کرے، وقت اور موقع ایسا تلاش کرے کہ مخاطب پر بار نہ ہو، زبری کی جگہ نرمی اور سختی کی جگہ سختی اختیار کرے، اور جہاں یہ سمجھے..... کہ صراحتاً کہنے میں مخاطب کو شرمندگی ہوگی وہاں اشارات سے کلام کرے یا کوئی ایسا عنوان اختیار کرے کہ مخاطب کو نہ شرمندگی ہو اور نہ اس کے دل میں اپنے خیال پر جمنے کا تعصب پیدا ہو،..... الموعظة کے لفظی معنی یہ ہیں کہ کسی خیر خواہی کی بات کو ایسی طرح کہا جائے کہ اس سے مخاطب کا دل قبولیت کے لیے نرم ہو جائے..... الحسنہ کے معنی یہ ہیں کہ بیان اور عنوان بھی ایسا ہو جس سے مخاطب کا قلب مطمئن ہو..... اور اگر دعوت میں کہیں بحث و مناظرہ کی ضرورت پیش آ جائے تو وہ مباحثہ بھی اچھے طریقے سے ہونا چاہیے..... احسان فی المجادلة صرف مسلمانوں کے ساتھ مخصوص نہیں اہل کتاب کے بارے میں تو خصوصیت سے قرآن کا ارشاد ہے: ﴿وَلَا تُجَادِلُوا أَهْلَ الْكِتَابِ إِلَّا بِالَّتِي هِيَ أَحْسَنُ﴾ (العنکبوت: ۶) اور دوسری آیت میں حضرت موسیٰ و ہارون علیہ السلام کو ﴿فَقُولَا لَهُ قَوْلًا لَّيْسَ﴾ (طہ: ۴) کی ہدایت دے کر یہ بھی بتلا دیا کہ فرعون جیسے سرکش کے ساتھ بھی یہی معاملہ کرنا چاہیے“۔ (معارف القرآن، جلد پنجم)

انبیاء و رسول کی منصبی ذمہ داری

تمام انبیاء اللہ کا پیغام اس کے بندوں تک پہنچانے اور ان کا تزکیہ و تربیت کرنے پر

ما مور رہے ہیں، یہ ان کی منصبی ذمہ داری تھی۔ حضرت ابراہیم و حضرت اسماعیل علیہ السلام نے جب اپنی ذریت میں ایک عظیم رسول کے مبعوث کیے جانے کی دعا کی تھی تو ان کے فرائض بھی گنوا دیے تھے، یعنی تلاوت آیات، تعلیم کتاب، تعلیم حکمت اور تزکیہ نفوس۔ حضور نبی کریم صلی اللہ علیہ وسلم چونکہ خاتم النبیین ہیں اس لیے معروف کا حکم دینے اور منکرات سے روکنے کی ذمہ داری ان پر ایمان لانے والوں پر آن پڑی ہے۔ دعوت دینے کا یہ طریقہ وہ اسی انداز میں ادا کرنے کے مکلف ہیں جو تمام انبیاء و رسل کے پیش نظر رہا ہے۔ ہم دیکھتے ہیں کہ نبی مکر صلی اللہ علیہ وسلم نے مشرکین کے استہزاء، تفحیک اور طعنہ زنی کے جواب میں کبھی کلمہ استخفاف کا استعمال نہیں کیا اور نہ ہی ان کے سخت الزامات اور مجادلے کے جواب میں ناشائستہ طرز عمل اختیار کیا ہے۔ حضرت نوح، حضرت ہود، حضرت شعیب اور حضرت موسیٰ علیہ السلام نے بھی اپنی قوموں کے اتہامات اور ہرزہ سرائیوں کو صبر و عزیمت سے برداشت کیا اور نرمی و ملائمت اور دلیل کے ساتھ ان سے گفتگو کی۔ انبیاء کی عادت یہ تھی کہ وہ مخاطب کو شرمندگی سے بچاتے تھے اور جو کام مخاطب سے سرزد ہوا ہوا استفہامیہ انداز میں اسے اپنی طرف منسوب کر لیتے۔ سورہ یس میں فرمایا: ﴿وَمَا لِي لَا أَعْبُدُ الَّذِي فَطَرَنِي﴾ (آیت ۲۲) ”آخر کیوں نہ میں اُس ہستی کی بندگی کروں جس نے مجھے پیدا کیا ہے؟“ رسول اللہ صلی اللہ علیہ وسلم نے شاہ روم کے نام دعوت کا خط بھیجا تو اس مشترک نقطہ وحدت (توحید) کا ذکر کیا اور اسے ”عظیم الروم“ کے لقب سے ملقب کر کے جائز عزت و اکرام سے نوازا۔ گویا توحید کے مشترک عقیدہ کی بات کر کے اسے عیسائیوں کی غلطی پر متنبہ فرمایا۔

### دعوت الی اللہ نہایت مستحسن عمل

قرآن حکیم نے دعوت الی اللہ کے کام کو نہایت مستحسن اور پسندیدہ عمل قرار دیا ہے۔

فرمایا:

﴿وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ إِنَّنِي مِنَ

الْمُسْلِمِينَ﴾ (خم السجدة)

”اور اُس شخص کی بات سے اچھی بات اور کس کی ہوگی جس نے اللہ کی طرف بلایا اور

نیک عمل کیا اور کہا کہ میں مسلمان ہوں!“

اللہ کی بندگی پر ثابت قدم ہو جانا اور اس راستے کو اختیار کر کے اس سے منحرف نہ ہونا بجائے خود بڑی نیکی ہے، مگر اعلیٰ و ارفع مقام یہ ہے کہ خود اللہ کا ہو رہے اور اس کی حکم برداری کا

اعلان کرنے اس کی پسندیدہ روش پر چلے اور دنیا کو اس کی طرف آنے کی دعوت دے۔ گویا کمال درجے کی نیکی یہ ہے کہ مخالفتوں اور مخالفتوں کے ماحول میں آدمی کہے کہ میں مسلمان ہوں اور نتائج سے بے پروا ہو کر لوگوں کو اللہ کی طرف بلائے اور اپنے عمل کو پاکیزہ رکھے۔

حضور نبی محمد ﷺ نے ارشاد فرمایا کہ دعوت اسلامی دنیا اور آخرت دونوں کی سعادت ہے:

عَنِ ابْنِ عَبَّاسٍ رَضِيَ اللَّهُ عَنْهُمَا..... فَقَالَ رَسُولُ اللَّهِ ﷺ: (مَا بِيَّ مَا تَقُولُونَ، مَا جِئْتُكُمْ بِمَا جِئْتُمْ بِهِ أَطْلُبُ أَمْوَالَكُمْ، وَلَا الشَّرْفَ فِيكُمْ وَلَا الْمُلْكَ عَلَيْكُمْ، وَلَكِنَّ اللَّهَ بَعَثَنِي إِلَيْكُمْ رَسُولًا، وَأَنْزَلَ عَلَيَّ كِتَابًا وَأَمَرَنِي أَنْ أَكُونَ لَكُمْ بِشِيرًا وَنَذِيرًا، فَبَلَّغْتُمْ رَسُولَاتِ رَبِّي وَصَحْتُ لَكُمْ، فَإِنْ تَقَبَّلُوا مِنِّي مَا جِئْتُكُمْ بِهِ فَهُوَ حَظُّكُمْ فِي الدُّنْيَا وَالْآخِرَةِ) (۱)

”عبداللہ بن عباس رضی اللہ عنہما سے روایت ہے..... رسول اللہ ﷺ نے (قریشی مشرک لیڈروں کی بات سن کر) فرمایا: ”مجھے قطعاً حرص نہیں ہے اس چیز کی جو تم پیش کر رہے ہو، میں جو دعوت تمہارے سامنے پیش کرتا ہوں اس کا یہ مقصد قطعاً نہیں ہے کہ میں مال جمع کرنا چاہتا ہوں یا شرف و عزت کا طالب ہوں یا تم پر حکومت و اقتدار کا بھوکا ہوں، بلکہ اللہ تعالیٰ نے مجھے تمہارے پاس اپنا رسول بنا کر بھیجا ہے اور مجھ کو اپنی کتاب سے نوازا ہے۔ اس نے مجھے حکم دیا ہے کہ میں تمہارے غلط نظام زندگی کے عواقب و نتائج سے آگاہ کروں اور اس دعوت کے قبول کرنے کے نتیجے میں جو کچھ ملنے والا ہے اس کی خوشخبری دوں تو میں نے اپنے رب کا پیغام پہنچا دیا (اور پہنچا رہا ہوں) اور تمہاری خیر خواہی پہلے بھی پیش نظر تھی اور آج بھی۔ اگر تم لوگ اب بھی میری دعوت کو اپنا لو تو یہ دنیا اور آخرت دونوں میں تمہاری خوش نصیبی ہوگی۔“

### دعوت کے اصول۔ حدیث رسول کی روشنی میں

دعوت و تبلیغ کی سرگرمی خاصی احتیاط کی متقاضی ہے۔ حالات کا جائزہ لے کر موقع محل کی مناسبت سے بات کی جانی چاہیے، بے موقع تبلیغ درست نہیں اور موقع کی تلاش سے غفلت بھی صحیح نہیں۔

كَانَ عَبْدُ اللَّهِ بْنُ مَسْعُودٍ رَضِيَ اللَّهُ عَنْهُ يُذَكِّرُ النَّاسَ فِي كُلِّ حَوْبِيسٍ، فَقَالَ لَهُ

رَجُلًا يَا أَبَا عَبْدِ الرَّحْمَنِ لَوَدِدْتُ أَنَّكَ ذَكَرْتَنَا كُلَّ يَوْمٍ فَقَالَ: أَمَا إِنَّهُ  
يَمْنَعُنِي مِنْ ذَلِكَ أَنِّي أَكْرَهُ أَنْ أُمْلِكُمْ وَإِنِّي اتَّخَوَّلْتُكُمْ بِالْمَوْعِظَةِ كَمَا  
كَانَ النَّبِيُّ ﷺ يَتَّخَوَّلُنَا بِهَا مَخَافَةَ السَّامَةِ عَلَيْنَا<sup>(۱)</sup>

”حضرت عبداللہ بن مسعود رضی اللہ عنہ ہر جمعرات کے دن لوگوں کو وعظ و نصیحت کیا کرتے تھے تو ان سے ایک آدمی نے کہا اے ابو عبدالرحمنؓ میری خواہش ہے کہ آپ ہم لوگوں کو روزانہ وعظ و نصیحت کیا کریں۔ انہوں نے کہا روزانہ تقریر کرنے سے جو چیز مجھے روکتی ہے وہ یہ ہے کہ تم اکتا جاؤ گے اور میں تمہیں اکتا دینا پسند نہیں کرتا میں ناغے دے کر وعظ و نصیحت کرتا ہوں جیسے کہ نبی صلی اللہ علیہ وسلم ہم کو ناغے دے کر نصیحت فرماتے تھے اور آپ ایسا اس لیے کرتے کہ ہم لوگ کہیں اکتانہ جائیں۔“  
حضور نبی کریم صلی اللہ علیہ وسلم نے فرمایا:

((لَا تَبْغِضُوا عِبَادَ اللَّهِ عِبَادَةَ اللَّهِ)) (میسوط، امام سرحسی)

”ایسا ڈھنگ اختیار نہ کرو کہ اس کی وجہ سے لوگ اللہ کی بندگی سے نفرت کرنے لگیں۔“

ایک دوسری حدیث میں کثرت وعظ کے نقصانات کی طرف توجہ دلائی گئی ہے:

عَنْ عِكْرَمَةَ أَنَّ ابْنَ عَبَّاسٍ قَالَ: حَدَّثَ النَّاسَ كُلَّ جُمُعَةٍ مَرَّةً فَإِنَّ آبِيَتَ  
فَمَرَّتَيْنِ، فَإِنَّ أَكْثَرَتْ فَنَلَاثَ مِرَارٍ وَلَا تُمَلِّ النَّاسَ هَذَا الْقُرْآنَ وَلَا  
الْفَيْنِكَ تَأْتِي الْقَوْمَ وَهُمْ فِي حَدِيثٍ مِنْ حَدِيثِهِمْ فَتَقْصُ عَلَيْهِمْ فَتَقْطَعُ  
عَلَيْهِمْ حَدِيثَهُمْ فَنُتْمِلُهُمْ، وَلَكِنْ أَنْصِتْ فَإِذَا أَمْرُوكَ فَحَدِّثْهُمْ وَهُمْ  
يَسْتَهْوُونَ فَانظِرِ السَّجْعَ مِنَ الدُّعَاءِ فَاجْتَنِبْهُ فَإِنِّي عَهَدْتُ رَسُولَ اللَّهِ ﷺ  
وَأَصْحَابَهُ لَا يَفْعَلُونَ إِلَّا ذَلِكَ<sup>(۲)</sup>

”عکرمہ کہتے ہیں کہ حضرت عبداللہ بن عباس رضی اللہ عنہما نے فرمایا کہ ہر ہفتہ ایک مرتبہ وعظ کیا کرو، اگر تمہیں منظور نہیں تو دو دفعہ کر سکتے ہو، اور تین مرتبہ سے زیادہ وعظ مت کہنا، اور اس قرآن سے لوگوں کو متنفر مت کرنا۔ اور ایسا کبھی نہ ہو کہ تم لوگوں کے پاس پہنچو اور وہ

(۱) صحیح البخاری، کتاب العلم، باب من جعل لاهل العلم ایاماً معلومة۔ وصحیح مسلم،

کتاب صفة القيامة والجنة والنار، باب الاقتصاد في الموعظة۔

(۲) صحیح البخاری، کتاب الدعوات، باب ما يكره من السجع في الدعاء۔



اپنی کسی بات میں مشغول ہوں اور تم اپنا وعظ شروع کر دو اور ان کی بات کاٹ دو۔ اگر تم ایسا کرو گے تو ان کو وعظ و نصیحت سے متنفر کر دو گے، بلکہ ایسے موقع پر خاموشی اختیار کرو اور جب ان کے اندر خواہش دیکھو اور وہ تم سے مطالبہ کریں تو پھر وعظ کہو۔ اور دیکھو مسیح مقلدی عبارتیں بولنے سے بچو، کیونکہ میں نے نبی ﷺ اور آپ کے صحابہ کرام رضی اللہ عنہم کو دیکھا ہے کہ وہ تکلف کے ساتھ عبارت آرائی نہیں کرتے تھے۔

سامعین جس قسم کے ہوں اسی لحاظ سے زبان و بیان اختیار کرنا چاہیے۔ فلسفیانہ انداز میں بولنا اور مشکل الفاظ و تراکیب کا استعمال دعوت کو غیر موثر بنا دیتا ہے۔ حضرت عائشہ رضی اللہ عنہا فرماتی ہیں کہ: كَانَ كَلَامَ رَسُولِ اللَّهِ ﷺ كَلَامًا فَصْلًا يَفْهَمُهُ كُلُّ مَنْ سَمِعَهُ (۱) ’رسول اللہ ﷺ کی گفتگو بالکل واضح ہوتی تھی جسے ہر سامع سمجھ سکتا تھا‘۔ حضرت انس رضی اللہ عنہ بیان کرتے ہیں کہ: ((إِذَا تَكَلَّمْتُ بِكَلِمَةٍ أَعَادَهَا ثَلَاثًا حَتَّى تُفْهَمَ عَنْهُ)) (۲) ’نبی کریم ﷺ جب کوئی بات ارشاد فرماتے تو اس کو تین دفعہ دہراتے تاکہ وہ بات لوگوں کی سمجھ میں اچھی طرح آجائے‘۔

لوگوں کے جذبات و رجحانات کو ملحوظ خاطر رکھ کر بات کی جانی چاہیے:

قال علي رضي الله عنه: إِنَّ لِلْقُلُوبِ شَهَوَاتٍ وَأَقْبَالَ وَأَذْبَارًا فَاتَوْهَا مِنْ قِبَلِ

شَهَوَاتِهَا وَأَقْبَالَهَا فَإِنَّ الْقَلْبَ إِذَا أَكْرَهَ عَمِي (کتاب الخراج، ابو یوسف)

’حضرت علی رضی اللہ عنہ نے فرمایا کہ دلوں کی کچھ خواہشات اور میلانات ہوتے ہیں، اور کسی وقت وہ بات سننے کے لیے تیار رہتے ہیں اور کسی وقت اس کے لیے تیار نہیں ہوتے۔ تو لوگوں کے دلوں میں ان کے میلانات کے اندر سے داخل ہو اور اُس وقت اپنی بات کہو جب کہ وہ سننے کے لیے تیار ہوں، اس لیے کہ دل کا حال یہ ہے کہ جب اس کو کسی بات پر مجبور کیا جاتا ہے تو وہ اندھا ہو جاتا ہے (اور بات قبول کرنے سے انکار کر دیتا ہے)۔‘

داعی حق ہر لحظہ چوکنا رہے اپنے قول و فعل پر نگاہ رکھے، اس کے دل اور زبان میں رفاقت

موجود رہے، اس کا مباحثہ اور تبادلہ خیال بہترین ہو، کج بحثی سے دامن بچائے، نامساعد حالات میں بھی مایوس نہ ہونے پائے، مخالفتوں کے ہجوم میں اپنی حکمت عملی کا جائزہ لے اور اپنی استطاعت اور توفیق کے مطابق اَقِمْوَا الدِّينَ کا علم تھامے رہے۔ اس کا دھیان دعوت و

(۱) سنن ابی داؤد، کتاب الادب، باب الہدی فی الکلام۔

(۲) صحیح البخاری، کتاب العلم، باب من اعاد الحدیث ثلاثاً لیفہم عنہ۔

اصلاح، امر بالمعروف اور نہی عن المنکر پر رہے اور فکر و عمل میں توسط و اعتدال کا حسن قائم رکھے۔ جھوٹی اور موضوع روایات کو اپنی دعوت کی بنیاد نہ بنائے۔ نہایت سچے تلے انداز میں صحیح، پختہ اور مستند بات کرے۔ حضور نبی کریم ﷺ کی طرف کوئی بات منسوب کرنے میں بہت زیادہ احتیاط سے کام لے۔

قَالَ رَسُولُ اللَّهِ ﷺ: ((بَلِّغُوا عَنِّي وَلَوْ آيَةً وَحَدِّثُوا عَنِّي اسْرَاءَ يَلٍ

وَلَا حَرَجَ، وَمَنْ كَذَبَ عَلَيَّ مُتَعَمِّدًا فَلْيَتَّبِعُوا مَقْعَدَهُ مِنَ النَّارِ))<sup>(۱)</sup>

”رسول اللہ ﷺ نے فرمایا: میری طرف سے لوگوں کو پہنچا دو اگرچہ ایک آیت ہی ہو اور بنی اسراء یل سے روایت کرو اس میں کوئی حرج نہیں۔ جس نے جان بوجھ کر مجھ پر جھوٹ بولا وہ دوزخ میں اپنا ٹھکانہ بنا لے۔“

### اخذ واستفادہ

- |   |   |   |                                  |
|---|---|---|----------------------------------|
| ☆ | معارف القرآن، جلد پنجم، مولانا مفتی محمد شفیع | ☆ | راہِ عمل، جلیل احسن ندوی         |
| ☆ | تفہیم القرآن، جلد دوم و چہارم، سید مودودی     | ☆ | ترجمان الحدیث اول، سید محمود حسن |
| ☆ | تفسیر عثمانی، مولانا شبیر احمد عثمانی         | ☆ | حیات رسول اُمی۔ از خالد مسعود    |
| ☆ | دعوت کا منہج کیا ہو؟ از محمد قطب              | ☆ | زادِ راہ، جلیل احسن ندوی         |

(۱) صحیح البخاری، کتاب احادیث الانبیاء، باب ما ذکر عن بنی اسراء یل۔

# آخِرَت

## قرآن و حدیث کے آئینے میں

فاروق حمید ☆

آخرت کے لغوی معنی ہیں بعد میں آنے والی (زندگی)۔ اس کے مقابلے میں لفظ بولا جاتا ہے ’دنیا‘ جس کے معنی ہیں ’قریب کی چیز‘ یعنی یہ دنیا جس کو ہم برت رہے ہیں ’قریب سے دیکھ رہے ہیں۔ اور آخرت چونکہ اس کے بعد آئے گی اس لیے اُسے بعد کی چیز قرار دیا گیا ہے۔ اصطلاحی مفہوم میں آخرت سے مراد یہ ہے کہ:

(۱) ایک دن ایسا آئے گا، جس کا علم صرف اور صرف اللہ رب العالمین کو ہے، جس دن یہ پوری کائنات اور تمام مخلوقات فنا ہو جائیں گی۔ قرآن حکیم میں ارشاد ہے:

﴿الْيَوْمَ يُرَدُّ عِلْمُ السَّاعَةِ﴾ (خم السجدة: ۴۷)

”قیامت کے علم کا حوالہ اللہ ہی کی طرف دیا جاسکتا ہے۔“

نیز فرمایا:

﴿إِنَّ السَّاعَةَ آتِيَةٌ أَكَادُ أُخْفِيهَا لَتُنْجِزِي كُلَّ نَفْسٍ بِمَا تَسْعَى﴾ (طہ)

”یقیناً قیامت تو آ کر رہنے والی ہے، میں اُس کا وقت لوگوں سے پوشیدہ رکھنا چاہتا ہوں، تاکہ ہر شخص اپنی کوشش کے مطابق بدلہ پائے۔“

(۲) اُس کے بعد تمام انسانوں اور جنوں کو دوبارہ اٹھایا جائے گا، اِس کا نام حشر ہے۔ تمام جن و انس اس دنیا میں گزرے ہوئے عرصہ کے دوران جو اعمال کیے ہیں ان کے حساب و کتاب کے لیے اللہ کے سامنے پیش ہوں گے۔ ارشادِ باری تعالیٰ ہے:

﴿الْيَوْمَ مَرْجِعُكُمْ جَمِيعًا وَعَدَّ اللَّهُ حَقًّا﴾ (یونس: ۴)

”تم سب کو بالآخر اسی کی طرف لوٹنا ہے۔ اللہ کا یہ وعدہ برحق ہے۔“

☆ اسٹنٹ پروفیسر، ایف جی کالج، بہاولپور

(۳) جس کے اعمال اچھے ہوں گے اُسے انعام ملے گا اور جس کے اعمال برے ہوں گے اسے سزا ملے گی:

﴿إِنَّ الْأَبْرَارَ لَفِي نَعِيمٍ ﴿۱۳﴾ وَإِنَّ الْفُجَّارَ لَفِي جَحِيمٍ ﴿۱۴﴾﴾ (الانفطار)

”بے شک نیک لوگ جنت میں ہوں گے اور برے لوگ جہنم میں۔“

(۴) اُس روز ہر شخص کو پورا پورا بدلہ ملے گا اور کسی کے ساتھ بھی نا انصافی نہ ہوگی:

﴿فَمَنْ يَعْمَلْ مِثْقَالَ ذَرَّةٍ خَيْرًا يَرَهُ ﴿۲۷﴾ وَمَنْ يَعْمَلْ مِثْقَالَ ذَرَّةٍ شَرًّا يَرَهُ ﴿۲۸﴾﴾ (الزلزال)

”جس نے ذرہ برابر نیکی کی ہوگی وہ اس کو دیکھ لے گا۔ اور جس نے ذرہ برابر برائی کی ہوگی وہ اس کو دیکھ لے گا۔“

(۵) کسی شخص کے اعمال کا ذمہ دار دوسرا شخص نہیں ہوگا، بلکہ ہر شخص تنہا اپنے اعمال کا ذمہ دار ہوگا اور تنہا جوابدہ ہوگا۔ از روئے الفاظ قرآنی:

﴿وَكُلُّهُمْ آتِيهِ يَوْمَ الْقِيَامَةِ فَرْدًا ﴿۵۱﴾﴾ (مریم)

”اور ہر کوئی قیامت کے دن اللہ کے سامنے اکیلا اکیلا حاضر ہوگا۔“

﴿وَلَا تَكْسِبُ كُلُّ نَفْسٍ إِلَّا عَلَيْهَا وَلَا تَزِرُ وَازِرَةٌ وِزْرَ أُخْرَىٰ ﴿۶۱﴾﴾

(الانعام: ۱۶۴)

”ہر شخص جو کچھ کماتا ہے اُس کا ذمہ دار وہ خود ہے، اور کوئی بوجھ اٹھانے والا دوسرے کا بوجھ نہیں اٹھائے گا۔“

### اہمیت

اسلام کے بنیادی عقائد پر ایمان لانا فرض ہے۔ اگر اُن میں سے کسی ایک پر بھی ایمان نہ ہو تو نجات ممکن نہ ہوگی۔ انہی میں سے آخرت کا دن ہے جس پر ایمان لانا فرض ہے۔ اور تمام عقائد میں سے موثر ترین عقیدہ ”عقیدہ آخرت“ ہے، جو انسان کو سیدھی راہ اختیار کرنے میں اہم ترین کردار ادا کرتا ہے۔ اس کی اہمیت کا اندازہ یوں بھی لگایا جاسکتا ہے کہ قرآن حکیم میں بہت سے مقامات پر اُسے توحید کے ساتھ ہی بیان کیا گیا ہے اور پورے قرآن کریم میں آخرت کے احوال و کیفیات کو انتہائی موثر دلائل اور بلیغ انداز میں بیان کیا گیا ہے۔ ”القیامۃ“ نام کی ایک سورت بھی قرآن میں موجود ہے جس کے چھوٹے چھوٹے فقروں میں ایسے مضامین آگئے ہیں جس سے قیامت کا پورا نقشہ اس طرح سامنے آجاتا ہے کہ عقل

و ادراک سر تسلیم خم کر دینے پر مجبور ہو جاتے ہیں (اس سورہ کا مطالعہ لازماً کر لیا جائے)۔ نبی کریم ﷺ نے نئی زندگی کے تیرہ سال لوگوں کو عقیدہ تو حید و آخرت سمجھانے میں ہی صرف کر دیے، کیونکہ اسلامی نظام زندگی کی انفرادی و اجتماعی عمارت کھڑی ہی اس بنیاد پر ہے۔ جزا و سزا کے تصور کے بغیر کوئی کام بھی اخلاص اور دیانت داری سے نہیں کیا جاسکتا۔ عقیدہ آخرت انسان کو شتر بے مہار اور مطلق العنان نہیں بننے دیتا بلکہ جلوت و خلوت میں یہ احساس جگائے رکھتا ہے کہ وہ ایک ذمہ دار شخص ہے۔ اس طرح وہ نیکی کی رغبت اور برائی سے نفرت کرتا ہے اور اس سے اس کا احساسِ جواب دہی تازہ رہتا ہے۔ اگر یہ عقیدہ نہ ہو تو انسانیت ظلم و جبر سے بھر جائے، انسان اور جانور میں بنیادی فرق یہی ہے کہ انسان اللہ کے ہاں جواب دہ ہے اور جانور نہیں۔ اور جو انسان اپنے آپ کو اللہ کے سامنے جواب دہی سے بالاتر سمجھتا ہے درحقیقت وہ جانور سے بھی بدتر ہے:

﴿لَهُمْ قُلُوبٌ لَا يَفْقَهُونَ بِهَا وَلَهُمْ أَعْيُنٌ لَا يُبْصِرُونَ بِهَا وَلَهُمْ آذَانٌ لَا يَسْمَعُونَ بِهَا أُولَٰئِكَ كَالْأَنْعَامِ بَلْ هُمْ أَضَلُّ أُولَٰئِكَ هُمُ الْغَافِلُونَ ﴿١٧﴾﴾

(الاعراف)

”اُن کے پاس دل ہیں مگر وہ ان سے سوچتے نہیں، ان کے پاس آنکھیں ہیں مگر وہ ان سے دیکھتے نہیں، اُن کے پاس کان ہیں مگر وہ ان سے سنتے نہیں۔ وہ جانوروں کی طرح ہیں بلکہ اُن سے بھی زیادہ گئے گزرے۔ یہ وہ لوگ ہیں جو غفلت میں کھو گئے ہیں۔“

یہ دنیا دار العمل اور دار الامتحان ہے۔ آخرت دار الجزاء اور دار الثناج یعنی نتیجے (Result) کی جگہ ہے۔ دنیا آخرت کی کھتی ہے، آخرت دنیاوی زندگی کا لازمی جزو اور تسلسل ہے۔ جس طرح سکے کے دورخ ہوتے ہیں اسی طرح آخرت زندگی کا دوسرا رخ ہے جس سے فرار ممکن نہیں ہے۔ آخرت بھی زندگی کی ایک جولان گاہ ہے۔

## عقلی استدلال

دنیا میں جو لوگ آخرت پر ایمان نہیں رکھتے وہ خود غرضی و نفس پرستی میں ڈوب کر تہذیب و شرافت اور عدل و انصاف کے تقاضوں کی دھجیاں بکھیر کر انسانی معاشرے میں جنگل کا قانون رائج کر دیتے ہیں اور وہ انسانوں کے بنیادی حقوق کو تسلیم کرنے سے عملاً انکار کر دیتے ہیں<sup>(۱)</sup>۔

(۱) تفصیل کے لیے دیکھئے البقرہ: ۲۷-۲۰۵۔

اسی طرز عمل سے عقلِ انسانی تقاضا کرتی ہے کہ ”آخرت“ لازماً برپا ہونی چاہیے تاکہ ہر شخص کو اس کے کیے کا پورا پورا بدلہ ملے، کیونکہ انسانی فطرت میں یہ بات شامل ہے کہ نیک عمل کا اچھا بدلہ ملے اور برے عمل کی سزا ملے، لیکن اعمال کے پورے پورے نتائج کا مرتب ہونا اس دنیا میں ممکن ہی نہیں۔ مثال کے طور پر کچھ لوگ ساری زندگی نیکی اور پاکیزگی کے ساتھ گزار دیتے ہیں لیکن دنیا سے انھیں کوئی صلہ نہیں ملتا بلکہ انہیں اذیتیں ہی ملتی رہتی ہیں۔ انبیاء کرام ﷺ اور صحابہ کرام رضی اللہ عنہم کی زندگیاں اس کی شہادت دیتی ہیں۔ اسی طرح کچھ لوگ ساری زندگی دوسروں پر مظالم ڈھاتے رہتے ہیں، وہ ہزار ہا انسانوں کو قتل کرتے ہیں۔ اول تو وہ دنیا میں پکڑے ہی نہیں جاتے، اگر پکڑے جائیں تو انہیں پوری سزا دینا ممکن ہی نہیں ہے۔ انہیں قتل کے بدلے قتل کیا جائے تو وہ تو ایک قتل کا بدلہ ہوا، باقی جتنا فساد فی الارض ہوا اس کی سزا انہیں کیسے ملے گی؟ اس لیے آخرت انسانیت کے لیے اللہ کی گراں قدر رحمت ہے۔ اگر آخرت (Day of Judgement) نہ ہوتی تو اللہ کی رحمت اور انصاف کی تکمیل نہ ہوتی۔ کیونکہ یہ بات اللہ کی شانِ عدل و حکمت سے بہت بعید ہے کہ وہ ظالموں اور نیک لوگوں کے درمیان فرق نہ کرے اور ان سے ایک جیسا برتاؤ کرے:

﴿إِنَّ لِلْمُتَّقِينَ عِنْدَ رَبِّهِمْ جَنَّتِ النَّعِيمِ ۝۳۳ أَفَنَجْعَلُ الْمُسْلِمِينَ

كَالْمُجْرِمِينَ ۝۳۴ مَا لَكُمْ بِهِ كَيْفَ تَحْكُمُونَ ۝۳۵﴾ (القلم)

”یقیناً متقین کے لیے ان کے رب کے ہاں نعمت بھری جنتیں ہیں۔ کیا ہم فرماں

برداروں کا حال مجرموں کا سا کر دیں؟ تم لوگوں کو کیا ہو گیا ہے تم کیسے حکم لگاتے ہو؟“

معلوم ہوا کہ جزا و سزا انسانیت کی ضرورت ہے۔<sup>(۲)</sup>

عقیدہ آخرت صرف نظری یا خیالی فلسفہ نہیں ہے بلکہ ایک اٹل حقیقت ہے جو ہر صورت پیش آنے والا ہے: ﴿إِنَّ يَوْمَ الْفُصْلِ كَانَ مِيقَاتًا ۝۱۵﴾ (النبأ) ”بے شک فیصلے کا دن ایک مقرر وقت ہے“۔ کیونکہ موت اس دنیا کی سب سے بڑی حقیقت ہے جو کسی وقت بھی آسکتی ہے اور ہر ذی روح نے موت کا مزہ چکھنا ہے: ﴿كُلُّ مَنْ عَلَيْهَا فَانٍ ۝۳۱﴾ (الرحمن) ”ہر کوئی جو اس زمین پر ہے فنا ہو جانے والا ہے۔“ اور سب سے غیر حقیقی چیز زندگی ہے جو کسی وقت بھی ختم ہو سکتی ہے۔ جس طرح افراد زندگی گزار کر مر جاتے ہیں اور تو میں اپنی اپنی طاقت دکھا کر فنا

ہو جاتی ہیں، جس کی تاریخ شہادت دیتی ہے بالکل اسی طرح ایک دن یہ پوری کائنات بھی اللہ کے قانون کے مطابق فنا ہو جائے گی۔ اس چیز کو وہ لوگ بھی تسلیم کرتے ہیں جو آخرت پر اور اللہ پر ایمان نہیں رکھتے۔

### اُمتِ مسلمہ کی حالت

اُمتِ مسلمہ بزبانِ قالِ آخرت کا اقرار تو کرتی ہے لیکن بزبانِ حالِ آخرت کے سلسلے میں مجرمانہ غفلت کا شکار ہے۔ ہر مسلمان مال و دولت کے حرص اور دنیاوی کاموں میں اس قدر منہمک ہے کہ اُسے آخرت یا موت بہت دُور نظر آتی ہے (۳) جبکہ قرآن حکیم میں یہ اعلان موجود ہے:

﴿بَأْيُهَا الْإِنْسَانُ إِنَّكَ كَادِحٌ إِلَى رَبِّكَ كَدًّا فَالْغُلُوبِ﴾ (الانشقاق)

”اے انسان! تو کشاں کشاں اپنے رب کی طرف چلا جا رہا ہے اور اُس سے ملنے والا ہے۔“

اور پھر وہ بتلا کس فتنے میں ہے؟ جس سے نبی کریم ﷺ نے خبردار بھی کیا تھا کہ:

((إِنَّ لِكُلِّ أُمَّةٍ فِتْنَةً وَفِتْنَةُ أُمَّتِي الْمَالُ)) (۴)

”ہر اُمت کا ایک فتنہ ہے اور میری اُمت کا فتنہ مال ہے۔“

اور اس دُنیا کو مومن کے لیے ایک قید خانہ قرار دیا جس سے بچنے کی تلقین فرمائی:

((الدُّنْيَا سَجْنُ الْمُؤْمِنِ وَجَنَّةُ الْكَافِرِ)) (۵)

”دنیا مومن کے لیے قید خانہ اور کافر کے لیے جنت ہے۔“

کوئی صاحبِ عقل قید خانے سے جی نہیں لگاتا اور نہ ہی بہت زیادہ ساز و سامان اکٹھا کرتا ہے۔ اُسے معلوم ہوتا ہے کہ ایک دن یہاں سے چھوٹ کے جانا ہے۔ وہ دن گنتا رہتا ہے کہ کب اس سے رہائی ہوگی۔ مومن نے بھی تو اپنے اصل گھر جنت میں جانا ہے، اُس کے لیے کیا ذرا راہ جمع کیا ہے، یہ اس کے لیے لمحہ فکریہ ہے۔ اس لیے نبی کریم ﷺ نے تاکید فرمائی:

((كُنْ فِي الدُّنْيَا كَأَنَّكَ غَرِيبٌ أَوْ عَابِرُ سَبِيلٍ)) (۶)

(۳) تفصیل کے لیے سورة التكاثر، الهمزة اور العديت کا مطالعہ کریں۔

(۴) سنن الترمذی، ابواب الزهد، باب ما جاء ان فتنه هذه الامة في المال۔

(۵) سنن الترمذی، ابواب الزهد، باب ما جاء الدنيا سجن المؤمن وجنة الكافر۔

(۶) صحيح البخارى، كتاب الرقاق، باب قول النبي ﷺ كن في الدنيا كأنك غريب.....

”دنیا میں ایسے رہو جیسے اجنبی یا مسافر“

صاف ظاہر ہے کہ کوئی اجنبی یا مسافر عارضی جگہ پر بہت زیادہ عیش و عشرت کے سامان اکٹھے نہیں کرتا۔ اُسے خوب معلوم ہے کہ چند گھنٹوں یا دنوں میں وہ یہاں سے چلا جائے گا۔ دورانِ سفر وہ صرف انتہائی ضرورت کی چیزوں سے واسطہ رکھتا ہے۔ اسلام میں رہبانیت کی گنجائش نہیں ہے اور نہ ہی اسلام ضرورت کی چیزوں سے منع کرتا ہے۔ وہ تو نفس کی اُس کیفیت کی مذمت کرتا ہے جس میں انسان پورے کا پورا دنیا و اسبابِ دنیا کی محبت میں گرفتار ہو کر مقصدِ حقیقی کو بھول جاتا ہے۔ سورہ آل عمران میں دنیا اور آخرت کا موازنہ (comparison) بہت فکر انگیز ہے:

﴿رُزِقَ لِلنَّاسِ حُبُّ الشَّهَوَاتِ مِنَ النِّسَاءِ وَالْبَنِينَ وَالْقَنَاطِيرِ الْمُقَنْطَرَةِ مِنَ الذَّهَبِ وَالْفِضَّةِ وَالْخَيْلِ الْمُسَوَّمَةِ وَالْأَنْعَامِ وَالْحَرْثِ ذَلِكَ مَتَاعُ الْحَيَاةِ الدُّنْيَا وَاللَّهُ عِنْدَهُ حُسْنُ الْمَاٰبِ ﴿۱۳﴾ قُلْ أُوْتِينُكُمْ بِخَيْرٍ مِّنْ ذَلِكَمُ لِلَّذِينَ اتَّقَوْا عِنْدَ رَبِّهِمْ جَنَّاتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَأَزْوَاجٌ مُّطَهَّرَةٌ وَرِضْوَانٌ مِّنَ اللَّهِ وَاللَّهُ بَصِيرٌ بِالْعِبَادِ ﴿۱۵﴾﴾

”لوگوں کے لیے مرغوباتِ نفس -- عورتیں، اولاد، سونے چاندی کے ڈھیر، نشان زدہ گھوڑے، مویشی اور زرعی زمینیں -- بڑی خوش آئند بنا دی گئی ہیں، مگر یہ سب دنیا کی چند روزہ زندگی کے سامان ہیں۔ حقیقت میں جو بہتر ٹھکانہ ہے وہ تو اللہ کے پاس ہے۔ کہو میں تمہیں بتاؤں کہ ان سے زیادہ اچھی چیز کیا ہے؟ جو لوگ تقویٰ اختیار کریں اُن کے لیے ان کے رب کے پاس باغ ہیں جن کے نیچے نہریں بہتی ہیں وہاں انہیں ہمیشگی کی زندگی حاصل ہوگی، پاکیزہ بیویاں اُن کی رفیق ہوں گی اور اللہ کی رضا سے وہ سرفراز ہوں گے۔ اللہ اپنے بندوں کے رویے پر گہری نظر رکھتا ہے۔“

نبی آخر الزمان الصادق و المصدوق ﷺ کی نظر میں دُنیا کی حقیقت کیا ہے؟ فرمایا:

((وَاللَّهِ مَا الدُّنْيَا فِي الْآخِرَةِ إِلَّا مِثْلُ مَا يَجْعَلُ أَحَدُكُمْ أَصْبَعَهُ هَذِهِ

(وَأَشَارَ بِيَحْيَىٰ بِالسَّبَابَةِ) فِي الْيَمِّ، فَلْيَنْظُرْ بِمَ تَرَجِعُ؟)) (۷)

”اللہ کی قسم، آخرت کے مقابلے میں دُنیا کی مثال ایسی ہی ہے جیسے تم میں سے کوئی



اپنی یہ انگلی (انگشت شہادت) دریا میں ڈالے۔ پھر وہ دیکھے کہ وہ اپنے ساتھ کیا نکال لاتی ہے؟“

گویا جو بوند پانی انگلی کو لگا رہ گیا وہ دنیا کی زندگی ہے، اور وہ ٹھاٹھیں مارتا ہو دریا آخرت کی زندگی ہے۔ ایک بوند پانی کی کوئی نسبت بنتی ہے اُس دریا سے؟ کم عقلی ہوگی اگر ایک قطرے (چند روزہ دنیاوی زندگی) کی خاطر دریا (ہمیشہ کی زندگی) کو قربان کر دیا جائے۔ اور انسان جس مال و دولت کی محبت میں گرفتار ہو کر اللہ کی ناراضگی مول لیتا ہے اس کا حاصل کیا ہے؟ حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے ارشاد فرمایا:

((يَقُولُ الْعَبْدُ مَالِي مَالِي، اِنَّمَا لَهُ مِنْ مَالِهِ ثَلَاثٌ : مَا أَكَلَ فَافْتَىٰ اَوْ لَبَسَ

فَابْلَىٰ اَوْ اَعْطَىٰ فَافْتَىٰ، وَمَا سِوَىٰ ذَلِكَ فَهُوَ ذَاهِبٌ وَتَارِكُهُ لِلنَّاسِ))<sup>(۸)</sup>

”بندہ کہتا ہے میرا مال، میرا مال، حالانکہ اس کا مال صرف تین چیزیں ہیں: جو کھا یا اور فنا کیا، جو پہنا اور پرانا کیا، اور جو اللہ کی راہ میں دیا و جمع کیا۔ اس کے علاوہ وہ سب کچھ چھوڑ کے جانے والا ہے جو اس کے وارثوں کا ہے۔“

جن وارثوں کے لیے انسان اپنی آخرت داؤ پر لگا دیتا ہے وہ اُس دن کسی کام نہ آئیں گے بلکہ اس سے دُور بھاگیں گے۔

﴿يَوْمَذُ الْمُجْرِمِ لَوْ يَفْتَدِي مِنْ عَذَابِ يَوْمِئِذٍ بِنَبِيٍّ ۙ وَصَاحِبَتِهِ وَأَخِيهِ ۙ ۱۱﴾  
 وَفَصِيلَتِهِ الَّتِي تُؤْوِيهِ ۙ ۱۲﴾ وَمَنْ فِي الْأَرْضِ جَمِيعًا ثُمَّ يُنْجِيهِ ۙ ۱۳﴾ كَلَّا ۙ ۱۴﴾  
 إِنَّهَا لَطَىٰ ۙ ۱۵﴾ نَزَّاعَةً لِّلشَّوٰى ۙ ۱۶﴾ تَدْعُوًا مِّنْ أَدْبَرَ وَتَوَلَّىٰ ۙ ۱۷﴾ وَجَمَعَ  
 فَأَوْعَىٰ ۙ ۱۸﴾ (المعارج)

”مجرم چاہے گا کہ اُس دن کے عذاب سے بچنے کے لیے اپنی اولاد کو اپنی بیوی کو اپنے بھائی کو اپنے قریب ترین خاندان کو جو اُسے پناہ دینے والا تھا اور روئے زمین کے سب لوگوں کو فدیہ میں دے دے اور یہ تدبیر اُسے نجات دلا دے۔ ہرگز نہیں، وہ تو بھڑکتی ہوئی آگ کی لپٹ ہوگی، جو گوشت پوست کو چاٹ جائے گی۔ پکار پکار کر اپنی طرف بلائے گی ہر اُس شخص کو جس نے حق سے منہ موڑا اور پیٹھ پھیری، اور مال جمع کیا اور سینت سینت کر رکھا۔“

## اللہ کا نظام انصاف

ان آیات کی روشنی میں ہر شخص اپنا اپنا جائزہ لے کہ وہ کہاں کھڑا ہے۔ اللہ کی گرفت اور اس کا قانون انصاف اتنا مضبوط اور اٹل (severe & ultimate) ہے کہ کوئی مجرم بچ نہیں سکتا<sup>(۹)</sup>۔ اور اس کی جانچ پڑتال اتنی مکمل اور باریک ہے کہ انسان کا کوئی چھوٹے سے چھوٹا جرم بھی اُس سے چھپ نہیں سکتا۔ قرآن حکیم میں ارشاد ہے: ﴿يَوْمَ تُبْلَى السَّرَائِرُ﴾ (الطارق) ”جس روز پوشیدہ اسرار کی جانچ پڑتال ہوگی“۔ ﴿وَحَصِّلَ مَا فِي الصُّدُورِ﴾ (الغدیت) ”سینوں میں جو کچھ (مخفی) ہے اُسے برآمد کر کے جانچ پڑتال کی جائے گی“۔

سید مودودی نے اس کی بڑی خوبصورت تشریح کی ہے:

”یعنی دلوں میں جو ارادے اور نیتیں جو اغراض و مقاصد جو افکار و خیالات اور ظاہری اعمال کے پیچھے جو باطنی محرکات (motives) چھپے ہوئے ہیں وہ سب کھول کر رکھ دیے جائیں گے اور ان کی جانچ پڑتال کر کے اچھائی کو الگ اور برائی کو الگ چھانٹ دیا جائے گا۔ بالفاظ دیگر فیصلہ صرف ظاہر ہی کو دیکھ کر نہیں کیا جائے گا کہ انسان نے عملاً کیا کچھ کیا بلکہ دلوں میں چھپے ہوئے رازوں کو بھی نکال کر یہ دیکھا جائے گا کہ جو جو کام انسان نے کیے وہ کس نیت سے اور کس غرض سے کیے۔ اس بات پر اگر انسان غور کرے تو وہ یہ تسلیم کیے بغیر نہیں رہ سکتا کہ اصلی اور مکمل انصاف اللہ کی عدالت کے سوا اور کہیں نہیں ہو سکتا..... دنیا کی کسی عدالت کے پاس بھی وہ ذرائع نہیں ہیں جن سے وہ نیت کی ٹھیک ٹھیک تحقیق کر سکے یہ صرف اور صرف خدا ہی کر سکتا ہے۔“<sup>(۱۰)</sup>

اللہ کی گرفت سے کوئی شخص نہ بھاگ سکتا ہے اور نہ ہی چھپ سکتا ہے<sup>(۱۱)</sup>۔ کیونکہ اُس نے کسی غلطی کے امکان سے خالی (fool-proof) انتظامات کر رکھے ہیں۔

(۱) کراماً کا تبین ہر انسان کا تحریری صورت میں پورا ریکارڈ مرتب کر کے رکھ دیں گے جو اُسے تمہا دیا جائے گا<sup>(۱۲)</sup> ﴿اقْرَأْ كِتَابَكَ كَفَىٰ بِنَفْسِكَ الْيَوْمَ عَلَيْكَ حَسِيبًا﴾ (الاسراء)

”پڑھا اپنا نامہ اعمال! آج اپنا حساب لگانے کے لیے تو خود ہی کافی ہے“۔

(۹) دیکھئے سورہ ہود آیات ۱۰۲ تا ۱۰۷۔

(۱۰) تفہیم القرآن ج ۶، ص ۲۳۱۔

(۱۱) دیکھئے الرحمن: ۳۳۔

(۱۲) دیکھئے الانفطار: ۱۱۔

(۲) اس ریکارڈ سے اگر کوئی انکار کرے گا تو اس کے اپنے اعضاء اس کے خلاف گواہی دیں گے۔ (۱۳)

(۳) پھر زمین اپنے اوپر ہونے والے تمام واقعات بیان کرے گی (۱۴)۔ یعنی تصویری (visual) ریکارڈ سامنے رکھ دے گی جس سے انکار کی گنجائش نہ ہوگی۔

ان زبردست انتظامات کے بعد تو کوئی مجرم بچ ہی نہیں سکتا۔ دنیا میں مجرم کو چھڑوانے کے لیے عام طور پر چار طریقے اختیار کیے جاتے ہیں:

(۱) کسی کا جرم کوئی اور شخص قبول کر لیتا ہے اور اصل مجرم چھوٹ جاتا ہے۔

(۲) رشوت دے کر مجرم چھڑایا جاتا ہے۔

(۳) سفارش کے ذریعے مجرم بچ جاتا ہے۔

(۴) مجرم کے ساتھی حملہ کر کے اپنے ساتھی کو چھڑوالے جاتے ہیں۔

جبکہ اللہ کی عدالت انصاف میں نہ یہ دنیاوی طریقے کام آئیں گے اور نہ ہی کوئی اور طریقہ ایسا ہے جس سے مجرم چھوٹ سکے۔ ارشاد باری تعالیٰ ہے:

﴿وَاتَّقُوا يَوْمًا لَا تَجْزِي نَفْسٌ عَنْ نَفْسٍ شَيْئًا وَلَا يُقْبَلُ مِنْهَا عَدْلٌ وَلَا تَنْفَعُهَا شَفَاعَةٌ وَلَا هُمْ يُنصَرُونَ﴾ (البقرة)

”اور ڈرو اس دن سے جب کوئی کسی کے ذرا کام نہ آئے گا، نہ کسی سے فدیہ قبول کیا جائے گا، نہ کوئی سفارش ہی آدمی کو فائدہ دے گی اور نہ مجرموں کو کہیں سے کوئی مدد پہنچ سکے گی۔“

اس صورت حال کے ہوتے ہوئے انسان کی غفلت اور لاپرواہی یا تو کم عقلی ہے یا انتہائی بے حسی کہ وہ اپنے آپ کو دھوکہ دے دیے جا رہا ہے۔

﴿بِسَائِبِهَا الْإِنْسَانُ مَا عَرَّكَ بِرَبِّكَ الْكَافِرُ﴾ (الانفطار)

”اے انسان! کس چیز نے تجھے اپنے رب کریم کی طرف سے دھوکے میں ڈال دیا؟“

## فکر آخرت

لازم ہے کہ غفلت و لاپرواہی کو چھوڑ کر آخرت کے لیے زادِ راہ اور پونجی اکٹھی کر لی

(۱۳) دیکھئے یس: ۶۵، خم السجدة: ۲۰-۲۱۔

(۱۴) دیکھئے الزلزال: ۴۔

جائے اور اپنے مالک کی خوشنودی حاصل کرنے کے لیے ساری توانائیاں صرف کر ڈالی جائیں۔ ہر شخص آخرت کی شدید فکر کرے کیونکہ اصل کامیابی تو آخرت کی ہے<sup>(۱۵)</sup>۔ اگر وہاں ناکامی ہوئی تو سوائے حسرت و پچھتاوے کے کوئی کچھ نہ کر سکے گا<sup>(۱۶)</sup> اور نہ ہی دوبارہ دنیا میں آکر اصلاح کرنے کا موقع ملے گا۔ فرمایا:

﴿يَا أَيُّهَا الَّذِينَ آمَنُوا اتَّقُوا اللَّهَ وَاسْتَنْظِرُوا نَفْسَ مَا قَدَّمْتُمْ لِغَدٍ وَاتَّقُوا اللَّهَ ط

إِنَّ اللَّهَ خَبِيرٌ بِمَا تَعْمَلُونَ ﴿۱۷﴾ (الحشر)

”اے ایمان والو! اللہ کا تقویٰ اختیار کرو اور ہر شخص یہ دیکھے کہ اُس نے کل کے لیے کیا سامان کیا ہے؟ اللہ سے ڈرتے رہو! اللہ یقیناً تمہارے اُن سب اعمال سے باخبر ہے جو تم کرتے ہو۔“

نبی کریم ﷺ نے فرمایا کہ قیامت کے دن انسان اپنے قدم نہ ہٹا سکے گا جب تک اُس سے پانچ سوال نہ پوچھ لیے جائیں گے: (۱) اپنی عمر کہاں کھپائی؟ (۲) جوانی کن کاموں میں گزاری؟ (۳) مال کیسے کمایا؟ (۴) اور اس کو (اُس مال کو) کہاں خرچ کیا؟ (۵) علم (جو تمہیں دیا گیا تھا) اس پر کتنا عمل کیا؟“<sup>(۱۷)</sup>

گویا آخرت کے امتحان کو ان پانچ سوالوں میں سمیٹ کر رکھ دیا گیا ہے۔ اگر ہر شخص ان پانچ سوالوں کو بہت اچھی طرح تیار کر لے تو ان شاء اللہ کامیابی ہوگی۔ یہ دراصل آخرت کے امتحان کا پرچہ ہی دنیا میں بتا دیا گیا ہے۔

## فکر آخرت پیدا کرنے کے طریقے

اصل سہارا تو اللہ کی رحمت اور عفو و درگزر کا ہے، تاہم انسان کو جدوجہد کرنے کا حکم ہے<sup>(۱۸)</sup> اگر مندرجہ ذیل طریقوں پر عمل کیا جائے تو بہتر نتائج حاصل ہو سکتے ہیں:

### (۱) توبہ و استغفار

اپنے آپ کو بدلنے کا عزمِ صمیم (صرف خواہش نہیں) کر لیا جائے۔ اللہ سے سابقہ

(۱۵) دیکھئے آل عمران: ۱۸۵، النساء: ۱۳، الصف: ۱۲ اور التغابن: ۹۔

(۱۶) دیکھئے الفجر: ۲۳، ۲۴۔

(۱۷) سنن الترمذی، ابواب صفة القيامة، باب ما جاء في شان الحساب والقصاص۔

(۱۸) دیکھئے الشوری: ۲۰۔

کو تاہیوں کی تہہ دل سے معافی مانگی جائے۔ آئندہ کے لیے پاکیزہ زندگی شروع کر دی جائے اور صبح و شام استغفار کو زندگی کا معمول بنایا جائے۔ رسول کریم ﷺ روزانہ سو سو مرتبہ اپنے مالک سے استغفار کرتے تھے، حالانکہ آپ ﷺ معصوم تھے اور ہم تو واقعی سیاہ کار ہیں۔ بنا بریں ہمیں زیادہ استغفار کرنا چاہیے۔ ”اللہ تعالیٰ بندے کی توبہ و رجوع سے بہت زیادہ خوش ہوتا ہے“۔ (۱۹)

### (۲) ذکر الہی

اٹل ایمان کے ساتھ خشوع و خضوع سے عبادات و اعمال صالحہ پر دوام اور کثرت سے اللہ کا ذکر کیا جائے۔ غفلت کا علاج نماز و ذکر، مال کا علاج زکوٰۃ و انفاق، ضبط نفس کے لیے روزہ اور تکبر و حق تلفی کا علاج خدمت خلق ہے۔ (۲۰)

### (۳) مطالعہ قرآن کریم

انسان کی تعمیر سیرت و کردار کے لیے قرآن سے بڑھ کر کوئی ذریعہ نہیں ہے۔ اس سے تعلق کو گہرا کیجئے اور مطالعہ قرآن کا مستقل معمول بنائیے۔ کئی سورتیں اور خاص طور پر آخری پارہ تو فکر آخرت پیدا کرنے کے لیے بہت ہی کارگر ہے، جس میں مشاہدات عالم کے دلائل سے اس موضوع کو موثر طریقے پر اجاگر کیا گیا ہے۔

### (۴) مطالعہ حدیث

حدیث کا مطالعہ بھی دل میں گداز اور زقت پیدا کرتا ہے، خاص طور پر کتاب الرقاق اور کتاب الزہد کا مطالعہ بہت مفید ہے۔

### (۵) مطالعہ سیرت النبی ﷺ و سیرت الصحابہ

نبی کریم ﷺ اور آپ کے ساتھیوں کی سیرت کا مطالعہ اس زاویہ نظر سے کیا جائے کہ وہ کس طرح آخرت کی فکر اور تیاری کرتے تھے۔

### (۶) زیارات قبور

اپنی موت کو یاد کرنے اور آخرت کی فکر کے لیے زیارات قبور ایک بہترین عملی (practical)

(۱۹) صحیح مسلم، کتاب التوبۃ، باب فی الحوض علی التوبۃ والفرح۔

(۲۰) تفصیل کے لیے ملاحظہ فرمائیں الرعد: ۲۰ تا ۲۵۔

درس ہے جس سے دنیا کی بے ثباتی اور اپنی آخری منزل کا یقین ہوتا ہے۔

حسن البناء شہیدؒ لکھتے ہیں:

”شیخ محمد ابو شوشہ کا ہم پر بڑا احسان ہے..... کہ وہ ہمیں قبرستان لے جاتے..... پھر وہ ہمیں کھدی ہوئی قبریں دکھاتے اور ہمیں یاد دلاتے کہ بالآخر ہم اسی تاریک غار کے اندر بسیرا کریں گے۔ بعض اوقات وہ ہم میں سے کسی ایک کو حکم دیتے کہ قبر میں اتر جاؤ اور چند گھڑی وہاں لیٹ کر اپنا انجام یاد کرو۔ قبر کی تاریکی (تنہائی) اور قبر کی وحشت کا تصور کرو۔ ابو شوشہ خود بھی زار و قطار روتے اور ہماری آنکھیں بھی اشک بار ہو جاتیں۔ ہم بڑے خشوع کے لمحات میں، عجیب و لو لے اور حضوری قلب کے ساتھ اور ندامت و عزم کے جذبات میں مستغرق ہو کر توبہ کو تازہ کرتے۔“ (۲۱)

---

(۲۱) حسن البناء شہید کی ڈائری، ص ۱۳۹۔

# پاکیزہ معاشرہ، ایمانِ اعلیٰ اور منصبِ خلافت

## سورۃ النور کی روشنی میں

محمد رشید عمر

ارشادِ باری تعالیٰ ہے:

﴿وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ وَلَيُمَكِّنَنَّ لَهُمْ دِينَهُمُ الَّذِي ارْتَضَىٰ لَهُمْ وَلَيُبَدِّلَنَّهُمْ مِمَّا عَدُّوا خَوْفَهُمْ أَمْنًا يَعْبُدُونَنِي لَا يُشْرِكُونَ بِي شَيْئًا وَمَنْ كَفَرَ بَعْدَ ذَلِكَ فَأُولَٰئِكَ هُمُ الْفَاسِقُونَ﴾ (النور)

”اللہ نے وعدہ فرمایا ہے تم میں سے ان لوگوں کے ساتھ جو ایمان لائیں اور نیک عمل کریں کہ وہ ان کو اسی طرح زمین میں خلیفہ بنائے گا جس طرح ان سے پہلے گزرے ہوئے لوگوں کو بنا چکا ہے اور ان کے لیے ان کے دین کو مضبوط بنیادوں پر قائم کر دے گا جسے اللہ نے ان کے حق میں پسند کیا ہے اور ان کی (موجودہ) حالت خوف کو امن میں بدل دے گا۔ بس وہ میری بندگی کریں اور میرے ساتھ کسی کو شریک نہ کریں۔ اور جو اس کے بعد کفر کرے تو ایسے ہی لوگ فاسق ہیں۔“

انسانی زندگی کا مقصد اعلیٰ عبادتِ رب ہے، جبکہ رب العالمین نے انسان کو جو اعلیٰ ترین منصب اس زمین پر عطا فرمایا ہے وہ منصبِ خلافت ہے۔ فرشتوں کے سامنے باری تعالیٰ نے جب انسان کی تخلیق کا منصوبہ ظاہر فرمایا تو یہ منصب اسی وقت عطا کر دیا تھا۔ فرمایا:

﴿إِنِّي جَاعِلٌ فِي الْأَرْضِ خَلِيفَةً ط﴾ (البقرة: ۳۰)

”بے شک میں زمین میں ایک خلیفہ بنانے والا ہوں۔“

اس منصب کی بدولت انسان کو تمام زمینی اور آسمانی مخلوقات پر فوقیت حاصل ہے۔ سورۃ

النور کی متذکرہ بالا آیت مبارکہ میں اس منصب کے عطا کرنے کی بشارت کو ایمان اور عمل صالح کے ساتھ مشروط کیا گیا ہے۔ اگر انسان ان شرائط کو پورا نہیں کرتا تو اس کی حیثیت ﴿كَالْأَنْعَامِ بَلْ هُمْ أَصْلٰطٌ﴾ (الاعراف: ۱۷۹) ”جانوروں جیسے بلکہ ان سے بھی گئے گزرے“ سے زیادہ نہیں رہ جاتی۔ وہ منصب خلافت کا اہل نہیں رہ جاتا۔

خلافت وہ منصب ہے جس کے ذریعے انسان دنیا میں اللہ تعالیٰ کے احکام کی تنفیذ کا فریضہ انجام دیتا ہے، جس کے نتیجے میں انسانی معاشرہ میں عدل، احترام آدمیت، اقتصادی آسودگی اور امن کا دور دورہ ہوتا ہے اور ایسے نظام حیات کو استیقام ملتا ہے جس میں انسان اپنی زندگی کے مقصدِ اعلیٰ یعنی اپنے رب کی بندگی کا حق ادا کر سکتا ہے۔ خلیفہ وقت خادمِ اعلیٰ کی حیثیت سے کام کرتا ہے۔ اس منصب پر فائز ہو کر اس کی گردن غرور و تکبر سے اکڑ نہیں جاتی بلکہ وہ اپنے آپ کو عام انسان سمجھتا ہے۔ خدمتِ خلق کی بھاری ذمہ داری سے اس کی ہڈیاں کڑکڑاتی رہتی ہیں اور وہ ذمہ داری کے حوالے سے جواب دہی کے احساس میں اپنے مالک کے سامنے لرزاں اور ترساں رہتا ہے۔ وہ اپنے عوام کے لیے نہایت شفیق و رحیم اور اللہ کے احکام کی تنفیذ میں سخت ہوتا ہے۔ وہ حیا اور قضا کا پیکر ہوتا ہے۔ اسے یہ فکر لاحق ہوتی ہے کہ اس کے زیر انتظام خطہ میں اگر کوئی کتا بھی بھوکا مر گیا تو اللہ کے حضور اس سے پوچھا جائے گا۔ اس نظام میں جہاں انسانوں کی دنیاوی ضرورتوں کو پورا کیا جاتا ہے وہاں روحانی ضرورتوں کو پورا کرنے کا ماحول بھی میسر آتا ہے۔

اس منصب کے استحقاق کے لیے باری تعالیٰ نے دو شرائط بیان فرمائی ہیں:

(۱) ایمان (۲) عمل صالح

اسلام میں عمل صالح کا تعلق بھی ایمان کے ساتھ ہے۔ از روئے فرمانِ نبویؐ:

((إِنَّمَا الْأَعْمَالُ بِالنِّيَّاتِ)) (متفق علیہ)

”اعمال (کی قبولیت) کا دار و مدار نیتوں پر ہے۔“

تو بنیادی حیثیت ایمان کو حاصل ہے۔ متذکرہ بالا خوبیوں اور صفات والی خلافت کا بار اٹھانے والوں کا ایمان کس درجہ کا ہونا چاہیے اس کی کیفیت و ہیئت باری تعالیٰ نے آیت النور میں کھول کر ایک مثال کے ذریعے سمجھا دی ہے:

﴿اللَّهُ نُورٌ السَّمَوَاتِ وَالْأَرْضِ مِثْلُ نُورِهِ كَمِشْكُوهٍ فِيهَا مِصْبَاحٌ



الْمُصْبَاحُ فِي زُجَاجَةٍ ط الزُّجَاجَةُ كَانَهَا كَوْكَبٌ دُرِّيٌّ يُوقَدُ مِنْ شَجَرَةٍ  
 مُبْرَكَةٍ زَيْتُونَةٍ لَا شَرْقِيَّةٍ وَلَا غَرْبِيَّةٍ يَكَادُ زَيْتُهَا يُضِيءُ ؕ وَلَوْ لَمْ تَمْسَسْهُ  
 نَارٌ ط نُورٌ عَلَى نُورٍ ط يَهْدِي اللَّهُ لِنُورِهِ مَن يَشَاءُ ط وَيَضْرِبُ اللَّهُ الْأَمْثَالَ  
 لِلنَّاسِ ط وَاللَّهُ بِكُلِّ شَيْءٍ عَلِيمٌ ﴿٣٥﴾

”اللہ تعالیٰ آسمانوں اور زمین کا نور ہے۔ (بندہ مؤمن کے دل میں) اس کے نور کی مثال ایسی ہے جیسے ایک طاق میں چراغ رکھا ہوا ہو، چراغ ایک فانوس میں ہو، فانوس کا حال یہ ہو کہ جیسے موتی کی طرح چمکتا ہوا تارا۔ وہ چراغ زیتون کے ایک ایسے مبارک درخت کے تیل سے روشن کیا جاتا ہو جو نہ شرقی ہو نہ غربی، جس کا تیل آپ ہی آپ بھڑکا پڑتا ہو چاہے آگ اس کو نہ چھوئے۔ (اس طرح) روشنی پر روشنی (بڑھنے کے اسباب جمع ہو گئے ہوں)۔ اللہ تعالیٰ اپنے نور کی طرف جس کی چاہتا ہے راہنمائی فرماتا ہے۔ وہ لوگوں کو مثالوں سے بات سمجھاتا ہے۔ اور اللہ ہر چیز سے خوب واقف ہے۔“

یعنی بندہ مؤمن کے دل میں حق اور قبول حق کی استعداد کی مثال مبارک زیتون کے تیل سے جلنے والے چراغ کی سی ہے جو محض آگ دکھانے سے بھڑک اٹھنے کے لیے بے تاب ہے۔ نورِ ایمان سے زجاج قلب چمکتا ہوا تارا بن جاتا ہے۔ رات کے گھپ اندھیرے میں تارا ہی ہدایت کا واحد ذریعہ بنتا ہے، اسی کو دیکھ کر مسافر رخ متعین کرتے ہیں۔ ایسے روشن قلب لوگ ہی منصب خلافت کے اہل بن سکتے ہیں۔ سورۃ النور کے اس مقام پر جہاں ایمانِ اعلیٰ کی مثال بیان کی گئی ہے، وہاں ایمان کے بالعکس کیفیت یعنی کفر کو بھی تمثیل سے ہی بیان فرمایا گیا ہے:

﴿وَالَّذِينَ كَفَرُوا أَعْمَالُهُمْ كَسَرَابٍ بِقِيَعِهِ يُحْسِبُهُ الظَّمَانُ مَاءً ط حَتَّىٰ  
 إِذَا جَاءَهُ لَمْ يَجِدْهُ شَيْئًا وَوَجَدَ اللَّهُ عِنْدَهُ فَوْقَهُ حِسَابًا ط وَاللَّهُ سَرِيعُ  
 الْحِسَابِ ﴿٣٦﴾ أَوْ كَطُّلْمٍ فِي بَحْرٍ لَّجِيٍّ يَعْشَلُهُ مَوْجٌ مِّنْ فَوْقِهِ مَوْجٌ مِّنْ  
 فَوْقِهِ سَحَابٌ ط ظَلَمْتُ، بَعْضُهَا فَوْقَ بَعْضٍ ط إِذَا أَخْرَجَ يَدَهُ لَمْ يَكِدْ يَرِثْهَا  
 وَمَنْ لَّمْ يَجْعَلِ اللَّهُ لَهُ نُورًا فَمَالَهُ مِنْ نُورٍ﴾

”جنہوں نے کفر کیا ان کے اعمال کی مثال ایسی ہے جیسے دشت بے آب میں سراب، کہ یہاں اس کو پانی سمجھے ہوئے تھا، مگر جب وہاں پہنچا تو کچھ نہ پایا بلکہ وہاں اس نے اللہ کو موجود پایا جس نے اس کا پورا پورا حساب چکا دیا، اور اللہ کو حساب لینے میں دیر نہیں

لگتی۔ یا پھر اس کی مثال ایسی ہے جیسے ایک گہرے سمندر میں اندھیرا کہ اوپر ایک موج چھائی ہوئی ہے، اس پر ایک اور موج اور اس کے اوپر بادل۔ تاریکی پر تاریکی مسلط ہے۔ آدمی اپنا ہاتھ نکالے تو اسے بھی نہ دیکھ سکے۔ اور جسے اللہ نور نہ بخشے اس کے لیے پھر کوئی نور نہیں۔“

یعنی ان کے اعمال کی چکا چوند سراب سے زیادہ نہیں ہے۔ کفر کے پاس انسان کی منزل مقصود تک راہنمائی کا مواد سرے سے موجود ہی نہیں ہے، مکمل اندھیرا ہے۔ اس قدر اندھیرا کہ انسان اپنا پھیلا یا ہوا ہاتھ بھی نہیں دیکھ سکتا۔ لیکن کفر اور ایمان کے بین بین کی کیفیت جو زجاج قلب کو آلودہ اور بیمار کر دینے کا سبب بنتی ہے وہ ہے نفس انسانی کا فاحشہ کی طرف راغب ہونا۔ فاحشہ کی لت انسان کے لیے منافقت کے دروازے کھولتی ہے جس کا شکار ہو کر انسان بارِ خلافت اٹھانے سے نااہل ہو جاتا ہے۔ چنانچہ سورۃ النور میں انسان کے دل کو فاحشہ کی لت سے پاک صاف رکھنے کے لیے ایک طرف بدکار مرد اور بدکار عورت دونوں میں سے ہر ایک کو برسر عام (اگر غیر شادی شدہ ہیں تو) سوکوڑے مارنے کی عبرت تک سزا کا قانون دیا گیا ہے تاکہ اس جرم کی خواہش دل کی جڑ بنیادوں سے کٹ جائے۔ نہ صرف دیکھنے والا ہمیشہ کے لیے اس کے قریب جانے سے تائب ہو جائے، بلکہ ہر سننے والا بھی کانوں کو ہاتھ لگائے۔ فاحشہ کی نشرو اشاعت کا کام کرنے والوں کے لیے دردناک عذاب کی وعید سنائی گئی ہے۔ نفس انسانی اس میں اس قدر تلذذ لیتا ہے کہ حرم نبی مکرم ﷺ کے بارے میں بھی زبان کو لگام نہیں دے پاتا۔ (اُمّ المؤمنین حضرت عائشہ رضی اللہ عنہا پر تہمت کا واقعہ اور اللہ تعالیٰ کی طرف سے آپؐ کی براءت کا اعلان بھی اسی سورۃ مبارکہ میں آیا ہے۔) فواحش کی طرف راغب ہونے سے وہی لوگ بچتے ہیں جن کے دلوں کو اللہ تعالیٰ نے نور ایمان کا چراغ بنایا ہے۔ ہما شتا کی بات کیا ہو سکتی ہے۔

دوسری طرف پردے کے احکام انتہائی باریک بینی سے بیان فرمادیے اور ان میں کوئی رخنہ نہیں چھوڑا۔ چنانچہ یہاں ان اخلاقی اور معاشرتی تدابیر کا تذکرہ فائدہ سے خالی نہ ہوگا:

(۱) بدکار مردوں اور عورتوں سے معاشرتی مقاطعے کا حکم دیا گیا اور ان کے ساتھ رشتہٴ مناکحت جوڑنے سے اہل ایمان کو منع کر دیا گیا۔

(۲) جو شخص دوسرے پر زنا کی تہمت لگائے اور پھر ثبوت میں چار گواہ پیش نہ کر سکے اس کے لیے اتنی کوڑوں کی سزا مقرر کی گئی۔

- (۳) شوہر اگر بیوی پر تہمت لگائے تو اس کے لیے لعان کا قاعدہ مقرر کیا گیا۔
- (۴) لوگوں کو عام ہدایت کی گئی کہ ایک دوسرے کے گھروں میں بے تکلف نہ گھس جایا کریں بلکہ اجازت لے کر جائیں۔
- (۵) عورتوں اور مردوں کو غص بصر کا حکم دیا گیا اور ایک دوسرے کو گھورنے یا تانک جھانک کرنے سے منع کر دیا گیا۔
- (۶) عورتوں کو حکم دیا گیا کہ وہ اپنے گھروں میں بھی سراور سینہ ڈھانک کر رکھیں۔
- (۷) عورتوں کو یہ بھی حکم دیا گیا کہ اپنے محرم رشتہ داروں کے سوا کسی کے سامنے بن سنور کر نہ آئیں۔
- (۸) ان کو یہ بھی حکم دیا گیا کہ باہر نکلیں تو نہ صرف یہ کہ اپنے بناؤ سنگھار کو چھپا کر نکلیں بلکہ بجنے والے زیور بھی پہن کر نہ نکلیں۔
- (۹) معاشرے میں عورتوں اور مردوں کے بن بیا ہے بیٹھے رہنے کا طریقہ ناپسندیدہ قرار دیا گیا اور حکم دیا گیا کہ غیر شادی شدہ لوگوں کے نکاح کیے جائیں، حتیٰ کہ لوڈیوں اور غلاموں کو بھی بن بیا نہ رہنے دیا جائے، اس لیے کہ تجرد فحش آفریں بھی ہوتا ہے اور فحش پذیر بھی۔ مجر دو لوگ اور کچھ نہیں تو بری خبریں سننے اور پھیلانے ہی میں دلچسپی لینے لگتے ہیں۔
- (۱۰) بدکاری بطور ذریعہ آمدن کے ممنوع قرار دے دیا گیا۔
- (۱۱) گھریلو معاشرت میں خانگی ملازموں اور نابالغ بچوں کے لیے یہ قاعدہ مقرر کیا گیا کہ وہ خلوت کے اوقات میں یعنی صبح، دوپہر اور رات کے وقت گھر کے کسی مرد یا عورت کے کمرے میں اچانک نہ گھس جایا کریں۔ اولاد تک کو اجازت لے کر آنے کی عادت ڈالی جائے۔
- (۱۲) بوڑھی عورتوں کو یہ رعایت دی گئی کہ اگر وہ اپنے گھر میں سر سے اوڑھنی اتار کر رکھ دیں تو مضائقہ نہیں۔ مگر حکم دیا گیا کہ تبرج (بن ٹھن کر اپنے آپ کو دکھانے) سے بچیں۔ نیز انہیں نصیحت کی گئی کہ بڑھاپے میں بھی اگر وہ اوڑھنیاں اپنے اوپر ڈالے ہی رہیں تو بہتر ہے۔
- سورۃ الاحزاب میں دیے گئے احکام میں سے چند احکام عامۃ المسلمین کی راہنمائی کے لیے نہایت اہم ہیں:
- (۱) ازواج مطہرات کو حکم دیا گیا کہ اپنے گھروں میں وقار کے ساتھ بیٹھیں۔ بناؤ سنگھار کر

کے باہر نہ نکلیں اور غیر مردوں سے گفتگو کرنے کا اتفاق ہو تو دبی زبان سے بات نہ کریں، مبادا کوئی شخص بے جا توقعات قائم کر لے۔

(۲) حضور ﷺ کے گھروں میں غیر مردوں کو بلا اجازت داخل ہونے سے روک دیا گیا اور ہدایت کی گئی کہ ازواجِ مطہرات سے کوئی چیز مانگنی ہو تو پردے کے پیچھے سے مانگو۔

(۳) تمام مسلمان عورتوں کو حکم دیا گیا کہ جب باہر نکلنے کی ضرورت پیش آئے تو چادروں سے اپنے آپ کو اچھی طرح ڈھانک کر اور گھونگھٹ ڈال کر نکلا کریں.....“ (تفہیم القرآن)

اختلافِ مرد و زن نظر کو بے باک کر دیتا ہے۔ نظر سے طلب پیدا ہوتی ہے۔ طلب جب ناجائز ملاپ تک پہنچتی ہے تو انسان اسفل سافلین کے مقام تک جا گرتا ہے۔ وہ منصبِ خلافت کا اہل نہیں رہ جاتا۔ سورۃ النور میں ان تین مضامین کا بیان یعنی پردے کے احکام کے ذریعے پاکیزہ معاشرے کا قیام، اعلیٰ ترین ایمان کی کیفیت و ہیئت اور منصبِ خلافت کی بشارت جس کے ذریعے دنیا میں امن قائم ہو سکتا ہے، بلا حکمت تو نہیں آ گیا۔ معجزانہ ربط پر آپ خود بھی غور کیجیے۔ علامہ اقبال نے سچ ہی کہا ہے:۔

اگر بندے ز درویشی پذیری ہزار اُمت بمیرد تو نہ میری  
بتولے باش و پہناں شوازیں عصر کہ در آغوشِ شبیرے گیری  
”اگر تو ایک درویش کی نصیحت کو قبول کر لے تو ہزاروں اُمتیں فنا ہو سکتی ہیں لیکن تو ہمیشہ  
زندہ رہے گی۔ حضرت فاطمہ زہرا بتولِ جنت ؑ کا شیوہ اختیار کر اور زمانہ کی نگاہوں  
سے چھپ جاتا کہ تیری آغوش میں شبیر جیسا فرزند پرورش پاسکے۔“

معاشرہ کو پاک صاف رکھنے کے ان احکام پر عمل نہ کرنے سے معاشرے کی گود خیر سے خالی اور بانجھ ہو جاتی ہے اور وہ تباہی کے کنارے جا لگتا ہے۔ سورۃ الطلاق جس میں ازدواجی زندگی کے متعلق احکام نازل ہوئے ہیں، اس بربادی کا نقشہ یوں کھینچا گیا ہے:۔

﴿وَكَايِنٍ مِّنْ قَرْيَةٍ عَتَتْ عَنْ أَمْرِ رَبِّهَا وَرُسُلِهِ فَحَاسِبْنَهَا حِسَابًا شَدِيدًا  
وَعَذَابُنَهَا عَذَابًا نُّكْرًا﴾ (۸) فَذَاقَتْ وَبَالَ أَمْرِهَا وَكَانَ عَاقِبَةُ أَمْرِهَا خُسْرًا ﴿۹﴾  
أَعَدَّ اللَّهُ لَهُمْ عَذَابًا شَدِيدًا فَاتَّقُوا اللَّهَ يَا أُولِي الْأَلْبَابِ الَّذِينَ آمَنُوا قَدْ  
أَنْزَلَ اللَّهُ إِلَيْكُمْ ذِكْرًا ﴿۱۰﴾ رَسُولًا يَتْلُوا عَلَيْكُمْ آيَاتِ اللَّهِ مَبِينَاتٍ لِّيُخْرِجَ  
الَّذِينَ آمَنُوا وَعَمِلُوا الصَّالِحَاتِ مِنَ الظُّلُمَاتِ إِلَى النُّورِ ﴿۱۱﴾

”کتی ہی بستیاں ہیں جنہوں نے اپنے رب اور اس کے رسولوں کے حکم سے سرتابی کی تو ہم نے ان سے سخت محاسبہ کیا اور ان کو بری طرح سزا دی۔ پس انہوں نے اپنے کیے کا مزا چکھ لیا اور ان کا انجام کارگھانا ہی گھانا ہے۔ اللہ نے (آخرت میں) ان کے لیے سخت عذاب مہیا کر رکھا ہے، پس اللہ سے ڈرو اے صاحب عقل لوگو جو ایمان لائے ہو! اللہ نے تمہاری طرف ایک نصیحت نازل کر دی ہے۔ ایک ایسا رسول جو تم کو اللہ کی صاف صاف ہدایت دینے والی آیات سنا تا ہے تاکہ ایمان لانے والوں اور نیک عمل کرنے والوں کو تارکیوں سے نکال کر روشنی میں لے آئے۔“

ابلیس لعین جس کے پیٹ میں خلافت انسانی کی وجہ سے مروڑاٹھا تھا، انسان کی یہ کمزوری اس کی نظر میں ہے۔ اسلامی معاشرے کو تباہ کرنے کا سب سے موثر ہتھیار یہ فاحشہ کی لت ہے جس میں ملوث کرنے کے لیے وہ ہر حربہ اور طاقت کا استعمال کروا رہا ہے۔ منافقت پیدا کرنے کی دوسری وجوہات کے علاوہ بڑی وجہ یہی ہے جہاں سے منافقت حملہ آور ہوتی ہے۔ منافقت کی علامات جن کو معاشرے میں دیکھا جاسکتا ہے، وہ یہ ہیں:

(۱) فتنہ پروری (۲) عبادات سے جی چرانا (۳) اجتماعی ذمہ داریوں سے پہلو تہی۔  
 پردے کے احکام پر عمل کر کے انسانی دل کو آلودگی سے بچایا جاسکتا ہے تو جہاد فی سبیل اللہ وہ راستہ ہے جس پر چل کر منافقت کا علاج کیا جاسکتا ہے۔ لیکن آج کے مسلمان نفس کی مستی میں گم ہو کر منزل کا شعور کھو بیٹھے ہیں اور یہود و نصاریٰ (شیطان کے چیلے) من چاہے طریقوں سے انہیں ذلیل کر رہے ہیں۔ اگر ہم کھوئے ہوئے اعزاز (منصب خلافت) کو دوبارہ حاصل کرنا چاہتے ہیں تو جہاں ہمیں حرام خوری سے بچنا ہوگا وہاں اسلام کے معاشرتی احکام پر سختی سے عمل پیرا ہونا ہوگا۔ تب ہی منافقت فداکاری میں بدل سکتی ہے اور ہمیں اعلیٰ اور صحیح قیادت میسر آ سکتی ہے۔



# ذِمہ داران کے مطلوبہ اوصاف

تنظیم اسلامی کے ذمہ داران کے ایک اجتماع سے خطاب

انجینئر نوید احمد

محترم ذمہ داران! آپ کو یہ تصور کر کے ایک سرور محسوس کرنا چاہیے اور اللہ کا شکر ادا کرنا چاہیے کہ دینی خدمت کے لیے ایک ذمہ داری آپ کو قدرت کی طرف سے تفویض ہوئی ہے۔ آپ خود اس کے خواہشمند نہیں تھے۔ اب آپ کے لیے بہترین موقع ہے صدقہ جاریہ کے حصول کا۔ ماتحت رفقاء کی تربیت کر کے اور انہیں دین کے لیے متحرک کر کے آپ اپنے لیے زیادہ سے زیادہ توشہ آخرت جمع کر سکتے ہیں۔ البتہ مع ”جن کے رتبہ ہیں سو ان کی سو مشکل ہے“ کے مصداق اگر ہم نے ذمہ داری کی ادائیگی میں کوتاہی کی اور کوئی ماتحت رفیق ہمارے طرز عمل کی وجہ سے بددل ہو گیا تو اس کا وبال بھی ہمارے سر پر آئے گا۔ لہذا اپنے نازک مقام کا احساس کرتے ہوئے ہمیں سمجھنا چاہیے کہ ایک دینی تحریک کے ذمہ دار کے مطلوبہ اوصاف کیا ہیں اور پھر ان اوصاف کو اپنے اندر پیدا کرنے کی کوشش کرنی چاہیے۔ ان اوصاف کو چار پہلوؤں سے آپ کے سامنے رکھنے کی کوشش کی جائے گی:

(۱) ذاتی معاملات (۲) رفقاء سے تعلق (۳) نظم (۴) تحریک۔

## (۱) ذاتی معاملات

(i) اللہ سے طلب نصرت:

تحریکی زندگی میں کسی منصب پر فائز ہونا بڑی بھاری ذمہ داری ہے اور اللہ تعالیٰ کی مدد کے بغیر اس ذمہ داری کا ادا کرنا ناممکن ہے۔ پھر ہم کمزور ہیں اور بار بار ہم سے کوتاہیاں ہو جاتی ہیں، لہذا ہم محتاج ہیں کہ گڑ گڑا کر اللہ تعالیٰ کی بارگاہ میں التجا کریں:

﴿رَبَّنَا لَا تُؤَاخِذْنَا إِنْ نَسِينَا أَوْ أَخْطَأْنَا إِنَّ نَسِينَا أَوْ أَخْطَأْنَا وَإِنْ نَسِينَا أَوْ أَخْطَأْنَا وَلَا تَحْمِلْ عَلَيْنَا إصْرًا كَمَا

حَمَلْتَهُ عَلَى الَّذِينَ مِنْ قَبْلِكَ رَبَّنَا وَلَا تَحْمِلْنَا مَا لَا طَاقَةَ لَنَا بِهِ وَاعْفُ عَنَّا رَبَّنَا وَأَعْفِرْ لَنَا ذُنُوبَنَا وَأَوْسِرْ بِرَحْمَتِكَ أُنْتَ الْمَوْلَى فَانصُرْنَا عَلَى الْقَوْمِ الْكَافِرِينَ ﴿٨٧﴾

”اے ہمارے رب! ہم سے جو خطایا بھول چوک ہوئی اس پر ہماری پکڑ نہ فرمانا۔ اے ہمارے رب! ہمیں اُن آزمائشوں سے دوچار نہ کرنا جن سے تو نے ہم سے پہلے اہل ایمان کو دوچار کیا تھا۔ اے ہمارے رب! ہم پر وہ بوجھ نہ ڈال جس کو برداشت کرنے کی ہم میں سکت نہ ہو۔ ہمیں معاف فرمادے ہمارے گناہوں کی پردہ پوشی فرما، ہم پر رحم فرما۔ تو ہی ہمارا حامی و ناصر ہے، پس کافروں کے مقابلہ میں ہمارے مدد فرما۔“

اللہ سے طلبِ نصرت کی ایک اور بڑی وجہ یہ ہے کہ شیطان اور اُس کا ایجنٹ نفس ہم پر ہر سمت سے حملہ آور ہیں۔ ویسے تو وہ ہر انسان کے دشمن ہیں لیکن دینِ حق کا علم اُٹھانے والوں کو وہ ایک آن بھی برداشت نہیں کر سکتے۔ پھر جو لوگ تحریک کے سالار ہوتے ہیں وہ ان کا اولین ہدف ہوتے ہیں کہ اگر ان کو چھوڑ دیا تو باقی پوری جماعت زیر ہو جائے گی۔ لہذا ہمیں خصوصی طور پر اللہ تعالیٰ سے وہی دعا کرنی چاہیے جس کی تلقین اللہ نے دینِ حق کے عظیم ترین علمبردار آقائے نامدار حضرت محمد ﷺ کو کی تھی :

﴿وَقُلْ رَبِّ اعُوذُ بِكَ مِنْ هَمَزَاتِ الشَّيْطَانِ ۗ وَاعُوذُ بِكَ رَبِّ أَنْ

يَحْضُرُونِ ﴿٨٨﴾﴾ (المؤمنون)

”اور اے نبی ﷺ! یوں دعا کیجئے: اے میرے رب! میں تیری پناہ میں آتا ہوں شیطانوں کی چھیڑ سے، اور میں تیری پناہ میں آتا ہوں میرے رب کہ وہ میرے پاس آئیں۔“

## (ii) اخلاصِ نیت :

ذمہ داری کو اعزاز نہیں بلکہ امانت سمجھنا چاہیے۔ لہذا خود نمائی کے بجائے آخرت کی جو ابد ہی کے احساس اور اللہ کی نصرت کے حصول کے لیے اُس کی رضا کو مقصود بناتے ہوئے ذمہ داری ادا کرنے کی کوشش کرنی چاہیے۔ جو ذمہ دارانِ تقریر، تصنیف، مؤثر افہام و تفہیم یا تنظیمی کام کی زیادہ صلاحیت رکھتے ہیں، اُنہیں اور زیادہ احتیاط کی ضرورت ہے۔ کبھی بھی تکبر، احساسِ برتری یا خود نمائی کی خواہش پیدا نہ ہو۔ یہ بات عرض کی جا چکی ہے کہ شیطان کا اولین ہدف دین کی خدمت کرنے والے اور بالخصوص اس خدمت کو آگے لے کر چلنے والے ہیں۔ اُن کی نیتوں کا خلوص شیطان کے لیے حد درجہ سوہانِ روح ہوتا ہے۔ وہ نیتوں میں کھوٹ پیدا

کرنے کی کوشش کرتا ہے تاکہ ان کے سارے کے سارے اعمال ہی اکارت چلے جائیں۔ اللہ تعالیٰ سے دعا کرتے رہیے:

اللَّهُمَّ اجْعَلْنِي شَكُورًا وَاجْعَلْنِي صَبُورًا وَاجْعَلْنِي فِي عَيْنِي صَغِيرًا وَفِي  
أَعْيُنِ النَّاسِ كَبِيرًا<sup>(۱)</sup>

”اے اللہ! مجھے شکر کرنے والا اور صبر کرنے والا بنادے اور مجھے میری اپنی نگاہوں میں چھوٹا اور لوگوں کی نگاہوں میں بڑا بنادے۔“

### (iii) ذاتی کردار میں عزیمت:

ذمہ داران کو اپنے ماتحت رفقاء کے لیے ایک نمونہ بننا چاہیے۔ انہیں رخصتوں سے بچ کر عزیمت کی راہ اختیار کرنی چاہیے۔ رخصتوں سے فائدہ اٹھانے کا مزاج دراصل دینی مزاج کی خامی پر دلالت کرتا ہے۔ دینی مزاج کی خامی ایک عام رفیق تنظیم کے حق میں بھی کچھ کم افسوس ناک چیز نہیں، لیکن ذمہ داران کے حق میں تو اسے قابلِ ملامت ہی کہا جائے گا، کیونکہ اس خامی کے اثرات صرف انہی کی ذات تک محدود نہ رہیں گے، بلکہ اس کا کچھ نہ کچھ اثر ان کے مأمورین پر بھی پڑ کر رہے گا اور یہ تحریک کی پیش رفت میں بہت بڑی رکاوٹ ثابت ہوگا۔

رخصتوں سے بچنے کے علاوہ عزیمت کی راہ سے مراد یہ بھی ہے کہ حرام سے اجتناب اور فرائض کی ادائیگی تو لازمی امور ہیں، ذمہ داران کو اس سے آگے بڑھ کر سنت اور مستحبات کو بھی اختیار کرنے کی کوشش کرنی چاہیے۔ معاش میں مشتبہات اور معاشرت میں ہر طرح کی بے حجابی و لغویات سے اجتناب ضروری ہے۔ نوافل بالخصوص تہجد کا اہتمام ذمہ داران کے لیے لازم ہے تاکہ اُس وقت خاص میں اللہ سے اپنے لیے اپنے ساتھیوں کے لیے اور پوری امت کے لیے بخشش، عافیت، بھلائیوں اور مختلف امور میں نصرت الہی کی دعا کر سکیں۔ وضع قطع اور لباس میں سنت سے زیادہ سے زیادہ قربت حاصل کریں تاکہ محسوس ہو کہ ہم پوری یکسوئی کے ساتھ دین سے وابستہ ہیں۔ یہ مغرب کی غلامی کے اثرات ہیں کہ ہم آج بھی مغربی لباس پہننا پسند کرتے ہیں حالانکہ ہمارا لباس زیادہ سادہ ہے۔ مغربی لباس میں سجدے اور رکوع کے دوران تو جسم کے خدو خال اس طرح نمایاں ہوتے ہیں کہ نظر پڑتے ہی شرم آتی ہے۔ بد قسمتی سے ہم نے اپنے اسلاف کا علم، تحقیق، جستجو، محنت اور امانت و دیانت جیسا عظیم ورثہ مغرب کو دے دیا اور مغرب سے شرم و حیا، عصمت و عفت اور ادب و احترام سے عاری مادہ پرستانہ



ولہذا نہ اقدار قبول کر لیں۔ بقول اقبال :۔

مگر وہ علم کے موتی ، کتابیں اپنے آبا کی  
جو دیکھیں اُن کو یورپ میں تو دل ہوتا ہے سی پارا

اور بقول اکبر الہ آبادی مرحوم :۔

میں نے دیکھا ہے کہ فیشن میں الجھ کر اکثر  
تم نے اسلاف کی عزت کے کفن بچ دیے  
نئی تہذیب کی بے روح بہاروں کے عوض  
اپنی تہذیب کے شاداب چمن بچ دیے!

اسی طرح فیثنی داڑھی سے بھی دینی رنگ ظاہر نہیں ہوتا، ہمیں مسنون داڑھی رکھنی چاہیے۔ بانی  
تنظیم ڈاکٹر اسرار احمد صاحب تو رفقاء کے لیے یہ خواہش رکھتے ہیں کہ اُن کا تحریکی فکر جماعت  
اسلامی والا ہو لیکن وضع قطع تبلیغی جماعت والوں جیسی ہو۔

### (iv) قول و فعل میں مطابقت :

ذمہ داران کے قول و فعل میں تضاد کے منفی اثرات بہت دور تک جاتے ہیں اور ساتھیوں  
کے دین سے متنفر ہونے کا باعث بن سکتے ہیں۔ خاص طور پر تنہائی میں بھی اپنے عمل کے حوالے  
سے احتیاط کرنی ہے کیونکہ تنہائی کا تقویٰ محفل میں انسان کی بات میں تاثیر پیدا کر دیتا  
ہے۔ قول و فعل کا تضاد نہ صرف ہمیں اللہ کی نصرت سے محروم کرے گا بلکہ ہم اُس کے غضب  
کے شکار ہو جائیں گے۔ از روئے الفاظ قرآنی:

﴿يَا أَيُّهَا الَّذِينَ آمَنُوا لِمَ تَقُولُونَ مَا لَا تَفْعَلُونَ ﴿۳۰﴾ كَبُرَ مَقْتًا عِنْدَ اللَّهِ أَنْ  
تَقُولُوا مَا لَا تَفْعَلُونَ ﴿۳۱﴾﴾ (الصف)

”اے لوگو جو ایمان لائے ہو! تم ایسی باتیں کیوں کہا کرتے ہو جو کیا نہیں کرتے؟ اللہ کے  
نزدیک بڑی ہے یہ بات بیزار کرنے کے اعتبار سے کہ تم ایسی بات کہو جو کرتے نہیں۔“

### (v) قناعت :

ہمیں اللہ کی رضا کی خاطر اپنے معیار زندگی کو کم سے کم تر کرنے کی کوشش کرنی چاہیے اور  
وسائل کو کسی کار خیر میں لگا کر توشہ آخرت بنانا چاہیے۔ ہمارے ماتحت رفقاء میں معاشی اعتبار  
سے مفلس ساتھی بھی ہوتے ہیں۔ وہ اعلیٰ معیار کا لباس، گھڑی، موبائل، گاڑی وغیرہ دیکھ کر

مرعوب اور احساس کمتری کا شکار ہوتے ہیں۔ ذمہ داران کی قناعت سے اُن رفقاء کے ساتھ فاصلے کم ہوں گے اور ایک عمدہ ٹیم ورک کے ساتھ کام آگے بڑھے گا۔ ارشادات نبوی ﷺ ہیں:

((مَنْ تَرَكَ لُبْسَ ثَوْبٍ جَمَالٍ وَهُوَ يَقْدِرُ عَلَيْهِ تَوَاضَعًا كَسَاهُ اللَّهُ حُلَّةَ الْكِرَامَةِ)) (۲)

”جو شخص زینت کے لباس کو ترک کر دے اس حال میں کہ وہ اس کے پہننے کی استطاعت و قوت رکھتا ہو مگر صرف کسرِ نفسی کے لیے تو اللہ تعالیٰ اُسے عظمت و بزرگی کا لباس پہنائے گا۔“

((أَلَا تَسْمَعُونَ أَلَا تَسْمَعُونَ! إِنَّ الْبِدَاةَ مِنَ الْإِيمَانِ، إِنَّ الْبِدَاةَ مِنَ الْإِيمَانِ)) (۳)

”جان لو جان لو! بے شک لباس میں سادگی اختیار کرنا ایمان کی علامت ہے۔ بے شک لباس میں سادگی اختیار کرنا ایمان کی علامت ہے۔“

## (۲) رفقاء سے تعلق

### (i) احساسِ مسئولیت:

ساتھیوں کے حوالے سے ہر وقت اُخروی جو ابدی کا احساس ہم پر طاری رہنا چاہیے۔ ارشاد نبوی ﷺ ہے:

((أَلَا فَكُلُّكُمْ رَاعٍ وَكُلُّكُمْ مَسْئُولٌ عَنْ رَعِيَّتِهِ)) (۴)

”آگاہ ہو جاؤ کہ تم میں سے ہر ایک نگران ہے اور اُس سے اُس کے ماتحت لوگوں کے بارے میں سوال ہوگا۔“

جس مقصد کے لیے ساتھی ہماری نگرانی میں دیے گئے ہیں ہماری پوری کوشش ہو کہ اُنہیں اُسی مقصد کے کام کے آدمی بنائیں۔ تحریکی نصب العین کا شعور اِس کے لیے بھرپور جدوجہد کا عزم اور اِس اعتبار سے مطلوبہ اوصاف اُن میں پیدا کرنے کی کوشش کریں۔

### (ii) ساتھیوں کو اللہ کی نعمت سمجھنا:

ماتحت ساتھیوں کو اللہ کا عطیہ اور انعام سمجھنا چاہیے۔ اُن کے ذریعہ سے اللہ نے مدد فرمائی، خدمتِ دین کا کام ممکن ہو سکا اور صدقہ جاریہ کی سبیل پیدا ہوئی۔ اللہ نے صحابہ کرام رضی اللہ عنہم

کو نبی اکرم ﷺ کے لیے اللہ کی مدد کی فراہمی کا ذریعہ قرار دیا :

﴿هُوَ الَّذِي آتَاكَ بِنَصْرِهِ وَبِالْمُؤْمِنِينَ﴾ (الانفال: ۶۲)

”وہ اللہ ہے جس نے آپ کی مدد فرمائی اپنی نصرت سے اور اہل ایمان ساتھیوں کے ذریعے“۔

جب ساتھیوں کو اللہ کی نعمت سمجھا جائے گا تو اس سے اُن کے ساتھ ہمارا رویہ انتہائی خوشگوار اور اُنہیں اپنی طرف کھینچنے والا ہوگا۔

### (iii) ساتھیوں کو اہم ترین سمجھنا:

ہمارے نزدیک اہم ترین رشتہ وہ ہونا چاہیے جو دین کی بنیاد پر قائم ہوا۔ اللہ نے قرآن مجید میں اپنے محبوب بندوں کی صفات کے ذیل میں اس حقیقت کو یوں بیان فرمایا :

﴿أَشِدَّاءُ عَلَى الْكُفَّارِ رُحَمَاءُ بَيْنَهُمْ﴾ (الفتح: ۲۹)

”وہ کافروں کے حق میں بڑے سخت ہیں اور آپس میں نہایت مہربان ہیں“۔

﴿أَذِلَّةٌ عَلَى الْمُؤْمِنِينَ أَعِزَّةٌ عَلَى الْكَافِرِينَ﴾ (المائدہ: ۵۴)

”مومنوں کے حق میں بہت ہی نرم ہیں اور کافروں کے لیے انتہائی سخت ہیں“۔

ایک حدیث قدسی ہے :

وَجِبَتْ مَحَبَّتِي لِلْمُتَحَابِّينَ فِيَّ وَالْمُتَجَالِسِينَ فِيَّ وَالْمُتَزَاوِرِينَ فِيَّ  
وَالْمُتَبَادِلِينَ فِيَّ<sup>(۵)</sup>

”میری محبت واجب ہوگئی اُن لوگوں کے لیے جو میری وجہ سے محبت کریں اور میری وجہ سے کہیں مل کر بیٹھیں، میری وجہ سے باہم ملاقات کریں اور میری وجہ سے ایک دوسرے پر خرچ کریں“۔

ذمہ داران کی رفقائے سے محبت، اُنہیں ساتھیوں کے لیے ظاہری طور پر ہی نہیں دلی اور ذہنی طور پر بھی اُن کا مامور بنا دے گی۔ ارشاد نبوی ﷺ ہے :

((خِيَارُ أُمَّتِكُمُ الَّذِينَ تُحِبُّونَهُمْ وَيُحِبُّونَكُمْ وَتُصَلُّونَ عَلَيْهِمْ وَيُصَلُّونَ عَلَيْكُمْ))<sup>(۶)</sup>

”تمہارے اچھے پیشوا وہ ہیں جن کو تم محبوب رکھتے ہو اور وہ تم سے محبت کرتے ہوں، جن کے لیے تم دعائے رحمت کرتے ہو اور وہ تمہارے لیے دعائے رحمت کرتے ہوں“۔

(iv) شفقت اور نرمی:

اقامتِ دین کی جدوجہد میں شریک ہر ساتھی رضا کارانہ طور پر کام کرتا ہے۔ اُس کے سامنے کوئی دنیا کا مفاد نہیں بلکہ صرف اور صرف اللہ کی خوشنودی کا حصول اور آخرت کی کامیابی ہوتی ہے۔ ایسے ساتھیوں سے مفید اور مؤثر کام اُسی وقت لیا جاسکتا ہے جبکہ اُن کے ساتھ رویہ تحکمانہ نہیں بلکہ مشفقانہ ہو۔ ہماری گفتگو اور طرزِ عمل میں نرمی اور شفقت اس طرح سے ہو کہ ہر مامور محسوس کرے کہ اِن کے دل میں میری بڑی قدر و اہمیت ہے۔ اللہ تعالیٰ نے والدین کے حوالے سے جس طرزِ عمل کا حکم دیا ہے ویسا ہی حکم ذمہ داران کو رفتاء کے حوالے سے دیا گیا ہے:

﴿وَإِخْفِضْ جَنَاحَكَ لِلْمُؤْمِنِينَ﴾ (الحجر)

” (اے نبی ﷺ!) اپنے شانے جھکائیے (شفقت سے) اہل ایمان کے لیے۔“

﴿وَإِخْفِضْ جَنَاحَكَ لِمَنِ اتَّبَعَكَ مِنَ الْمُؤْمِنِينَ﴾ (الشعراء)

” (اے نبی ﷺ!) اپنے شانے جھکائیے (شفقت سے) اُن اہل ایمان کے لیے جو

آپ کی پیروی کریں۔“

سورۃ الشعراء کی متذکرہ آیت سے ظاہر ہے کہ نرمی اور شفقت کا معاملہ اُن ساتھیوں کے

ساتھ اور زیادہ ہونا چاہیے جو نظم کے پابند اور فعال ہیں۔

نگہ بلند، سخن دل نواز، جاں پر سوز

یہی ہے رخت سفر میر کارواں کے لیے

اگر کبھی خود مفادِ تحریک کا تقاضا ہو کہ کسی ساتھی پر گرفت کی جائے تو اس گرفت میں بھی

حتی الوسع سخت گیری سے بچنا چاہیے۔ اجتماعیت اپنی صحت اور اپنے اندرونی استحکام کے لیے

بڑی حد تک ذمہ داران کی اسی نرم روی پر انحصار کرتی ہے۔ ذمہ دار کا مزاج اگر سخت ہوگا تو

ساتھی بددل ہوں گے اور اجتماعیت کا شیرازہ بکھر جائے گا:

﴿فَبِمَا رَحْمَةٍ مِنَ اللَّهِ لِنْتَ لَهُمْ وَلَوْ كُنْتَ فَظًّا غَلِيظًا لَفُضُّوا

مِنْ حَوْلِكَ﴾ (آل عمران: ۱۵۹)

”یہ اللہ کی رحمت ہے (اے نبی ﷺ!) کہ آپ اُن کے حق میں نہایت نرم ہیں، اگر

آپ ہوتے تندخو اور سخت دل تو یہ آپ کے پاس سے چلے جاتے۔“

کوئی کارواں سے ٹوٹا کوئی بدگماں حرم سے  
 کہ امیر کارواں میں نہیں خوئے دلنوازی  
 نوٹ فرمائیے! جب تند خوئی اور سخت دلی کے ساتھ رسول اللہ ﷺ جیسی عظیم اور  
 بے مثال ہستی کے لیے بھی اپنے ساتھیوں کی جمعیت کو برقرار رکھنا ممکن نہ ہوتا تو دوسرے کس  
 شمار و قطار میں ہیں؟ معلوم ہوا کہ نرم مزاجی جہاں انسان کی سیرت کا ایک دلکش حسن ہے وہاں  
 اپنوں کو مضبوطی سے جوڑے رکھنے کا ایک ناگزیر ذریعہ بھی ہے۔ اس کے بغیر تحریک کا اجتماعی نظم  
 پائیدار ہو ہی نہیں سکتا۔ یہ نرم خوئی کس پائے کی ایمانی صفت ہے، اسے جاننے اور سمجھنے کے لیے  
 قرآن کریم کا یہ بیان ہی کافی ہے کہ نبی اکرم ﷺ کی نرم مزاجی تو فی الواقع اللہ تعالیٰ کی رحمت کا  
 خاص عطیہ تھی۔ لہذا شفقت اور نرمی کسی تدبیر یا پالیسی کے تحت نہیں بلکہ اسے مزاج کا حصہ  
 بنانے کی کوشش کرنی چاہیے۔ نبی اکرم ﷺ کے دو ارشادات لرزادینے والے ہیں :

((مَنْ يُحْرَمِ الزَّفَقَ يُحْرَمِ الْخَيْرَ كُلَّهُ)) (۷)

”جو شخص نرم مزاجی سے محروم ہو گیا وہ گویا ہر طرح کی بھلائی سے محروم ہو گیا۔“

((اللَّهُمَّ مَنْ وَلِيَ مِنْ أُمَّتِي شَيْئًا فَشَقَّ عَلَيْهِمْ فَاشْفُقْ عَلَيْهِ)) (۸)

”اے اللہ! جو کوئی میری امت کے کسی معاملہ کا ذمہ دار ہو اور وہ لوگوں پر سختی کرے تو تو  
 اُس پر سختی کر۔“

سختی اور سخت گیری کا یہ ہولناک انجام سامنے ہو تو نرمی اور نرم خوئی کی قدر و قیمت آپ سے آپ  
 ہمیں معلوم ہو جائے گی۔

### (۷) عفو و درگزر اور رفقاء کے لیے دعا :

رفقاء کی کوتاہیوں سے نہ صرف درگزر کیا جائے بلکہ شعوری طور پر دل سے اُن کے  
 بارے میں ہر کدورت کو صاف کیا جائے۔ غزوہٴ اُحد میں چند ساتھیوں سے بہت بڑی غلطی  
 ہوئی، جس کے نتیجے میں فتح شکست میں بدل گئی اور ۷۰ ساتھی شہید ہو گئے۔ لیکن نبی اکرم ﷺ کو  
 حکم دیا گیا :

((فَاعْفُ عَنْهُمْ وَاسْتَغْفِرْ لَهُمْ)) (آل عمران : ۱۵۹)

”پس (اے نبی ﷺ!) ان سے درگزر کیجئے اور ان کے حق میں دعائے مغفرت کیجئے۔“

ساتھیوں کے حق میں دعا اس بات کا مظہر ہے کہ عفو و درگزر رسمی و قانونی نہیں بلکہ واقعی اور صدق

دل سے ہے۔ البتہ بعض اوقات خود تحریک ہی کا مفاد تقاضا کرتا ہے کہ اس موقع پر سرزنش سے کام لیا جائے، لیکن یہ استثنائی صورتیں ہوتی ہیں۔ عام روش غنودرگزر ہی کی رہنی چاہیے۔ اس کے بغیر جماعتی نظم میں باہمی حسن تعلق قائم نہیں رہ سکتا۔

### (vi) مشاورت :

رفقاء کو معاملات میں شرکت کا احساس (sense of participation) دلانے اور اُن پر اظہارِ اعتماد کو ظاہر کرنے کے لیے ضروری ہے کہ ہر اہم کام میں رفقاء سے مشورہ کیا جائے تاکہ کوئی بھی کام ایک ٹیم ورک کے طور پر کیا جاسکے۔

﴿وَشَاوِرْهُمْ فِي الْأُمُورِ فَإِذَا عَزَمْتَ فَتَوَكَّلْ عَلَى اللَّهِ إِنَّ اللَّهَ يُحِبُّ  
الْمُتَوَكِّلِينَ﴾ (آل عمران)

”اور (اے نبی ﷺ!) معاملات میں ان کو شریک مشورہ رکھیے۔ پھر جب آپ کسی بات کا عزم کر لیں تو چاہیے کہ اللہ پر بھروسہ کریں، یقیناً اللہ انہی لوگوں کو دوست رکھتا ہے جو اُس پر بھروسہ کرنے والے ہیں۔“

### (vii) حوصلہ افزائی :

رضا کارانہ طور پر کام کرنے والوں کی کارکردگی کئی درجہ بڑھ جاتی ہے اگر اُن کی حوصلہ افزائی اور تحسین کی جاتی رہے :

﴿وَإِذَا جَاءَكَ الَّذِينَ يُؤْمِنُونَ بِآيَاتِنَا فَقُلْ سَلَامٌ عَلَيْكُمْ كَتَبَ رَبُّكُمْ عَلَى  
نَفْسِهِ الرَّحْمَةَ أَنَّهُ مَنْ عَمِلَ مِنْكُمْ سُوءًا بِجَهَالَةٍ ثُمَّ تَابَ مِنْهُ بَعْدَ  
وَأَصْلَحَ فَإِنَّهُ غَفُورٌ رَحِيمٌ﴾ (الانعام)

”اور (اے نبی ﷺ!) جب آپ کے پاس وہ لوگ آئیں جو ہماری آیات پر ایمان لاتے ہیں تو (آپ شفقت و محبت سے اُن کا خیر مقدم کرتے ہوئے) فرمائیے تم پر سلامتی ہو تمہارے رب نے اپنے اوپر رحمت لازم کر رکھی ہے۔ اگر تم میں سے کوئی نادانی میں کوئی برائی کر بیٹھے اور پھر توبہ کرے اور اپنی (حالت کی) اصلاح کر لے تو (اللہ اُسے معاف کر دے گا کیوں کہ) وہ غفورٌ رحیم ہے۔“

### (viii) اصلاح کرنا :

رفقاء کی تربیت، اُن کے اشکالات کو دور کرنا، اُن کے معاملات کی نگرانی کرنا اور اُن کی

کو تا ہیوں پر متوجہ کرنا ذمہ دار کے فرائض میں سے ہے۔ مناسب ہوگا کہ نظم کے تقاضے ادا نہ کرنے یا کسی اور کو تا ہی پر حکمت کے ساتھ اور علیحدگی میں اصلاح کی کوشش کی جائے۔

فَإِنْ عَصَوْكَ فَقُلْ إِنِّي بَرِيءٌ مِّمَّا تَعْمَلُونَ ﴿٦٤﴾ وَتَوَكَّلْ عَلَى الْعَزِيزِ الرَّحِيمِ ﴿٦٥﴾ (الشعراء)

”پھر اگر (اے نبی ﷺ) وہ آپ کی نافرمانی کریں تو (اُن سے صاف) کہہ دیجئے کہ میں تمہارے افعال سے بری الذمہ ہوں۔ اور (اے نبی ﷺ) آپ بھروسہ کیجئے اُس ہستی پر جو زبردست اور رحیم ہے۔“

اصلاحی وعظ و نصیحت اگر مخلصانہ اور دردمندانہ ہونے کے ساتھ ساتھ حکمت کا انداز بھی لیے ہوئے ہو تو اس کے اثرات دیر پا ہوتے ہیں۔ نبی اکرم ﷺ مرئی اعظم تھے۔ اُن کا تربیت کا انداز کتنا حکیمانہ تھا، اس کی چند مثالیں ملاحظہ فرمائیے :

(i) رسول اللہ ﷺ نے حضرت عبداللہ بن عمر رضی اللہ عنہما کے متعلق جبکہ آپؐ ابھی نو عمر تھے اظہار خیال کرتے ہوئے فرمایا تھا:

((نِعْمَ الرَّجُلُ عَبْدُ اللَّهِ لَوْ كَانَ يُصَلِّي مِنَ اللَّيْلِ))<sup>(۹)</sup>

”عبداللہ کیا خوب آدمی ہیں، کیا اچھا ہوتا اگر وہ رات میں نماز بھی پڑھا کرتے۔“

حضرت عبداللہ بن عمر رضی اللہ عنہما کو جب رسول اللہ ﷺ کا یہ ارشاد معلوم ہوا تو انہوں نے فوراً فیصلہ کر لیا اور پھر وہ راتوں میں کم سونے لگے۔

(ii) ایک بار آپ ﷺ نے حضرت خرمیم الاسدی رضی اللہ عنہ کے بارے میں فرمایا :

((نِعْمَ الرَّجُلُ خُرَيْمُ الْأَسَدِيُّ لَوْ لَا طُولُ جُمَّتِهِ وَاسْبَالُ إِزَارِهِ))<sup>(۱۰)</sup>

”خریم بڑے اچھے آدمی ہیں، کاش اُن کے بالوں کی لٹ اتنی لمبی اور اُن کی تہبند نیچے تک لگتی نہ ہوتی!“

نتیجہ اس طرز تربیت کا حسب توقع یہ نکلا کہ آپ ﷺ کے یہ الفاظ حضرت خرمیم رضی اللہ عنہ تک پہنچتے تو دل میں تیر بن کر اتر گئے، انہوں نے ایک چھری اٹھائی اور اپنی لٹوں کو کاٹ کر رکھ دیا اور اپنی تہبند کو ٹخنوں سے اوپر اٹھالیا۔

(iii) اگر کوئی غلطی آپ ﷺ کی نگاہ میں زیادہ قابل توجہ اور قابل گرفت قرار پاتی تو اس کی اصلاح کے اندر حکمت کے ساتھ قدرے سختی کا عنصر بھی شامل فرماتے۔ آپ ﷺ ایسے مواقع پر یوں فرماتے: ”مَا بَالُ أَقْوَامٍ“ لوگوں کو کیا ہو گیا ہے کہ وہ ایسا ایسا کرتے یا ایسا ایسا کہتے ہیں!

گویا ایسے مواقع پر بھی آپ ﷺ غلطی کرنے والوں کے نام لیے بغیر نصیحت اور تنبیہ بالکل عمومی انداز میں فرمایا کرتے۔ ظاہر ہے کہ یہ انداز کلام آپ ﷺ اس مصلحت کی خاطر اختیار فرماتے کہ لوگوں میں کہیں ناگواری کا جذبہ نہ ابھر آئے اور اس طرح نصیحت و تنبیہ کا مقصد ہی فوت ہو کر نہ رہ جائے۔

اصلاح و تربیت کے بارے میں ہمیں بھی اسی اُسوے کی پیروی کرنی چاہیے، کیونکہ اس اندازِ تربیت سے بہتر انداز دوسرا کوئی ہو ہی نہیں سکتا۔

### (ix) مسائل کے حل کی کوشش:

اپنے ساتھیوں کی دلی خیر خواہی ذمہ داران کا اہم وصف ہے۔ ایک ذمہ دار کا اپنے ہر ساتھی کے ساتھ ایک قریبی ذاتی تعلق ہونا چاہیے تاکہ وہ اُن کے نجی حالات سے پوری طرح باخبر ہو۔ اُس کے علم میں ہو کہ اُس کے رفقاء کو کیا مسائل درپیش ہیں؟ پھر اُن کے مسائل کے حوالے سے وہ اُن کے دکھ درد کا ساتھی ہو اور اُنہیں مشکلات سے نکالنے کی ہر ممکن کوشش کرے:

﴿لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ

بِالْمُؤْمِنِينَ رَؤُوفٌ رَّحِيمٌ ﴿۱۳۸﴾ (التوبة)

” (مسلمانوں) تمہارے پاس تم ہی میں سے (اللہ کے) رسول آگئے ہیں۔ تمہاری تکلیف اُن پر شاق گزرتی ہے، تمہارے لیے ہر بھلائی کے خواہش مند ہیں اور اہل ایمان کے حق میں بالخصوص انتہائی شفیق (اور) رحیم ہیں۔“

ارشادات نبوی ﷺ ہیں:

((مَا مِنْ أَمِيرٍ يَلِي أَمْرَ الْمُسْلِمِينَ ثُمَّ لَا يَجْهَدُ لَهُمْ وَيَنْصَحُ إِلَّا لَمْ يَدْخُلْ

مَعَهُمُ الْجَنَّةَ)) (۱۱)

”ہر وہ امیر جو مسلمانوں کے معاملات کا نگران و ذمہ دار ہو، مگر وہ اُن کے بھلے کے لیے جدوجہد نہ کرے نہ اُن کی خیر خواہی کرے تو وہ اُن کے ساتھ جنت میں داخل نہ ہو سکے گا۔“

((مَنْ وَلَّاهُ اللَّهُ عَزَّوَجَلَّ شَيْئًا مِنْ أَمْرِ الْمُسْلِمِينَ فَاحْتَجَبَ دُونَ

حَاجَتِهِمْ وَخَلَّتْهُمْ وَفَقَّرَهُمْ إِحْتَجَبَ اللَّهُ عَنْهُ دُونَ حَاجَتِهِ وَخَلَّتْهُ

وَفَقَّرَهُ)) (۱۲)



”جس کسی کو اللہ تعالیٰ نے مسلمانوں کے کسی معاملے کا والی و انتظام کار بنایا ہو وہ اگر اُن کی ضرورتوں، حاجت مندوں اور ناداریوں کے مسائل اپنے تک نہ پہنچنے دے تو قیامت کے دن اللہ اُس کی ضرورتوں، حاجت مندوں اور ناداریوں کی طرف سے پردہ کرے گا۔“

اپنے مآ مورین کے ساتھ خیر خواہی کا رویہ اختیار کرنے کی یہ اہمیت تو اُخروی نقطہ نگاہ سے ہے۔ تحریکی اور تنظیمی نقطہ نگاہ سے اس کی اہمیت یہ ہے کہ مآ مورین کی نفسیات پر اس کا بڑا گہرا اثر پڑتا ہے۔ ایک طرف تو اپنے ذمہ داروں کے ساتھ اُن کی محبت اور الفت میں اضافہ ہوتا ہے، دوسری طرف تحریک کے فروغ کے لیے اُن کے اندر ایثار و قربانی کا جذبہ متحرک سے متحرک تر ہوتا چلا جاتا ہے۔ دوسری صورت میں نتائج اُلٹے نکلتے ہیں۔ ذمہ داروں اور مآ مورین کے درمیان وہ قربت باقی نہیں رہتی جو رہنی چاہیے، جس سے تحریک کی پیش رفت متاثر ہوتی ہے۔

### (x) صبر و تحمل :

جماعتی زندگی میں ذمہ داران پر ذاتی تنقید کی صورت سامنے آتی رہتی ہے۔ نبی اکرم ﷺ کو بھی کئی بار اس تکلیف دہ صورت کا سامنا کرنا پڑا۔ ہر اجتماعیت میں ایسے خام کار لوگ موجود ہوا ہی کرتے ہیں جو حدود کا لحاظ نہیں رکھ پاتے۔ ایسے لوگوں کی طرف سے ناروا تنقید یا کوئی اور اشتعال انگیز حرکت ہو جائے تو اس پر غصہ کا آنا فطری ہے اور یہ شرعاً بھی کوئی مذموم چیز نہیں ہے۔ مذموم بات صرف یہ ہے کہ غصہ کے عالم میں صبر و تحمل کا دامن چھوڑ دیا جائے۔ ایسے موقع پر صبر و تحمل نہ صرف اپنی ذات بلکہ پوری تحریک کے لیے بظاہر کڑوا لیکن درحقیقت ایک میٹھا اور مقوی پھل ثابت ہوتا ہے۔

### (xi) عاجزی و انکساری :

عاجزی و انکساری اگرچہ بجائے خود ایک اعلیٰ انسانی جوہر اور ایمانی صفت ہے، لیکن تحریکی نظم کو مستحکم کرنے کے لیے اس کی افادیت دو چند ہے۔ ذمہ دار کا متواضعانہ رویہ ساتھیوں کو اُس کا گرویدہ بنا دیتا ہے۔ اب ساتھی پورے جوش و ولولہ اور دلی لگن کے ساتھ ذمہ دار کی ہدایات پر عمل کرتے ہیں۔ البتہ ذمہ داران کے لیے عاجزی و انکساری کی روش اختیار کیے رہنا جتنا ضروری ہے اتنا ہی مشکل بھی ہے۔ تحریک میں نمایاں پوزیشن ایک فتنہ بن جانے کے بڑے امکانات رکھتی ہے۔ اس فتنہ سے بچنے کا ذریعہ اس حقیقت کا گہرا شعور ہے کہ

کسی اسلامی تحریک میں مناصب کی حیثیت اصلاً نہ تو کسی استحقاق کی ہوتی ہے نہ کسی اعزاز و افتخار کی، بلکہ ایک ہمت آزمات بھاری ذمہ داری کی ہوتی ہے۔ اس ذمہ داری کے احساس سے جب ایک ذمہ دار عاجزی و فروتنی اختیار کرتا ہے تو یہ بظاہر ایک پستی ہوتی ہے، مگر فی الواقع عظمت کا نشان ہوتی ہے۔ نبی اکرم ﷺ نے بشارت دی ہے کہ :

(( مَا تَوَاضَعَ أَحَدٌ لِلَّهِ إِلَّا رَفَعَهُ اللَّهُ )) (۱۳)

”جو شخص اللہ کے لیے متواضعانہ روش اختیار کرتا ہے اللہ تعالیٰ اسے بلند کر کے رہتا ہے۔“

فروتنی اور تواضع کا یہ ثمرہ آدمی کی اپنی ذات کو تو ملتا ہی ہے، تحریک کو اس کا فائدہ اس سے بھی بڑھ کر ملتا ہے۔ ایسے ذمہ داران اپنے مأمورین کی نگاہوں کا تارابن جاتے ہیں۔ اُن کی امارت اُن لوگوں کے ظاہر ہی کی طرح ان کے دلوں اور دماغوں پر بھی قائم ہو جاتی ہے۔ ایسے ہی ذمہ داران وہ اصحاب امر ہوتے ہیں جو اپنے مأمورین کے اندر نظم کی پابندی اور دعوتی جدوجہد کا ولولہ پیدا کر سکتے ہیں اور اسے بیدار رکھ سکتے ہیں۔

(xii) ساتھیوں کو متحرک رکھنے کے لیے تذکیر:

رفقاء کو متحرک رکھنے کے لیے ضروری ہے کہ انہیں دینی ذمہ داریوں کی مسلسل یاد دہانی کرائی جاتی رہے اور خاص طور پر اُن میں آخرت کی باز پرس کا احساس پیدا کیا جائے۔ آخرت کے حوالے سے انذار اور تبشیر دونوں پہلو سامنے رکھے جائیں۔ نبی اکرم ﷺ کا یہی اسلوب تذکیر تھا :

﴿إِنَّا أَرْسَلْنَاكَ بِالْحَقِّ بَشِيرًا وَنَذِيرًا﴾ (البقرہ: ۱۱۹)

”بے شک (اے نبی ﷺ!) ہم نے آپ کو بھیجا ہے حق کے ساتھ خوشخبری دینے والا بنا کر اور خبردار کرنے والا بنا کر۔“

## (۳) نظم

نظم کے حوالے سے ذمہ داران کو ہر معاملہ میں سبقت کرنی چاہیے، یہی سنت نبوی ﷺ ہے:

﴿قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ ﴿۱۶۲﴾ لَا

شَرِيكَ لَتَعْبُوْا بِذَلِكَ أُمْرًا وَأَنَا أَوَّلُ الْمُسْلِمِينَ﴾ (الانعام)

”(اے نبی ﷺ اُن سے!) کہیے کہ بے شک میری نماز اور میری قربانی اور میرا جینا

اور میرا مرنا اُس اللہ کے لیے ہے جو تمام جہانوں کا رب ہے۔ اُس کا کوئی شریک نہیں، اور مجھے اسی کا حکم دیا گیا ہے اور میں سب سے پہلے اُس کا فرمانبردار ہوں۔“  
کسی پروگرام میں بروقت حاضری ماہانہ انفاق اور رپورٹس کی تیاری میں ہم خود اگر سب سے آگے ہوں گے تو رفقہاء کو بھی ترغیب دے سکیں گے۔

## (۴) تحریک

تحریک کے حوالے سے یہ آیت ہمیشہ ہمارے سامنے رہنی چاہیے کہ:

﴿وَجَاهِدُوا فِي اللَّهِ حَقَّ جِهَادِهِ﴾ (الحج: ۷۸)

”اور اللہ کی راہ میں ایسے جہاد کرو جیسا کہ اُس کی راہ میں جہاد کرنے کا حق ہے۔“

تحریکی کاموں میں ہم جتنے سرگرم ہوں گے ساتھی بھی اُسی نسبت سے فعال ہوں گے۔ دعوتی پروگراموں، پنڈ بلز کی تقسیم، کارز میٹنگز اور مظاہروں میں ہم جتنے متحرک ہوں گے اتنے ہی ہمارے ساتھی بھی ذوق و شوق سے ان میں حصہ لیں گے۔

## حواشی

- (۱) ضعیف الجامع للالبانی، ح ۱۱۶۷۔
- (۲) سنن ابی داؤد، کتاب الادب، باب من کظم غیظاً۔
- (۳) سنن ابی داؤد، کتاب الترجل۔
- (۴) صحیح البخاری، کتاب العتق، باب کراهیة التطاول علی الرقیق وقوله عبدی او امتی۔
- (۵) موطا امام مالک، کتاب الجامع، باب ما جاء فی المتحائین فی اللہ۔
- (۶) صحیح مسلم، کتاب الامارة، باب خیار الائمة وشرارهم۔
- (۷) سنن ابی داؤد، کتاب الادب، باب فی الرفق۔
- (۸) صحیح مسلم، کتاب الامارة، باب فضیلة الامام العادل و عقوبة الجائر.....
- (۹) صحیح البخاری، کتاب الجمعة، باب فضل قیام اللیل۔ و صحیح مسلم، کتاب فضائل الصحابة، باب فقه فضائل عبداللہ بن عمر رضی اللہ عنہما۔
- (۱۰) سنن ابی داؤد، کتاب اللباس، باب ما جاء فی اسبال الازار۔
- (۱۱) صحیح مسلم، کتاب الایمان، باب استحقاق الوالی الغاش لرعیته النار۔
- (۱۲) سنن ابی داؤد، کتاب الخراج والامارة والفقہ، باب فیما یلزم الامام من امر الرعیة والحجبة عنه۔
- (۱۳) صحیح مسلم، کتاب البر والصلة والآداب، باب استحباب العفو والتواضع۔

# اسلامی تحریکیں کیوں ناکام ہوتی ہیں؟

## اسباب اور تجاویز

قاری یحییٰ اشرف عبدالغفار

اسلامی تحریکیں کیوں ناکام ہوتی ہیں؟ یہ حساس نوعیت کا ایک اہم مسئلہ ہے جس کا کما حقہ جواب دینا میرے لیے انتہائی مشکل ہے، لیکن اپنی بشری استطاعت کے مطابق میں پوری محنت اور خلوص کے ساتھ اس موضوع کے بعض پہلوؤں کی نشاندہی کی کوشش کروں گا۔ لیکن اس کے باوجود اس میں کمی بیشی کا امکان باقی رہے گا۔ اور یہ بھی ممکن ہے کہ اہل فکر و نظر میرے اس بنیادی سوال سے ہی اتفاق نہ کریں۔ میں اپنی اس طالب علمانہ کاوش پر اہل دانش کی تعلیقات کا منتظر رہوں گا۔ اس مقالہ کے ذریعہ سے قطعاً کسی پر تنقید مقصود نہیں بلکہ بعض اہم پہلوؤں کی پورے خلوص اور درود دل کے ساتھ نشاندہی مطلوب ہے۔ ذیل میں نکات کی شکل میں اپنی معروضات نذر قارئین کرتا ہوں۔

① اسلامی تحریکیں چونکہ بہت اعلیٰ مقاصد کے تحت قائم ہوتی ہیں اس لیے ان کو ناکام کرنے کے لیے شیطانی قوتیں بھی اسی قدر کیل کانٹے سے لیس ہو کر میدان میں اُترتی ہیں، اور عموماً اسلامی تحریکوں کی ناکامی اور زوال کا دور اس وقت شروع ہوتا ہے جب رفقاء اور ذمہ داران کے مابین کچھ بے جا پچیدگیاں اور بعض چھوٹی چھوٹی بدگمانیاں پیدا ہونا شروع ہو جائیں۔ اگر ان کا بروقت تدارک نہ کیا جائے تو یہ چھوٹی چھوٹی باتیں ایک وقت پر جا کر کسی آتش فشاں کی شکل اختیار کر جاتی ہیں جس کے پھٹنے سے اس تحریک کا بنیادی ڈھانچہ ہی پارہ پارہ ہو جاتا ہے لہذا ان وقتی بے چینیوں کا جلد تدارک کرنا انتہائی ضروری ہے۔

جہاں تحریک اسلامیہ کی یہ ذمہ داری ہے کہ وہ رفقاء کے مسائل کا قابل اطمینان حل تلاش کریں وہاں رفقاء کے لیے بھی ضروری ہے کہ وہ اپنی قیادت سے بدگمان نہ ہوں، بلکہ ان پر اعتماد کرتے ہوئے ان کی لغزشوں کی انتہائی اچھے طریقے سے نشاندہی کریں اور انہیں ایک عام انسان سمجھتے ہوئے ان کی چھوٹی چھوٹی کوتاہیوں سے درگزر کا رویہ اپنائیں، تاکہ جس عظیم مقصد کے لیے انہوں نے باہم مل کر جدوجہد کرنے کا عزم کیا ہے اس کو حاصل کر سکیں اور بعض

شخصی انا پرستیاں ان کے راستے کی دیوار نہ بن سکیں۔ اس کے ساتھ انہیں اپنا عظیم مقصد بھی دہراتے رہنا چاہیے تاکہ بعض ہلکی نوعیت کی غلطیاں ان کے مقصد عظیم کو تباہ نہ کر دیں۔

② اسلامی تحریک کی کامیابی کے لیے جہاں بہت سی دوسری چیزوں کی ضرورت ہے وہاں یہ بات بھی انتہائی اہم ہے کہ کارکنانِ حرکاتِ اسلامیہ اعلیٰ کردار اور اخلاقیات کے مالک ہوں، کیونکہ کوئی بھی قوم تنزلی اور بربادی کا شکار اُس وقت ہوتی ہے جب وہ اخلاقی زبوں حالی کا شکار ہو جائے، اور رفقاء کو صرف اسی پر ہی خوش نہیں ہونا چاہیے کہ ان کی تحریک کا مقصد اعلیٰ ہے بلکہ بنیادی اسلامی اقدار کا حامل ہونا بھی بہت ضروری ہے۔

③ بڑے بڑے اجتماعی نصب العین لے کر اٹھنے والی تحریکوں کے لیے ضروری ہے کہ ان کے ذمہ داران اور کارکنان کے ظرف بھی بہت کھلے ہوں، اور خصوصاً اسلامی تحریکوں کے لیے تو یہ بات ریڑھ کی ہڈی کی حیثیت رکھتی ہے کہ ان کا آپس کا ماحول انتہائی ہمدردانہ اور محبت و ایثار کے پاکیزہ جذبوں سے بھرپور ہو، ہر ایک دوسرے کے احساسات اور جذبات کی قدر کرنے والا ہو اور تمام رفقاء کی شخصی تکریم و تحريم دل میں رکھنے کے ساتھ ساتھ اس کا عقیدت مندانہ اظہار بھی ہو۔ ہر ایک رفیقِ جذبہ خدمت سے سرشار ہو اور آپس کے تعلقات اس قدر اعلیٰ بنیادوں پر استوار ہوں کہ کسی ایک ساتھی کو تکلیف میں دیکھ کر پوری تحریک تکلیف محسوس کرے۔ اور پھر دل اس قدر کھلے ہوں کہ اگر کوئی ساتھی اصلاح کے پیش نظر کسی بات پر تنقید کرے تو اسے خوش دلی سے قبول کیا جائے اور اس پر شکریہ ادا کیا جائے، نہ کہ جذبہ انتقام بھڑک اٹھے اور جب تک اس سے بدلہ نہ لے لیا جائے چین نہ آئے۔ یہاں ایک امر انتہائی قابل توجہ ہے کہ بعض رفقاء کو اللہ رب العزت نے بہترین اندازِ تکلم سے نہیں نوازا ہوتا، جس کی وجہ سے وہ صحیح طور پر اپنا مدعا نہیں بیان کر سکتے اور الفاظ کے چناؤ میں بعض دفعہ بے ادبی محسوس ہوتی ہے۔ ایسے افراد کو جھڑکنے اور ان کا مذاق اڑانے کے بجائے ان کے درد کی قدر کرتے ہوئے ان کا مدعا سمجھنے کی کوشش کرنی چاہیے اور ان کی اس کمی کو دور کرنے کے لیے ان کی مناسب رہنمائی کرنی چاہیے۔

سوالات، اعتراضات اور جائز تنقیدات کسی بھی تحریک کے کارکنوں کی فکری بیداری اور شعوری صحت مندی کی دلیل اور اسے اعلیٰ منازل تک پہنچانے کی کلید ہوتے ہیں، لہذا ان کا دائرہ کسی صورت بھی بند نہ ہو، بلکہ اعتراضات اور تنقیدات کا جائز اور مدلل حل پیش کیا جائے تاکہ رفقاء فکری و نظری ترقی کر سکیں، ورنہ ایک جامد تحریک ہمیشہ جامد ہی رہتی ہے، اس کے پھلنے پھولنے کے مواقع ختم ہو جاتے ہیں۔

④ انسان کی طبیعت میں ذمہ داری کا احساس نہ ہو تو وہ کسی تحریکی زندگی میں تو کیا گھر کی انفرادی زندگی میں بھی ایک غیر مؤثر فرد قرار پاتا ہے، اس کا شخصی وقار اور اس کے وعدوں پر اعتبار ختم ہو جاتا ہے، اس لیے کسی بھی کارکن میں احساس ذمہ داری کا موجود ہونا انتہائی اہم ہے۔ تحریکِ اسلامیہ میں عموماً رفقاءِ نظم کے خوگر ہوتے ہیں، لیکن بعض دفعہ کوئی کارکن دانستہ یا نادانستہ طور پر غیر ذمہ داری کا ثبوت دیتا ہے جس کی وجہ سے نظمِ جماعت میں خاصا خلل واقع ہوتا ہے۔ ایسے افراد کے لیے تحریکوں میں مواخذے کا ایک باقاعدہ نظام ہوتا ہے۔ اس بارے میں یہ خیال رکھنا انتہائی ضروری ہے کہ تحریک کی اعلیٰ قیادت اور عام رفقاء کے مابین مواخذے میں امتیازی سلوک نہ برتا جائے۔ یہ بات کسی بھی جماعت یا تحریک کے لیے زہرِ قاتل کی حیثیت رکھتی ہے اور یہ تحریکی ڈھانچے کو دیمک کی طرح چاٹ جاتی ہے، کیونکہ جب کسی ادنیٰ کارکن کی غلطی جماعتی نظم میں دراڑیں پیدا کر سکتی ہے تو قائدین کی غلطی سے یقیناً اتنا بڑا اشکاف پیدا ہوگا جس کا پھر کرنا بہت مشکل ہے۔ لہذا مواخذہ اور سرزنش کرتے وقت امتیازی سلوک قطعاً نہیں ہونا چاہیے۔ یہ بات یاد رہے کہ اُمم سابقہ کی تباہی کا سب سے بڑا سبب یہی تھا۔

⑤ کسی بھی شخصیت کی جہاں بہت بڑی خوبی اس کے کردار اور گفتار کی ہم آہنگی ہے وہاں اس کی بہت بڑی خرابی قول و عمل کا تضاد ہے اور یہ تضاد کسی بھی سطح پر ہو نقصان اور ضرر کا باعث ہے۔ حرکاتِ اسلامیہ کے کارکنان تو داعیانِ انقلاب ہوتے ہیں، اس لیے جب کسی داعی کی زندگی میں قول و فعل کا تضاد ہوگا تو جس طرح اس کی دعوت بے اثر ہوگی اسی طرح اس کی دعوت میں زور اور تيقن بھی نہیں ہوگا، کیونکہ دعوت دیتے وقت اس کا نفس اس کو اس پر ملامت کر رہا ہوگا۔

اس کا بہت بڑا نقصان یہ ہوتا ہے کہ ایسا شخص کسی بھی تحریک یا تنظیم میں مزید لوگوں کے داخلے میں بہت بڑی رکاوٹ ہوتا ہے، کیوں کہ عوام الناس کسی بھی تنظیم کے صرف خوش نما دستور یا بہترین منج کی وجہ سے اس میں شامل نہیں ہوتے بلکہ اس تحریک کے تربیت یافتہ افراد کے کردار و عمل کو دیکھ کر اس میں شمولیت اختیار کرتے ہیں۔ خود نبی کریم ﷺ نے اپنی دعوت پیش کرنے سے پہلے اپنا کردار پیش کیا ہے، جب اعلیٰ کردار کی گواہی مل گئی تب آپ نے دعوت پیش کی۔ لہذا قول و فعل کے تضاد سے بچنا ایک رفیق کی بنیادی ذمہ داری ہے۔

⑥ کوئی بھی تحریک یا اُس کے کارکن غلطیوں اور کوتاہیوں سے مبرا نہیں ہیں۔ انسان سے غلطی سرزد ہونا کوئی بہت بڑا عیب نہیں ہے، لیکن اس پر ضد اور اصرار بہت بڑا جرم ہے، لہذا اپنی

غلطیوں اور کوتاہیوں کا اعتراف کیجیے اور جماعتی نظم کی طرف سے طلب کیے جانے پر اپنے آپ کو مؤاخذے کے لیے پیش کر دیجیے۔ اپنی حد تک بھی اپنے آپ کو طفل تسلیاں دینے کے بجائے اپنی خطاؤں کا اعتراف کرتے ہوئے اپنے آپ کو ان کے قبول کرنے پر آمادہ کریں اور آئندہ ان کے ازالہ کی پورے خلوص اور لگن سے بھرپور کوشش کریں۔ یاد رکھیے! جو اقوام اپنی غلطیوں کا جائزہ لے کر ان کو تسلیم کرتے ہوئے ان کے ازالے کی کوشش کرتی ہیں وہی ترقی کی راہوں پر گامزن ہوتی ہیں اور جو اپنے جرائم کو حقائق کا لبادہ اوڑھانے کی کوششوں میں لگ جاتی ہیں وہ تنزیلی اور عدم استحکام کا شکار رہتی ہیں۔ لہذا اہمیت کیجیے اور اپنی کوتاہیوں کا برملا اعتراف کرتے ہوئے ان کو دور کرنے کی کوشش کیجیے۔ اسے اپنی انا اور جھوٹی عزت کا مسئلہ نہ بنائیے یہ آپ کی شخصیت اور تحریک دونوں کے لیے زہر ہلاہل ہے۔

④ اسلامی تحریکوں کی ساری اساس خدا پرستی اور رضائے الہی پر ہے۔ اگر ہمارے کسی بھی کام کے کرنے میں محبت الہی اور کسی کام سے باز رہنے میں خوف الہی کا جذبہ عاشقانہ کارفرما نہیں ہے تو ہمیں یہ سوچ لینا چاہیے کہ ہماری کوششوں اور محنتوں کا مرکز و محور اسلامی نہیں بلکہ شیطانی ہے اور ہمارے اندر طلب آخرت اور شوق دیدار الہی کی بجائے طلب دنیا اور تسکین لذات کا جذبہ کارفرما ہے۔ گویا وہی کام جو صرف اللہ کی خوشنودی اور اس کی رضا کے لیے تھا وہ شہرت اور خود نمائی کی خاطر انجام دیا جا رہا ہے۔ طرز عمل یہی رہے تو رفتہ رفتہ انسان راہ ہدایت سے اس قدر دور چلا جاتا ہے کہ واپسی ناممکن ہو جاتی ہے۔ اگر یہ مرض کسی تحریک میں زیادہ بڑی سطح پر نمودیر ہونا شروع ہو جائے تو وہ تحریک جو کسی وقت خالص اسلامی اور انقلابی تحریک تھی محض ایک عام سیاسی اور ذاتی مفادات کے حصول کی تحریک بن جاتی ہے۔ اس لیے کارکنان تحریک اسلامیہ کو چاہیے کہ محبت الہی کی جو شمع ان کے دلوں میں فروزاں تھی اس کی روشنی کو کسی قدر بھی کم نہ ہونے دیں اور اگر وہ ضیاء مدہم پڑ رہی ہے تو انہی عقائد و نظریات کی شعوری سطح پر دوبارہ تجدید کریں اور محبت الہی کے ان چراغوں کو دوبارہ اس طرح روشن کریں کہ ان کی کو کسی طرح بھی مدہم نہ ہونے پائے اور الفت الہی کے یہ جذبات تحریک کی کسی بھی نوعیت کی سرگرمیوں میں چاہے سیاسی ہوں، معاشی ہوں یا معاشرتی، سرد نہ ہونے پائیں۔

کارکنان کے دلوں میں جب محبت الہی اس قدر جاگزیں ہو جائے گی تو وہ کسی بھی تحریکی مسئلہ میں خواہ وہ ان پر گراں بار ہی کیوں نہ ہو، انحراف اور اختلاف کی شکل نہیں اختیار کریں گے بلکہ رضائے الہی کی خاطر اسے برداشت کر کے اس کے مطابق عمل کی کوشش کریں گے۔ اس

لیے تحریک کے ذمہ داران کو چاہیے کہ اپنے اور رفقاء کے دلوں سے عشق الہی کی تمازت کو کبھی ٹھنڈا نہ ہونے دیں۔

⑧ یہ ایک مسلمہ امر ہے کہ اسلامی تحریکیں اگر کوئی مقام حاصل کرتی ہیں تو وہ صرف کسی ایک فرد کی محنت اور جدوجہد کا نتیجہ نہیں ہوتا، بلکہ اس میں ہزاروں کارکنوں کی محنتیں، قربانیاں، خلوص اور دعائیں شامل ہوتی ہیں۔ یہ تمام تر قربانیاں اور کاوشیں کسی اعلیٰ مقصد کے حصول کی خاطر ہوتی ہیں، اور یہ ضروری نہیں ہے کہ قربانیاں دینے کے بعد وہ فوراً رنگ لائیں، اگرچہ ان کو جلد یا بدیر رنگ لانا ہی ہوتا ہے۔ وہ تحریک جس تسلسل کے ساتھ چل رہی ہوتی ہے وہ تسلسل، ولولہ اور جوش کارکنانِ تحریک کی ماضی کی محنتوں کا نتیجہ ہوتا ہے۔ چنانچہ ہمیں اس کو اپنے پاس اللہ کی امانت سمجھنا چاہیے اور ہمارے نظریات، افکار اور اعمال کی وجہ سے اس میں مزید ترقی ہونی چاہیے، نہ یہ کہ اس کی بنیادی ساکھ جو ہمیں بطور امانت ملی ہے تباہ و برباد ہو جائے اور ہم اس کو آئندہ نسلوں تک صحیح حالت میں منتقل کرنے میں ناکام رہیں۔ رفقاء تحریک اسلامیہ کو یہ بات ہمیشہ پیش نظر رکھنی چاہیے کہ نہ جانے اس میں کتنے لوگوں کا خون، کتنی مقدس ہستیوں کا پسینہ اور کتنے اعلیٰ دماغوں کے نظریات اور افکار شامل ہیں! اس لیے ہر ایسی تخریبی کارروائی کا جس سے تحریک کا بنیادی ڈھانچہ ٹوٹ پھوٹ کا شکار ہو جائے، سختی سے نوٹس لیا جائے اور اس کے فوری ازالے کی پوری تندہی سے کوشش کی جائے، تاکہ ہم صحیح طور پر انتقالِ امانت کے اس عمل سے عہدہ برآ ہو سکیں۔ ورنہ ہم گزشتہ اور آئندہ نسلوں کے مجرم ہوں گے اور ہمیں اس عظیم ملی جرم کی کڑی سزا بھگتنی پڑے گی۔

⑨ اسلام میں ذمہ داریوں کی تفویض کا تصور یہ ہے کہ کسی فرد کے پاس کوئی بھی عہدہ یا ذمہ داری اسلامی معاشرے اور اسلامی نظام کی طرف سے اللہ کی ایک امانت ہے، اور امانت کا پورا پورا حق یہ ہے کہ اس ذمہ داری کو سو فیصد ادا کیا جائے۔ اگر کوئی شخص اس میں کوتاہی برتتا ہے تو وہ اللہ کے ہاں خائن اور مجرم قرار پاتا ہے۔ اسی لیے ہمارے اسلاف رضی اللہ عنہم انتظامی ذمہ داریوں سے وہ جس قسم کی بھی ہوں، اپنے آپ کو بچاتے تھے اور بعض دفعہ ان کو قبول نہ کرنے پر انہیں سزائیں بھی بھگتنی پڑی ہیں۔ اسی لیے سنت میں اس بات کا حکم ہے کہ جو فرد کسی ذمہ داری کا مطالبہ کرے گا وہ اُسے تفویض نہیں کی جائے گی۔ لہذا تحریک اسلامیہ میں بھی عہدوں کو امانت ہی سمجھا جانا چاہیے اور اس بارے میں محاسبہ الہی کا خوف ہر وقت دل میں رہنا چاہیے۔ عہدوں کی سیاست اور ان کے حصول کی تمنا کی شریعت میں کوئی گنجائش موجود نہیں ہے



اور نہ ہی اسلامی تحریکوں میں ہونی چاہیے۔ لہذا نہ صرف ایسی خواہشوں سے پرہیز کیا جائے بلکہ ایسے فتنوں سے بچنے کے لیے مسلسل توبہ و استغفار کرنی چاہیے۔

⑩ جس طرح میدان قتال میں پیٹھ دکھا کر بھاگنا انتہائی سخت گناہ ہے، بالکل اسی طرح تحریکی زندگی کے دوران جب کبھی عملی کشمکش کا وقت آئے تو اس وقت اپنے آپ کو دنیاوی نقصان سے بچانے کی غرض سے تحریک سے علیحدہ کر لینا یا کم از کم اس جدوجہد میں شمولیت اختیار نہ کرنا ہماری نظر میں اسی طرح کا گناہ ہے۔ آپ نے تحریک میں رہتے ہوئے اپنی شخصیت کی شعوری، فکری اور عملی سطح پر جو تعمیر کی ہے اس کا تقاضا ہے کہ مشکل وقت میں بھی اپنی بہترین صلاحیتوں کو اس کے لیے وقف کر دیں۔ یہ بات انتہائی غیر مناسب ہے کہ فوائد کے حصول تک تو تحریک میں بہت سرگرم رہے اور جب تحریک کو ضرورت پیش آئی تو راہ فرار اختیار کر گئے۔ اس کے علاوہ اس کا ایک بہت بڑا نقصان یہ بھی ہے کہ انسان تنظیمی وابستگی کی وجہ سے معاشرے کی جن گندگیوں، آلائشوں اور فتنوں سے محفوظ رہتا ہے تنظیم سے علیحدگی کی صورت میں ان میں پڑنے کا امکان بہت بڑھ جاتا ہے۔ ہم نے بہت سے ایسے افراد دیکھے ہیں کہ ان کی زندگی تحریکی وابستگی سے پہلے بہت مسرفانہ اور عیاشانہ تھی۔ تحریک میں شمولیت کے بعد وہ ان مشاغل سے تائب ہو گئے اور اپنے وسائل کو دینی جدوجہد کے لیے وقف کر دیا۔ پھر ایک وقت وہ بھی آیا کہ تحریک سے دوری کی وجہ سے انہوں نے وہی طور طریقے دوبارہ اپنالے۔ اسی طرح کی مثال ان خواتین کی ہے جو دینی تحریک سے وابستہ ہوئیں تو صوم و صلوة اور شرعی پردہ کی پابندی کرنے لگیں، لیکن جب جماعت سے علیحدگی اختیار کی تو نہ ان کی عبادات باقی رہیں اور نہ پردہ۔ چنانچہ تحریک اسلامیہ سے وابستہ ایسے حضرات جو کسی وجہ سے تحریک سے علیحدگی کے بارے میں غور کر رہے ہوں، ان کے لیے دعوتِ فکر ہے کہ کہیں ایسا نہ ہو کہ اپنی متاعِ دنیوی کو بچاتے بچاتے متاعِ ایمانی اور اخروی کو بھی نہ گنوا بیٹھیں۔ اللہ تعالیٰ سمجھنے کی توفیق نصیب فرمائے۔

آخر میں عرض ہے کہ اس پوری تحریر سے مقصود صرف اور صرف ایک دینی خیر خواہی ہے اس میں کسی کوشش نہ بنانا قطعاً پیش نظر نہیں۔ لہذا مفہوم کی ادائیگی میں اگر کہیں الفاظِ شائستگی کا دامن کھو بیٹھے ہوں تو ہم قارئین سے اور اللہ تعالیٰ سے عفو و درگزر کے متمنی ہیں۔ (والعفو عند کرام الناس مقبول)



# حضرت علی رضی اللہ عنہ کی سیرت و کردار

قرآن و حدیث اور تاریخ کے آئینے میں

پروفیسر محمد یونس جنجوعہ

نام علی کنیت ابوالحسن اور ابوتراب لقب حیدر۔ والد کا نام ابوطالب اور والدہ کا نام فاطمہ تھا۔ آپ رسول اللہ ﷺ کے حقیقی چچا زاد بھائی تھے۔ رسول اللہ ﷺ اپنے والد کی وفات کے بعد پیدا ہوئے تھے۔ چنانچہ آپ کے اولین کفیل آپ کے دادا عبدالمطلب تھے۔ جب ان کی وفات ہو گئی تو وہ وصیت کر گئے کہ محمد ﷺ کی کفالت ابوطالب کریں۔ ابوطالب قبیلہ کے سردار تھے مگر وہ صاحب ثروت نہ تھے۔ تاہم رسول اللہ ﷺ کو اپنے فرزند سے بھی زیادہ عزیز رکھتے تھے۔ اسی طرح کی محبت آپ کی چچی کو بھی آپ کے ساتھ تھی۔

چالیس سال کی عمر میں جب رسول اللہ ﷺ کو نبوت سے سرفراز کیا گیا اس وقت حضرت علی رضی اللہ عنہ کے گھر کے فرد اور آپ کے زیر کفالت تھے۔ آپ نے اپنے گھر میں نبوت کا اظہار کیا تو حضرت علی رضی اللہ عنہ جو اس وقت صرف دس سال کے تھے حلقہ بگوش اسلام ہو گئے۔ اس سے پہلے حضرت خدیجہ الکبریٰ رضی اللہ عنہا اسلام لایچکی تھیں۔ ابتدا میں حضرت علی رضی اللہ عنہ بھی رسول اللہ ﷺ کے ساتھ چھپ چھپ کر اللہ کی عبادت کرتے تھے۔ جب ابوطالب کو علم ہوا تو انہوں نے رسول اللہ ﷺ سے حقیقت حال دریافت کی۔ آپ نے بتایا کہ بچا جان مجھے اللہ نے رسول بنا کر بھیجا ہے اور میں آپ کو بھی قبول اسلام کی دعوت دیتا ہوں۔ اس پر ابوطالب نے کہا کہ میں اپنے آباء و اجداد کا مذہب نہیں چھوڑ سکتا لیکن بخدا جب تک میں زندہ رہوں گا تم کو کوئی گزند نہیں پہنچے گی۔ تاریخ شاہد ہے کہ انہوں نے یہ عہد آخری حد تک پورا کیا۔ جب رسول اللہ ﷺ پر مکہ والوں نے عرصہ حیات تنگ کر دیا اور ان کا معاشرتی مقاطعہ کر کے انہیں شعب ابی طالب میں محصور کر دیا تو چچا ابوطالب نے بھتیجے کو تنہا نہ چھوڑا بلکہ اپنے قبیلہ والوں کے ساتھ تین سال تک شعب ابی طالب میں بھوک پیاس برداشت کی۔

رسول اللہ ﷺ قریش اور قبائل عرب کو اسلام کی دعوت دیتے رہے۔ ادھر قریش کی دشمنی اور مخالفت بھی زور پکڑتی گئی۔ جب قریش نے بدسلوکی کی انتہا کر دی اور حق کی مخالفت اور رسول اللہ ﷺ کو ایذا میں پہنچانے میں حد سے گزر گئے تو رسول اللہ ﷺ طائف کی طرف چلے گئے تاکہ اہل طائف کو اسلام کی دعوت دیں، مگر وہاں بھی آپ کی بات نہ سنی گئی، بلکہ وہاں سے آپ ﷺ لہولہان ہو کر مکہ واپس آئے۔ یہاں قریش نے دارالندوہ میں رسول اللہ ﷺ کے قتل کا منصوبہ بنایا۔ اللہ تعالیٰ نے رسول اللہ ﷺ کو خبردار کر دیا اور ہجرت کرنے کا حکم دیا۔ آپ ﷺ نے ہجرت کے لیے رخت سفر باندھا۔ جس بستر پر رات کو قاتلانہ حملہ ہونے والا تھا اس بستر پر حضرت علی رضی اللہ عنہ کو لٹایا اور خود حضرت ابو بکر رضی اللہ عنہ کو ساتھ لے کر مدینہ کی طرف چل پڑے۔

خطرے کی رات رسول اللہ ﷺ کے بستر پر لیٹ کر گہری نیند سونا حضرت علیؓ کا جرات، شجاعت اور وفاداری کا عظیم المثال واقعہ ہے۔ جب صبح تک رسول اللہ ﷺ گھر سے باہر تشریف نہ لائے تو انہوں نے جھانک کر دیکھا تو بستر پر علی تھے۔ چنانچہ وہ بے نیل مرام واپس ہو کر رسول اللہ ﷺ کے تعاقب میں نکلے، مگر آپؐ تک نہ پہنچ سکے۔ آپ ﷺ بخیریت مدینہ پہنچ گئے۔ رسول اللہ ﷺ کے پاس کفار کی امانتیں تھیں۔ حضرت علیؓ وہ امانتیں مالکوں کے سپرد کر کے چند دن کے بعد عازم مدینہ ہوئے۔ مدینہ پہنچ کر رسول اللہ ﷺ نے بے سرو سامان مہاجرین اور مدینہ کے رہائشیوں کے درمیان رشتہٴ مواصلات قائم فرمایا تو رسول اللہ ﷺ نے حضرت علی رضی اللہ عنہ کو کسی انصاری کا بھائی بنانے کے بجائے اپنا بھائی قرار دیا۔

ہجرت کے دوسرے سال رسول اللہ ﷺ نے حضرت فاطمہ رضی اللہ عنہا کا نکاح حضرت علی رضی اللہ عنہ سے کر دیا۔ دونوں پر پانی چھڑکا اور دعائیں دیں۔ اس عظیم جوڑے کی شادی انتہائی سادگی کے ساتھ انجام پائی۔ رخصتی کے وقت نہ کوئی دھوم دھام تھی نہ کسی رسم و رواج کی پابندی۔ رسول اللہ ﷺ نے ایک دبیز چادر میں اپنی لخت جگر کو گھر سے رخصت کیا۔ یہ وہ حالات تھے جب خود رسول اللہ ﷺ کے گھر میں فاقہ کشی تھی اور حضرت علی رضی اللہ عنہ کے پاس بھی غربت اور ناداری کے سوا کچھ نہ تھا۔ (مسند امام احمد بن حنبل)

گھر کے کام کاج خصوصاً چکی پیستے پیستے حضرت فاطمہ رضی اللہ عنہا پریشان ہو گئی تھیں۔ اُن کو اطلاع ملی کہ رسول اللہ ﷺ کے پاس کچھ لونڈی غلام آئے ہیں، چنانچہ حضرت فاطمہ نے ایک خادم کا تقاضا کیا۔ اس پر رسول اللہ ﷺ نے فرمایا: کیا میں تم کو تمہارے مانگے کی چیز سے بڑھ

کر نہ دوں؟ اور وہ یہ کہ جب بستر پر جانے لگو تو تینتیس بار سبحان اللہ تینتیس بار الحمد للہ اور چونتیس بار اللہ اکبر پڑھ لیا کرو۔ (بخاری، کتاب الجہاد)

ایک دفعہ بیٹی کے گھر آئے، پوچھا علی کہاں ہیں؟ کہنے لگیں مسجد میں گئے ہیں۔ آپ نے باہر نکل کر مسجد میں دیکھا تو وہاں انہیں اس حال میں لیٹے ہوئے پایا کہ پشت پر مٹی لگی ہوئی تھی۔ آپ ﷺ نے اپنے دست مبارک سے مٹی صاف کی اور دو مرتبہ فرمایا: ((اجلس یا اباتراب!)) ”ابو تراب! اٹھ کے بیٹھو“۔ (صحیح بخاری)

۲ھ میں جنگ بدر ہوئی۔ انفرادی مقابلوں میں حضرت علی رضی اللہ عنہ کے سامنے ولید بن عتبہ آیا۔ حضرت علی رضی اللہ عنہ نے پہلے ہی وار میں اسے جہنم واصل کیا۔ (سیرت ابن ہشام)

غزوہ بدر کے موقع پر رسول اللہ ﷺ نے اپنی تلوار ذوالفقار حضرت علی رضی اللہ عنہ کے ہاتھ میں دے دی اور پھر زندگی بھر واپس نہ لی۔ (السیرۃ النبویہ از ابوالحسن علی ندوی)

جنگ بدر میں رسول اللہ ﷺ کا علم حضرت علی رضی اللہ عنہ کے پاس ہی تھا۔ (الطبقات الکبریٰ)

ہجرت کے تیسرے سال شوال ۳ھ میں غزوہ اُحد پیش آیا جس میں تیر اندازوں کے درہ چھوڑنے کی وجہ سے مسلمانوں کے لشکر میں بھگدڑ مچ گئی۔ رسول اللہ ﷺ کو زخم آیا۔ حضرت علی رضی اللہ عنہ نے ڈھال میں پانی لے کر آپ کے زخم کو دھویا۔ اس جنگ میں علی رضی اللہ عنہ میمنہ سنبھالے ہوئے تھے۔ مصعب بن عمیر رضی اللہ عنہ کی شہادت کے بعد علم آپ نے اپنے ہاتھ میں لیا۔ آپ نے اس جنگ میں خوب دادِ شجاعت دی اور کئی مشرکوں کو قتل کیا۔ (البدایہ والنہایہ)

شوال ۵ھ میں غزوہ احزاب پیش آیا۔ دشمن نے دو روز دیک سے دس ہزار کے لشکر کے ساتھ مدینہ پر حملہ کیا۔ رسول اللہ ﷺ نے دفاعی حکمت عملی کے طور پر مدینہ میں داخلے کے راستے کو خندق کھود کر محفوظ کر لیا۔ ایک تنگ جگہ سے کچھ دشمن خندق عبور کر کے مدینہ میں داخل ہو گئے جن میں عمرو بن عبدود بھی تھا جو اکیلا ہزار شہسواروں کے برابر سمجھا جاتا تھا۔ اُس نے مد مقابل کے لیے لکارا تو حضرت علی رضی اللہ عنہ مقابلہ پر آئے۔ عمرو بن عبدود اتنا متکبر تھا کہ اپنے گھوڑے سے اتر کر اُن کے مقابلہ میں آ گیا۔ دو بدوڑائی ہوئی۔ دفعتاً حضرت علی رضی اللہ عنہ کی تلوار کے وار نے اس کا کاہتمام کر دیا اور مغرور عمرو بن عبدود زمین پر ڈھیر ہو گیا۔ \*

۶ھ میں بیعت رضوان ہوئی اور صلح نامہ حدیبیہ تحریر ہوا۔ حضور ﷺ لکھوار ہے تھے اور حضرت علی لکھ رہے تھے۔ جب فریق معاہدہ کے طور پر ”محمد رسول اللہ“ (ﷺ) لکھا گیا تو

کفار کے نمائندہ سہیل نے کہا کہ ”محمد بن عبداللہ“ لکھا جائے۔ رسول اللہ ﷺ نے حضرت علی کو حکم دیا کہ پہلا لکھا ہوا مٹا دیں۔ حضرت علی رضی اللہ عنہ نے کہا کہ بخدا میں تو اس کو نہیں مٹا سکتا۔ رسول اللہ ﷺ نے فرمایا مجھے بتاؤ ”رسول اللہ“ کہاں لکھا ہے، میں خود مٹائے دیتا ہوں۔ (صحیح مسلم) ۷ میں غزوہ خیبر ہوا۔ خیبر مدینہ سے ستر میل دور ایک یہودی کالونی تھی، جو مضبوط قلعوں پر مشتمل تھی۔ وہ مسلمانوں کے خلاف سازشوں کا گڑھ تھا۔ ادھر سے ہر وقت خطرہ رہتا تھا۔ رسول اللہ ﷺ چودہ سو صحابہ کو ساتھ لے کر خیبر کی طرف روانہ ہوئے۔ جب محاصرے نے طول پکڑا اور القموص کے مضبوط قلعے کی تسخیر باقی رہ گئی تو آپ نے فرمایا کل جھنڈا اسی کے سپرد ہوگا جس کے ہاتھ سے خیبر فتح ہوگا۔ سب انتظار میں تھے کہ یہ اعزاز کس کے حصے میں آتا ہے۔ حضور ﷺ نے حضرت علی رضی اللہ عنہ کو بلایا۔ ان کی آنکھیں دکھتی تھیں۔ آپ نے ان کی آنکھوں میں لعاب دہن لگایا، دُعا کی اور جھنڈا ان کے ہاتھ میں تھا دیا۔ حضرت علی رضی اللہ عنہ قلعہ میں داخل ہوئے، مشہور جنگجو مرحب مقابلے پر آیا۔ دونوں نے ایک دوسرے پر وار کیے، حضرت علی رضی اللہ عنہ کا وار کا میاب رہا۔ مرحب کا خود اور سردنوں کٹ گئے۔ اس پر خیبر فتح ہو گیا۔

۸ھ میں رسول اللہ ﷺ نے مکہ پر حملہ کرنے کا ارادہ کیا اور راز کو خفیہ رکھا۔ حاطب بن ابی بلتعہؓ مہاجر نے قریش مکہ کو خط کے ذریعے حملے کی اطلاع دینا چاہی مگر اللہ تعالیٰ نے اپنے رسول کو آگاہ کر دیا کہ ایک عورت یہ خط لے کر مکہ جا رہی ہے۔ چنانچہ آپ ﷺ نے حضرت علی اور حضرت زبیر رضی اللہ عنہما کو گھوڑوں پر دوڑایا کہ اس عورت سے خط برآمد کر کے لے آؤ۔ ان دونوں حضرات نے خانہ کے مقام پر اس عورت کو جالیا۔ پہلے تو اُس نے انکار کیا، بعد ازاں جب یہ حضرات سختی سے پیش آئے تو اپنے سر کے بالوں سے نکال کر خط ان کے حوالے کر دیا۔ جب وہ خط رسول اللہ ﷺ کے پاس پہنچا تو آپ نے حاطب سے پرسش کی۔ حاطب نے غلطی تسلیم کر لی۔ آپ نے ان کا عذر قبول کر لیا۔ حضرت عمر رضی اللہ عنہ کہنے لگے حضور! مجھے اجازت دیں تو میں اس منافق کی گردن اڑا دوں۔ آپ ﷺ نے فرمایا: حاطب بدری صحابی ہے، کیا تمہیں معلوم نہیں کہ اللہ تعالیٰ نے بدریوں کے تمام گناہ معاف کر دیے ہیں؟ (صحیح بخاری)

۸ھ میں طے شدہ پروگرام کے مطابق رسول اللہ ﷺ دس ہزار صحابہ کے ساتھ مدینہ سے چلے اور مکہ میں فاتحانہ داخل ہوئے، جہاں سے آٹھ سال پہلے نکالے گئے تھے۔ مسلمانوں کا جوش و خروش اور خوشی دیدنی تھی۔ رسول اللہ ﷺ نے حرم کے اندر نصب کیے ہوئے بت

توڑنے شروع کیے۔ آپ ﷺ ﴿جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا﴾ پڑھتے جاتے تھے۔ پھر کعبہ کے اندر سے ابراہیم اور اسماعیل علیہ السلام کی مورتیوں کو الگ کیا۔ ایک پیتل کا بت رہ گیا جو کافی اونچا تھا۔ رسول اللہ ﷺ نے حضرت علی رضی اللہ عنہ کو کندھوں پر اٹھا کر بلند کیا جنہوں نے حسب ارشاد نبویؐ اس بت کو پاش پاش کر دیا۔ (بخاری)

۹ھ میں جب نبی اکرم ﷺ تبوک کی طرف روانہ ہوئے تو حضرت علی رضی اللہ عنہ کو اپنا جانشین بنا کر مدینہ میں چھوڑا۔ حضرت علی رضی اللہ عنہ کہنے لگے: یا رسول اللہ! آپ مجھے بچوں اور عورتوں کے ساتھ چھوڑ کر جا رہے ہیں؟ اس پر آپ نے فرمایا: اے علی! کیا تم اس بات پر راضی نہیں ہو کہ میرے ساتھ تمہاری حیثیت وہی ہو جو ہارون کی موسیٰ کے ساتھ تھی۔ ہاں یہ ضرور ہے کہ میرے بعد کوئی نبی نہ ہوگا۔ (صحیح بخاری)

۹ھ کے حج میں نبی اکرم ﷺ نے حضرت ابو بکر صدیق رضی اللہ عنہ کو امیر حج بنا کر مکہ روانہ کیا۔ بعد ازاں سورہ براءت کی ابتدائی آیات نازل ہوئیں تو آپ نے حضرت علی رضی اللہ عنہ کو پیچھے بھیجا کہ قربانی کے دن لوگوں کو منیٰ کے اندر یہ آیات سنا دیں اور انہیں آگاہ کر دیں کہ کوئی کافر جنت میں نہ جاسکے گا، نیز اس سال کے بعد کوئی مشرک نہ حج کر سکے گا اور نہ برہنہ طواف کر سکے گا..... ۱۱ھ میں نبی مکرم ﷺ نے اپنی وفات سے تین ماہ قبل حجۃ الوداع ادا کیا۔ اس میں آپ نے ۶۳ اونٹ اپنے ہاتھ سے ذبح کیے اور ۳ اونٹ حضرت علی رضی اللہ عنہ کو ذبح کرنے کو کہا۔ چنانچہ انہوں نے ایسا ہی کیا اور سو کا عدد پورا کیا۔

حجۃ الوداع کے موقع پر ایام تشریق منیٰ میں گزار کر آپ نے طواف ووداع کیا اور پھر مدینہ منورہ روانہ ہو گئے۔ راستے میں غدیر خم کے مقام پر ایک خطبہ دیا جس میں حضرت علی رضی اللہ عنہ کی خصوصیت اور شان کا ذکر ان الفاظ میں کیا: ”اے اللہ! میں جس کا دوست ہوں تو یہ علی بھی اس کے دوست ہیں۔ اے اللہ! جو علی سے دوستی رکھے تو اس سے دوستی فرما اور جو اس سے دشمنی رکھے تو اس کے ساتھ دشمنی کا معاملہ فرما“۔ اس موقع پر حضرت عمر رضی اللہ عنہ نے حضرت علی رضی اللہ عنہ کو مبارک باد دی۔ (احمد)

حضرت علی رضی اللہ عنہ کی نسبت یہ الفاظ کہنے کا سبب یہ تھا کہ بعض لوگوں نے ان کی بے جا شکایت کی تھی اور آپ نے اس کے جواب کے طور پر حضرت علی رضی اللہ عنہ کی فضیلت بیان فرمائی۔ حجۃ الوداع کے بعد رسول اللہ ﷺ مدینہ تشریف لے آئے۔ ابتدائے ربیع الاول میں

بیمار ہوئے۔ حضرت علیؑ پوری تندرہی کے ساتھ آپؐ کی خدمت اور تیمارداری میں لگ گئے۔ اس دوران جب آپؐ مسجد میں نہ جاسکتے تھے تو حضرت ابو بکرؓ کو مقرر کیا کہ وہ لوگوں کو نماز پڑھائیں۔ چنانچہ حضرت ابو بکرؓ نے آپؐ کی زندگی میں مسجد نبویؐ میں سترہ نمازوں کی امامت کرائی۔ مختصر عیال کے بعد ۱۲ رجب الاول پیر کے دن آپؐ دنیائے فانی سے دارالبقا کی طرف مراجعت فرما گئے۔ حضرت علیؑ کے ہاتھوں آپؐ کی تجہیز و تکفین ہوئی۔

سقیفہ بنی ساعدہ میں خلیفہ اول کے طور پر لوگوں نے حضرت ابو بکرؓ کے ہاتھ پر بیعت کر لی۔ چونکہ خلیفہ کے چناؤ کی مجلس میں حضرت علیؑ موجود نہ تھے اس لیے ان کو ابو بکرؓ سے شکوہ رہا۔ دوسرے حضرت فاطمہؓ کی سوگوار زندگی نے ان کو خانہ نشین بنا دیا تھا۔ چھ ماہ بعد جب حضرت فاطمہؓ کا انتقال ہو گیا تو آپؐ نے حضرت ابو بکرؓ کی بیعت کر لی اور خلافت صدیقی کے دوران پورے طور پر حضرت ابو بکرؓ کے مشیر خاص رہے۔

رسول اللہﷺ کی کچھ ازواج نے میراث طلب کرنے کا ارادہ کیا تو حضرت عائشہؓ نے کہا: رسول اللہﷺ کا فرمان ہے کہ ہم وارث نہیں بناتے، ہم نے جو چھوڑا ہے وہ صدقہ ہے۔ حضرت فاطمہؓ نے خیبر کے خمس میں سے جو کچھ بچا تھا اُس کا اور فدک اور مدینہ کی غنیمت کا ابو بکر صدیقؓ سے مطالبہ کیا مگر انہوں نے بھی رسول اللہﷺ کا فرمان سنا دیا کہ ”ہم (انبیاء کرام علیہم السلام) وارث نہیں بناتے، ہم نے جو چھوڑا ہے وہ صدقہ ہے، اور کہا کہ آل محمدؐ اس مال سے اپنی ضروریات پوری کریں گے، میں آپؐ کے صدقہ کیے ہوئے مال میں کوئی تصرف نہیں کر سکتا۔ (صحیح بخاری)

اندریں حالات حضرت فاطمہؓ کو ابو بکر صدیقؓ سے تاحیات شکوہ رہا اور یہ چھ ماہ کا عرصہ تھا۔ جب حضرت فاطمہؓ کی رحلت کا وقت آیا تو حضرت ابو بکر صدیقؓ ان کی عیادت کے لیے گئے۔ بنت الرسول سے معذرت کی اور وہ ان سے خوش ہو گئیں۔ جب حضرت فاطمہؓ کی وفات ہو گئی تو نماز جنازہ حضرت ابو بکر صدیقؓ نے پڑھائی۔ (طبقات ابن سعد)

جب تک حضرت فاطمہؓ زندہ رہیں حضرت علیؑ نے کوئی اور نکاح نہیں کیا۔ البدایہ والنہایہ میں ہے کہ حضرت علیؑ نے ابو بکر صدیقؓ سے شروع ہی میں بیعت کر لی تھی اور ان کے پیچھے نمازیں پڑھتے رہے۔ البتہ حضرت فاطمہؓ کی وفات تک کوئی سرگرمی نہیں دکھائی۔ چھ ماہ بعد پھر بیعت کی جو پہلی بیعت کی توثیق تھی۔

تاریخ شاہد ہے کہ حضرت علیؑ نے خلافت صدیقی کے دوران حضرت ابو بکرؓ کے ساتھ بھرپور تعاون کیا۔ اور تو اور حضرت علیؑ نے اپنے ایک بیٹے کا نام ابو بکر رکھا۔ نیز حضرت ابو بکرؓ کے ایک بیٹے محمد نامی کو گود لیا، جو تاریخ میں محمد بن حنفیہ کے نام سے مشہور ہے۔ بعد ازاں اسے ایک علاقے کی گورنری کے اہل بھی سمجھا۔ (الہدایہ والتہایہ)

حضرت ابو بکر صدیقؓ کی وفات کے بعد حضرت عمرؓ خلیفہ ہوئے۔ حضرت علیؑ نے خلافت فاروقی کو دل و جان سے قبول کیا اور حضرت عمرؓ کے مشیر خاص اور معاون رہے۔ دونوں اس قدر شیر و شکر تھے کہ حضرت علیؑ نے اپنی بیٹی اُم کلثومؓ حضرت عمرؓ کی زوجیت میں دے دی۔ (مجالس المؤمنین از قاضی نور اللہ اشوستری)

جب حضرت عمرؓ بیت المقدس کے سفر پر گئے تو اپنی جگہ حضرت علیؑ کو قائم مقام خلیفہ بنا کر گئے۔ (تاریخ ابن خلدون)

نہاوند کا معرکہ پیش آیا تو حضرت عمرؓ نے حضرت علیؑ کی رائے کو دوسروں کی رائے پر ترجیح دی اور ان کی تجویز پر عمل کیا۔ حضرت علیؑ حضرت عمر فاروقؓ کے بارے میں انتہائی اچھی رائے رکھتے تھے۔ یہاں تک کہ انہوں نے اپنے ایک بیٹے کا نام عمر رکھا۔ یہ عام سی بات ہے کہ لوگ اپنے بچوں کے نام اچھے آدمیوں کے ناموں پر ہی رکھتے ہیں۔ جس شخص سے نفرت ہو اس کے نام پر تو کوئی بھی اپنے بیٹے کا نام نہیں رکھتا۔ حضرت عمرؓ کی وفات ہوئی۔ جسد مبارک چادر سے ڈھکا ہوا تھا۔ حضرت علیؑ آئے، چہرے سے کپڑا ہٹایا اور کہا اے ابو حفص اللہ کی رحمتیں ہوں آپ پر۔ واللہ! رسول اللہ ﷺ کے بعد کوئی ایسا نہیں ہے جس کے نامہ اعمال کے ساتھ میں اللہ کے سامنے جانا پسند کروں۔ (احمد)

حضرت عمرؓ کے بعد حضرت عثمانؓ خلیفہ بنے۔ حضرت علیؑ ان کے بھی مشیر و معاون رہے۔ جب حضرت عثمانؓ کے خلاف بلوہ ہوا تو حضرت علیؑ نے حضرت عثمانؓ کی بھرپور حمایت کی۔ باغیوں نے امیر المؤمنین عثمانؓ غنیؓ کے گھر کی ناکہ بندی کر لی تو حضرت حسن اور حسینؓ باغیوں کو روک رہے تھے، مگر حضرت عثمانؓ غنیؓ ان کو قسم دے کر کہہ رہے تھے کہ کوئی کارروائی نہ کریں اور اپنے گھر چلے جائیں۔ حضرت علیؑ نے بھی مدافعت اور مقابلے کی اجازت طلب کی مگر حضرت عثمانؓ نے اجازت نہ دی۔ باغی مکان کے پیچھے سے دیوار پھاند کر اندر داخل ہوئے اور حضرت عثمانؓ کو شہید کر دیا۔ حضرت



عثمان رضی اللہ عنہ کے بعد لوگوں کے شدید اصرار پر حضرت علی رضی اللہ عنہ نے خلافت کی ذمہ داری قبول کی۔ عثمانی خلافت کا نصف آخرشورش اور بغاوت میں گزرا اور حضرت علی رضی اللہ عنہ کو خلافت ملی ہی اُس وقت جب حالات اچھے نہیں تھے۔ اس لیے خلافت کا بار سنبھالتے ہی آپ کو شدید مشکلات کا سامنا کرنا پڑا، حتیٰ کہ اسلامی سلطنت کی توسیع کا کام تو بالکل رک گیا۔ مسلمان آپس میں دست و گریبان ہو گئے۔ خونریز لڑائیوں میں ہزاروں اہل اسلام جاں بحق ہوئے۔ حضرت علی رضی اللہ عنہ کے سامنے سب سے پہلا مطالبہ یہ رکھا گیا کہ وہ قاتلین عثمان سے بدلہ لیں، مگر حضرت علی رضی اللہ عنہ کا موقف تھا کہ قصاص کا اجراء بغیر کسی دعویٰ اور بغیر کسی دلیل اور حجت کے صحیح نہیں۔ (الاصابہ)

حضرت طلحہ اور زبیر رضی اللہ عنہما قصاص عثمان کے مطالبہ کرنے والوں میں پیش پیش تھے۔ وہ دونوں مکہ گئے اور امّ المؤمنین حضرت عائشہ صدیقہ رضی اللہ عنہا جو حج کے لیے آئی ہوئی تھیں، اُن سے ملے اور ان کو ساتھ لے کر بصرہ آئے اور حضرت عثمان کے قصاص کا مطالبہ کرنے لگے۔ حضرت علی رضی اللہ عنہ، عائشہ، طلحہ اور زبیر رضی اللہ عنہم کے درمیان مذاکرات ہوئے، حضرت علی نے اُن کو مطمئن کر دیا۔ لیکن یہ بات تخریب کار سبائیوں کو پسند نہ آئی۔ مفسدین نے رات کے وقت موقع پا کر حضرت عائشہ رضی اللہ عنہا کے لشکر پر یکایک حملہ کر دیا۔ ہنگامہ کارزار اس قدر گرم ہوا کہ طرفین کے ہزاروں آدمی مارے گئے۔ نتیجہ حضرت علی کے حق میں نکلا۔ جب حضرت علی رضی اللہ عنہ کو اور ادھر حضرت عائشہ رضی اللہ عنہا کو اصل حقیقت کا علم ہوا تو زار و قطار روئے مگر اب تیرکمان سے نکل چکا تھا۔ اس جنگ کو جنگِ جمل کہتے ہیں، کیونکہ حضرت عائشہ رضی اللہ عنہا اونٹ پر سوار ہو کر میدان میں آئی تھیں۔ یہ جنگ بصرہ کے مقام پر ۳۶ھ میں ہوئی۔ طلحہ اور زبیر رضی اللہ عنہما بھی مقتول ہوئے۔ حضرت عائشہ زندگی بھر اس واقعہ کو یاد کر کے روتی اور پچھتاتی تھیں اور کہتی تھیں کہ کاش میں یوم الجمل سے پہلے مر گئی ہوتی۔ (البدایہ والنہایہ)

حضرت معاویہ رضی اللہ عنہ شام کے حاکم تھے۔ انہوں نے حضرت علی سے حضرت عثمان کے قصاص کا مطالبہ کر دیا اور حضرت علی کی طرف سے اپنی معزولی کے حکم کو تسلیم نہ کیا بلکہ اپنے بہت سے حامی پیدا کر لیے۔ اس پر حضرت علی رضی اللہ عنہ نے اہل شام سے جنگ کا ارادہ کر لیا اور کوفہ سے شام کی طرف چل پڑے۔ حضرت معاویہ رضی اللہ عنہ بھی اپنے حامیوں کو لے کر فرات کی طرف روانہ ہوئے۔ صفین کے مقام پر دونوں لشکر آمنے سامنے آ گئے۔ مصالحت نہ ہو سکی اور بڑی جنگ چھڑ گئی۔ جنگ کئی دن تک جاری رہی۔ شامی شکست کھا رہے تھے کہ انہوں نے نیزوں پر

قرآن اٹھایا اور جنگ بند ہوگئی اور مذاکرات شروع ہو گئے۔ حضرت علیؑ نے تحکیم منظور کر لی، مگر ان کے اکثر ساتھیوں نے معاملے کو دوسرا رنگ دے کر ”لا حکم الا للہ“ کی صدا بلند کی۔ یہ لوگ ایک بڑی جماعت تھے۔ بعد میں یہ خوارج مشہور ہوئے۔ ان لوگوں نے حضرت علیؑ کی بیعت توڑ دی۔ حضرت علیؑ نے ان خارجیوں کی تشبیہ کی خاطر نہروان کا قصد کیا۔ نہروان کے مقام پر خارجیوں سے جنگ ہوئی۔ سب خارجی ہلاک ہو گئے، صرف دس لوگ بچے۔ یہ لوگ روپوش ہو گئے اور سازشیں کرتے رہے۔ ان ہی کے ایک آدمی عبدالرحمن بن ملجم نے بعد ازاں حضرت علیؑ کو شہید کیا۔ (فتح الباری) حضرت علیؑ نے چار سال نو ماہ خلافت کی۔ آپؑ کی نماز جنازہ آپؑ کے بیٹے حضرت حسنؑ نے پڑھائی۔

حضرت علیؑ کو بچپن ہی سے رسول اللہ ﷺ کی صحبت نصیب ہوئی اور آپؑ شروع ہی سے نبوی تربیت میں رہے۔ رسول اللہ ﷺ نے اپنی بیٹی حضرت فاطمہؑ کا نکاح آپ کے ساتھ کر دیا۔ آپ ان چند صحابہ میں سے تھے جنہیں پڑھنا لکھنا آتا تھا۔ رسول اللہ ﷺ نے مختلف موقعوں پر آپ کی فضیلت بیان کی۔ ایک دفعہ آپ ﷺ نے حضرت علیؑ کو ایک لشکر کا امیر بنا کر بھیجا۔ جب فتح یاب ہو کر واپس آئے تو لوگوں نے حضرت علیؑ کی آپ سے شکایت کی جو کہ غلط فہمی کی بنا پر تھی۔ رسول اللہ ﷺ نے شکایت کرنے والوں پر ناگواری ظاہر فرمائی اور حضرت علیؑ کے بارے میں فرمایا: ”علی مجھ سے ہے اور میں اُس سے ہوں اور وہ ہر ایمان والے کا ولی ہے“۔ (جامع ترمذی)

رسول اللہ ﷺ ہجرت کے بعد جب مدینہ پہنچے تو مہاجرین اور انصار کے درمیان اخوت کا رشتہ قائم فرمایا۔ ایک مہاجر کو ایک انصاری کا بھائی قرار دیا۔ اُس وقت حضرت علیؑ رسول اللہ ﷺ کے پاس آئے اور ان کی آنکھوں سے آنسو رواں تھے۔ عرض کیا آپ نے تمام اصحاب کے درمیان رشتہٴ مواخاتہ قائم فرما دیا ہے مگر میرے اور کسی دوسرے کے درمیان آپ نے مواخاتہ قائم نہیں فرمائی۔ اس پر آپ نے ارشاد فرمایا: تم میرے بھائی ہو دنیا میں بھی اور آخرت میں بھی۔ (جامع ترمذی)

حضرت علیؑ کہتے ہیں قسم ہے اُس ذات کی جو دانے کو پھاڑ کر پودا نکالتی ہے اور جس نے جانداروں کو پیدا کیا۔ نبی اُمی ﷺ نے خصوصی طور پر مجھ سے فرمایا تھا کہ مجھ سے وہی محبت کرے گا جو مومن صادق ہوگا اور وہی شخص مجھ سے بغض رکھے گا جو منافق ہوگا۔ (مسلم)

حضرت علیؓ روایت کرتے ہیں کہ مجھ سے رسول اللہﷺ نے فرمایا: ”اے علی! تمہیں عیسیٰ ابن مریم سے خاص مشابہت ہے۔ یہودیوں نے ان کے ساتھ بغض و عداوت کا رویہ اختیار کیا یہاں تک کہ ان کی ماں مریم صدیقہ پر بہتان لگایا اور نصاریٰ نے ان کے ساتھ ایسی محبت کی کہ ان کو اس مرتبہ پر پہنچایا جو مرتبہ ان کا نہیں تھا۔“ حضرت علیؓ نے فرمایا کہ دو طرح کے آدمی میرے بارے میں ہلاک ہوں گے۔ ایک محبت میں غلو کرنے والے جو میری وہ خوبیاں بیان کریں گے جو مجھ میں نہیں ہیں؛ دوسرے بغض و عداوت میں حد سے بڑھنے والے جن کی عداوت ان کو اس بات پر آمادہ کرے گی کہ وہ مجھ پر بہتان لگائیں۔ (مسند احمد)

اس حدیث میں رسول اللہﷺ نے جو کچھ ارشاد فرمایا اُس کا ظہور حضرت علیؓ کی زندگی میں ہی ہو گیا تھا۔ خوارج کا فرقہ پیدا ہوا جو عداوت اور مخالفت میں اس حد تک چلا گیا کہ آپ کو بے دین اور واجب القتل قرار دیا۔ اور انہی کے ایک شخص ابن ملجم نے آپؐ کو شہید کر دیا اور اپنے اس عمل کو اعلیٰ درجہ کا جہاد فی سبیل اللہ سمجھا۔ اس کے برعکس آپؐ کی محبت میں اس حد تک غلو کرنے والے بھی پیدا ہو گئے جنہوں نے آپؐ کو مقام الوہیت تک پہنچا دیا اور ایسے بھی جنہوں نے آپؐ کو نبوت و رسالت کے لائق سمجھا۔ بلکہ یہ بھی کہا کہ جبریل وحی نبوت لے کر غلطی سے محمدﷺ کے پاس چلے گئے؛ اللہ نے تو علیؓ کے پاس بھیجا تھا۔ اس عقیدے کے لوگ آج بھی موجود ہیں؛ وہ حضرت علیؓ کی اولاد میں امامت مانتے ہیں اور ہر امام کو معصوم سمجھتے ہیں۔ رسول اللہﷺ کو حضرت علیؓ اپنی بیٹی فاطمہؓ اور ان کی اولاد سے بہت محبت تھی۔ ایک دفعہ رسول اللہﷺ نے حضرت حسن اور حسینؓ کا ہاتھ پکڑا اور فرمایا: جس نے مجھ سے محبت کی اور ان دونوں اور ان کے والد والدہ سے محبت کی تو وہ قیامت کے دن جنت میں میرے درجہ میں میرے ساتھ ہوگا۔ (ترمذی)

رسول اللہﷺ کی زبان سے نکلے ہوئے ان الفاظ سے یقیناً حضرت علیؓ کی بڑی فضیلت کا اظہار ہوتا ہے؛ مگر اس سے دوسرے صحابہؓ کے فضائل سے چشم پوشی کرنا قرین انصاف نہیں۔ اُمت کا متفقہ عقیدہ ہے کہ رسول اللہﷺ کے بعد ابوبکر صدیقؓ کا مقام سب سے بلند ہے۔ ان کے بعد عمرؓ اور عثمانؓ ہیں اور پھر حضرت علیؓ۔ حضرت ابوبکرؓ جب رسول اللہﷺ کے بعد امیر المؤمنین بنے تو حضرت علیؓ نے اُن کی مخالفت نہیں کی بلکہ ان کے ساتھ تعاون کرتے رہے۔ اگر اُن کی خلافت جائز نہ ہوتی تو حضرت علیؓ اسے کبھی تسلیم

نہ کرتے، جیسا کہ اُن کے فرزند حضرت حسینؑ نے یزید کی خلافت کو ناجائز سمجھا اور تسلیم نہ کیا۔ ابو بکرؓ کے بعد عمرؓ اور عثمانؓ خلیفہ ہوئے تو حضرت علیؓ نے ان کے ساتھ بھی بھرپور تعاون کیا اور اُن کی خلافت کو حق سمجھا۔ محمد بن حنفیہ حضرت علیؓ کے بیٹے ہیں جن کی والدہ کا نام خولہ تھا جو حنفیہ قبیلے سے تعلق رکھتی تھیں۔ وہ کہتے ہیں کہ میں نے اپنے والد ماجد حضرت علیؓ سے دریافت کیا کہ اُمت میں رسول اللہ ﷺ کے بعد سب سے بہتر و افضل کون ہے؟ تو انہوں نے فرمایا ابو بکرؓ! میں نے کہا ان کے بعد کون؟ تو انہوں نے فرمایا عمرؓ! محمد بن حنفیہ کہتے ہیں کہ پھر مجھے خطرہ ہوا کہ اگر میں اسی طرح دریافت کروں کہ عمر کے بعد کون؟ تو یہ نہ کہہ دیں کہ عمر کے بعد عثمانؓ۔ اس لیے میں نے سوال اس طرح کیا کہ پھر عمر کے بعد آپ؟ تو انہوں نے فرمایا کہ میں تو اس کے سوا کچھ نہیں کہ مسلمانوں میں کا ایک آدمی ہوں۔ (صحیح بخاری)

اسی طرح حضرت عبداللہ بن عمرؓ کہتے ہیں کہ ہم رسول اللہ ﷺ کے زمانے میں ابو بکر کے برابر کسی کو نہیں سمجھتے تھے ان کے بعد عمر ان کے بعد عثمان۔ پھر ہم رسول اللہ ﷺ کے تمام اصحاب کو چھوڑ دیتے تھے۔ ان کے درمیان ایک کو دوسرے پر فضیلت نہیں دیتے تھے۔ (صحیح بخاری) آج تک یہی فیصلہ صائب اور قرین انصاف ہے۔ ۰۰

### بقیہ: آخرت

درس ہے جس سے دنیا کی بے ثباتی اور اپنی آخری منزل کا یقین ہوتا ہے۔

حسن البناء شہیدؒ لکھتے ہیں:

”شیخ محمد ابوشوشہ کا ہم پر بڑا احسان ہے..... کہ وہ ہمیں قبرستان لے جاتے..... پھر وہ ہمیں کھدی ہوئی قبریں دکھاتے اور ہمیں یاد دلاتے کہ بالآخر ہم اسی تاریک غار کے اندر سیرا کریں گے۔ بعض اوقات وہ ہم میں سے کسی ایک کو حکم دیتے کہ قبر میں اتر جاؤ اور چند گھڑی وہاں لیٹ کر اپنا انجام یاد کرو۔ قبر کی تاریکی (تنہائی) اور قبر کی وحشت کا تصور کرو۔ ابوشوشہ خود بھی زار و قطار روتے اور ہماری آنکھیں بھی اشک بار ہو جاتیں۔ ہم بڑے خشوع کے لمحات میں، عجیب و لو لے اور حضورؐ کے ساتھ اور ندامت و عزم کے جذبات میں مستغرق ہو کر توبہ کو تازہ کرتے۔“ (۲۱)

# ایک سفر بنگلہ دیش کا!

عطاء الرحمن عارف

راقم السطور نے گزشتہ دنوں بنگلہ دیش کا دعوتی و مطالعاتی دورہ کیا۔ اس کا اصل مقصد تو غازی پور کے علاقہ دیونا میں واقع مدرسہ دعوت الاسلام کے سالانہ پروگرام میں شرکت تھی مگر اللہ تعالیٰ نے اسے ایک وعدہ پورا کرنے کا ذریعہ بھی بنا دیا جو ہم نے قاری عبدالرحمن صاحب اور مفتی نعمت اللہ صاحب سے کر رکھا تھا۔ قاری صاحب نے بیس سال جامع مسجد شادمان کالونی، لاہور میں امامت کی تھی جبکہ مفتی نعمت اللہ صاحب بھی اسی مسجد میں کافی عرصہ خطابت جمعہ کا فریضہ سرانجام دیتے رہے۔ میرے استاد محترم نے اس بات کی خواہش کی تھی کہ میں واپسی پر اپنے تاثرات تحریری طور پر رقم کروں۔ اسی خواہش کو حکم سمجھ کر میں نے اس کام کا آغاز کیا۔ بارہ روزہ سفر نامہ تحریر کرنے کے لیے میرے ذہن میں تین مختلف جہتیں ہیں: مدارس میں کام کی نوعیت، سیاسی حالات اور تاریخی مقامات سفر۔

سفر کا آغاز کراچی سے ہوا۔ ہمارا گروپ چار افراد پر مشتمل تھا، تاہم ہمیں ایک بزرگ ہستی خالد ظفر اللہ چودھری صاحب کا ساتھ بھی میسر تھا جنہوں نے دوران سفر مسنون دعاؤں اور اذکار کے ساتھ ہم سب کو مصروف رکھا۔ دینی واقعات سناتے رہے اور قرآنی دعاؤں کی بھی تعلیم دی۔ ڈھاکہ ایئر پورٹ پر مفتی نعمت اللہ اور قاری عبدالرحمن موجود تھے۔ ہم ان کے ساتھ مدرسہ سبحانیہ پہنچے جہاں ہمارے قیام کا انتظام تھا۔ یہ مہمان خانہ مفتی سبحان محمود صاحب کے زیر استعمال بھی رہا تھا۔ دوران قیام ہم نے مدرسہ دعوت الاسلام کے سالانہ اجتماع میں شرکت کی۔ اس کے بعد مدرسہ سبحانیہ کے ”یوم والدین“ میں شریک ہوئے۔ یہاں سے ہم نوکالہائی گئے اور پھر دریائی راستہ استعمال کر کے ایشا گھاٹ اور لکھی پور پہنچے۔ مرزا خان اور دولت خان میں ایک مدرسہ کی تقریب میں شرکت کی۔ ہمارا سفر بنگلہ دیش کے شمالی علاقہ بریال میں لال موہن سے ہوتا ہوا ضلع بھولا پر ختم ہوا۔ واپسی کا سفر نہایت دلچسپ رہا جب ہم

براستہ دریا ایک اسٹیمر میں ۱۵ گھنٹے کا سفر کر کے واپس ڈھاکہ پہنچے۔

شہروں اور مضافاتی علاقوں میں سفر کے دوران یہ محسوس کیا گیا کہ پورا ملک نہایت خوبصورت مقامات سے بھرا ہے۔ سرسبز و شاداب میدان، بلند و بالا پہاڑ، خوبصورت وادیاں، جنگلات و باغات اور بہتے دریا اس ملک کا اصل حسن ہیں۔ شہروں میں آزاد خیالی نظر آتی ہے مگر دیہات اسلامی زندگی کا عکس ہیں۔ وقت کے ساتھ ساتھ متوسط طبقہ بالکل ختم ہو چکا ہے۔ ایک جانب عالیشان عمارتیں اور نئے ماڈل کی غیر ملکی گاڑیاں ہیں تو دوسری جانب سائیکل رکشہ جیسی سواری ہے جو اس ظلم کا اظہار ہے کہ انسان انسان کو کھینچتا ہے۔ ایک جانب امارت جھلک رہی ہے اور دوسری طرف غربت اپنی پست ترین سطح پر ہے۔ یہاں پریکٹیکل کی صنعت میں کام کرنے والے ملازمین کو روزانہ ۱۲ گھنٹے کام کی اجرت صرف ۱۸۰۰ سے ۲۰۰۰ ہزار ماہوار ملتی ہے۔ کام پر آنے جانے کے لیے مرد و خواتین ورکرز کئی میل تک پیدل سفر کرتے ہیں کیونکہ بس کا کرایہ ادا کرنا ان کی استطاعت سے باہر ہے۔ ایک اور اہم بات یہ کہ بنگلہ دیش میں بالعموم قانون پر عمل کرنے کی عادت پائی جاتی ہے۔ ہر بس اسٹاپ پر مرد و خواتین ٹکٹ کے حصول کے لیے لائن بناتے ہیں جہاں ٹرانسپورٹ کمپنی کے نمائندے ٹکٹ کی فروخت کے لیے موجود ہوتے ہیں۔ بسوں میں مسافر سیٹ کے حساب سے بیٹھتے ہیں اور جگہ نہ ہونے پر اگلی بس کا انتظار کرتے ہیں۔ قانون کی پابندی کی ایک اور مثال گیس اسٹیشن پر دیکھی کہ سی این جی ڈلوآنے کے لیے ڈرائیور حضرات گاڑی سے باہر آ جاتے ہیں، کوئی مسافر یا ڈرائیور کسی قسم کی بحث نہیں کرتا اور اطمینان کے ساتھ سی این جی بھروائی جاتی ہے۔

## مدارس میں کام کی نوعیت

### مدرسہ دعوت الاسلام

ڈھاکہ سے ۶۰ کلومیٹر کے فاصلے پر واقع مدرسہ دعوت الاسلام کی سالانہ تقریب میں شرکت کے لیے براستہ ٹنگی، غازی پور، ہم دیونا پہنچے۔ مدرسہ کے مہتمم میزان الحق صاحب نے ہمارا نہایت پر تپاک استقبال کیا۔ یہ دو روزہ تقریب اپنے حسن انتظام کے حوالے سے لاجواب تھی۔ یہاں ہم نے نظم و ضبط، اخلاق صالحہ اور اعلیٰ کردار کا بہترین نمونہ پایا۔ مہتمم صاحب نے مہمان خانہ تک ہماری رہنمائی فرمائی، جس کے بعد ہم نے جلسہ میں شرکت کی۔

تقاریر بنگالی زبان میں تھیں جنہیں ہم نے مترجم کی مدد سے سمجھنے کی کوشش کی۔ خاص بات یہ محسوس کی گئی کہ تقاریر میں آیات قرآنی کے انتخاب کے ساتھ نبی عن المنکر اور عظمت قرآن کا بیان بھی موجود تھا۔

مدرسہ کے ماحول کا مشاہدہ میرے لیے ایک نیا تجربہ تھا۔ ہمیں پورے مدرسہ کا دورہ کروایا گیا۔ اس میں ایک جانب رہائشی کمرے ہیں، دوسری جانب مسجد اور تیسری جانب تعلیمی بلاک جس میں درجہ کتب و ابتدائی کلاسوں کے لیے الگ الگ حصے مختص کیے گئے ہیں۔ ان کے درمیان وسیع و عریض پارک موجود ہے جس میں کھیل کا میدان بھی ہے۔ جلسہ کا انتظام یہیں کیا گیا تھا۔ رہائشی بلاک کے عقب میں ایک بڑا احاطہ ہے جس میں پارکنگ کے انتظام کے علاوہ ایک تالاب بھی موجود ہے۔ یہ مچھلیوں کی افزائش کے کام بھی آتا ہے اور طلبہ کی تفریح کا مقصد بھی پورا کرتا ہے۔ اسی جانب سبزیوں کے کھیت اور پھلوں کے باغات بھی ہیں۔ ان پھولوں، پودوں اور حسین ماحول نے مدرسہ کو ایک پُر فضا مقام بنا دیا ہے۔ مدرسہ کا رہائشی بلاک مہتمم صاحب کی بصیرت اور اہداف کو واضح کرتا ہے کہ اصل مقصد صرف تعلیم دینا نہیں بلکہ بہترین اخلاق والے صالح نوجوانوں کی تربیت بھی ہے۔ ہر جانب نظم و ضبط اور صفائی تھی۔ ایک جانب طلبہ مہمانوں کا اکرام کر رہے تھے تو دوسری جانب ان کی توجہ اپنے معمول کے کاموں پر بھی تھی۔ رہائشی کمروں میں سامان ترتیب کے ساتھ موجود تھا۔ کسی مقام پر بھی کاغذ کا ٹکڑا یا کوئی کوڑا کرکٹ نظر نہیں آیا۔ یہ مدرسہ گزشتہ ۲۰ سال سے قائم ہے۔ اس کا اوّلین بلاک آج بھی اپنی اصل شکل (یعنی مٹی کی دیواریں اور کچھریل کی چھتیں) میں موجود ہے جس میں اس مدرسہ کا آغاز ہوا تھا۔ اسے تاریخی طور پر محفوظ کیا گیا ہے۔ اس کو دیکھ کر اللہ کی رحمت اور مدد کا یقین ہوتا ہے کہ صرف چھ کمروں کی ایک عمارت سے شروع ہونے والا مدرسہ اب کئی ایکڑ پر محیط ہو گیا ہے۔ یہاں اس وقت کل ۷۰۰ طلبہ زیر تعلیم ہیں جن میں سے تقریباً ۴۰۰ کی رہائش مدرسہ ہی میں ہے۔

### یوم شہداء بنگلہ

بنگلہ دیش میں ۲۱ فروری ’یوم شہداء بنگلہ‘ کے طور پر منایا جاتا ہے۔ ۱۹۵۲ء میں اس دن بنگلہ کو سرکاری زبان قرار دینے کا مطالبہ کرنے والے طلبہ اور مظاہرین پر تشدد کیا گیا تھا۔ اس روز سرکاری چھٹی ہوتی ہے اور تمام تعلیمی اداروں میں لازمی تعطیل ہوتی ہے۔ ایک روز قبل رات ۱۲ بجے سے شروع ہونے والی تقریبات اگلا پورا دن جاری رہتی ہیں۔ عوام بنگلے پاؤں

یادگار پہنچ کر عقیدت کے طور پر پھولوں کا نذرانہ پیش کرتے ہیں۔ مدارس اس دن خصوصی طور پر اپنے ”سالانہ اجتماع“ یا ”یوم والدین“ کی تقریبات رکھتے ہیں تاکہ طلبہ کو مدارس کے ماحول میں رکھ کر اس تقریب میں شرکت سے محفوظ کر سکیں جسے وہ شرک پر محمول کرتے ہیں۔

### یوم والدین مدرسہ سبحانیہ

اس تقریب میں طلبہ و والدین نے بھرپور شرکت کی۔ طلبہ نے مختلف زبانوں میں تقاریر کے ذریعے اپنے خیالات کا اظہار کیا۔ جن موضوعات پر تقاریر ہوئیں ان میں تعلیم کی اہمیت (بنگلہ) امر بالمعروف و نہی عن المنکر (عربی) قرآن مجید کے حقوق (اردو) والدین کے فرائض (انگریزی) اقامت صلوة (فارسی) غیبت (انگریزی) شامل ہیں۔ اس تقریب سے واضح ہوا کہ طلبہ کو دیگر زبانوں پر دسترس دلانے کے لیے اساتذہ نے کتنی محنت کی ہے۔ آخر میں مفتی نعمت اللہ صاحب نے اپنے خطاب کے دوران گھروں میں پردے کے احکام اور حدود اللہ کے نفاذ پر زور دیا تاکہ طلبہ جب مدرسہ کے ماحول سے اپنے گھر جائیں تو انہیں غیر اسلامی ماحول نہ ملے۔

اس مدرسہ کے ناظم اعلیٰ مفتی نعمت اللہ دارالعلوم کراچی سے فارغ التحصیل ہیں اور اس سے قبل جامعہ اشرف العلوم کراچی کے مہتمم رہ چکے ہیں۔ انہوں نے اس مدرسہ کا آغاز ۲۰۰۲ء میں صرف سات بچوں کے ساتھ کیا تھا۔ اب یہاں ۳۰۰ بچے زیر تعلیم ہیں جن میں سے ۱۷۵ رہائشی ہیں۔ بچوں کو داخلہ چار سال کی عمر میں دیا جاتا ہے لیکن اس سے قبل والدین سے خصوصی ملاقات کی جاتی ہے تاکہ یہ دیکھا جاسکے کہ ان کے گھر کا ماحول کس قدر دینی ہے اور آیا والدین بچوں کے بہتر مستقبل کے لیے خود کو تبدیل کرنے کے لیے تیار ہیں!!

طلبہ کی تعلیم کا آغاز ناظرہ قرآن سے کیا جاتا ہے۔ اس مقصد کے لیے دو درجے بنائے گئے ہیں۔ درجہ اول میں نورانی قاعدہ سے سورۃ الضحیٰ تک جبکہ درجہ دوم میں چھٹے پارہ تک مکمل کیا جاتا ہے۔ اس دوران طلبہ کو قواعد تجوید یاد کرائے جاتے ہیں اور اسباق کی مشق کے دوران ان کو دہرایا جاتا ہے۔ درجہ دوم میں تیسواں پارہ بھی حفظ کرایا جاتا ہے۔ ان دونوں درجوں کی تعلیم کے ساتھ طلبہ کو کلاس اول و دوم کی ریاضی، انگریزی اور بنگلہ زبان سکھانے کا بھی انتظام ہے جس کے لیے روزانہ پچاس منٹ کا وقت مخصوص ہے۔ بہت چھوٹے بچوں کو اس پیریڈ کے دوران دعائیں سکھانے کا انتظام کیا جاتا ہے۔ اس کے بعد طلبہ کو درجہ حفظ میں منتقل کر دیا جاتا ہے۔ اس مقصد کے لیے پہلے استاد پھر نگران اور آخر میں مہتمم صاحب خود امتحان لے کر طالب علم کو درجہ حفظ میں ترقی دیتے ہیں۔



حفظ کا نظام تین سالہ پروگرام پر محیط ہے۔ اس دوران طالب علم حفظ کی تعلیم کے ساتھ ساتھ تیسری، چوتھی اور پانچویں کلاس کی ریاضی، انگریزی اور بنگلہ کی کتابیں بھی پڑھتا ہے۔ معلم روزانہ کی بنیاد پر سبق، سبق اور منزل کا ریکارڈ رکھتے ہیں جس میں سنائی جانے والی مقدار اور غلطیاں لکھ لیتے ہیں۔ ہر ماہ طالب علم کی انفرادی رپورٹ اس کی فائل میں لگائی جاتی ہے جس سے والدین کو بھی آگاہ کیا جاتا ہے۔

حفظ کی تکمیل کے بعد چھٹی سے دسویں جماعت تک باقاعدہ اسکول کا انتظام ہے۔ اساتذہ کرام ایم اے اور بی بی اے تک تعلیم یافتہ ہیں۔ کل نو اساتذہ ہیں جو طلبہ کو میٹرک تک تعلیم دیتے ہیں۔ میٹرک کا امتحان بورڈ سے دلایا جاتا ہے۔ اسکول کی تعلیم کے دوران طلبہ روزانہ کی بنیاد پر تین پارے منزل سناتے ہیں۔ جمعرات کو طلبہ نفل نماز میں پانچ پارے سناتے ہیں۔ مدرسہ کے ہر استاد سے اس بات کی تحریری ضمانت لی جاتی ہے کہ وہ بچوں کے ساتھ کسی قسم کی سختی یا مار پیٹ نہیں کرے گا۔ اعلیٰ نتائج کے لیے روزانہ کی بنیاد پر رپورٹ اور بچوں میں مسابقت کی فضا پیدا کی گئی ہے۔ اساتذہ کی اچھی تنخواہیں بھی اس ضمن میں ممد و معاون ہیں۔

**عمومی انتظام:** طلبہ کی ہر خواب گاہ میں دو اساتذہ کرام کے سونے کا بھی انتظام ہے۔ ذاتی سامان رکھنے کے لیے ہر بچے کو علیحدہ لاکر نما الماری دی گئی ہے۔ ہر فلور پر پینے کے لیے منرل واٹر کا کولر اور مناسب تعداد میں بیت الخلاء اور غسل خانے موجود ہیں جہاں ایک خادم صفائی کے لیے ہمہ وقت موجود ہوتا ہے۔ درجہ حفظ کے طلبہ عشاء تک مدرسہ میں ہوتے ہیں جبکہ درجہ اول کے طلبہ کی چھٹی عصر کی نماز کے بعد ہو جاتی ہے۔ ۲۵ بچوں کے ہر گروپ کے ساتھ ایک استاد کی کھانا کھانے کی ذمہ داری ہے۔ مطبخ میں صفائی کا اعلیٰ انتظام دیکھنے کو ملا۔ کھانا تقسیم کرنے سے قبل نگران اعلیٰ یا مہتمم خود اسے چیک کرتے ہیں۔ ضرورت سے زائد آنے والی امداد دیگر مدارس میں تقسیم کر دی جاتی ہے۔

### مدارس کی امداد کا پروگرام

مدرسہ سبحانیہ کے زیر انتظام سامان خورد و نوش مضافاتی علاقوں کے مدارس میں تقسیم کیا جاتا ہے جس کے لیے ایک مربوط نظام موجود ہے۔ مختلف معطلی حضرات کی جانب سے جو امداد وصول کی جاتی ہے اس کا علیحدہ ریکارڈ رکھا جاتا ہے۔ روزانہ کے حساب سے بکروں کا تازہ گوشت اور دیگر خشک سامان جمع کر کے ان کے پیکٹ تیار کیے جاتے ہیں۔ یہ تمام سامان عموماً مہینہ میں دو مرتبہ

تقسیم کیا جاتا ہے۔ اس انتظام کے مشاہدہ کے لیے ہم ڈھاکہ سے براستہ منشی گنج، میانمتی، کومیلہا ہوتے ہوئے نواکھالی پہنچے۔ یہاں بیگم گنج کے علاقے میں واقع گاؤں میر وارث کے مدرسہ الجامعہ العربیۃ الاہلیۃ میں دیگر مدارس کے نمائندے بھی موجود تھے۔ تمام سامان دیگر مدارس کے ذمہ داران کے حوالے کر دیا گیا اور اس کی رسید حاصل کر لی گئی۔ ان رسیدوں کی کاپیاں معطلی حضرات کی فائل میں ریکارڈ کی جاتی ہیں تاکہ وہ جب چاہیں حسابات چیک کر سکیں۔

### مدرسة الجامعة العربية الاہلیۃ

اس مدرسہ میں کل ۹۰۰ بچے زیر تعلیم ہیں جن میں ۶۰۰ بچے رہائشی ہیں۔ باقی ۳۰۰ بچے قریبی علاقوں میں موجود مساجد کے زیر انتظام حجروں میں رہائش پذیر ہیں۔ ان میں سے ہر بچہ روزانہ فجر کے بعد ایک گھر میں دینی تعلیم دیتا ہے۔ اس کے بدل میں ان گھروں سے کھانا فراہم کیا جاتا ہے۔ یہ جاگیر کا نظام کہلاتا ہے۔ اس سے ایک جانب طلبہ کی رہائش کا بندوبست ہو جاتا ہے تو دوسری طرف ان بچوں کی دینی تربیت ہو جاتی ہے جو مدارس میں داخل نہیں ہوتے۔ ہر گاؤں میں مذہبی فضائلی ہے کیونکہ ہر گھر کے ساتھ ایک ایسا طالب علم جڑا ہوتا ہے جو حافظ قرآن اور عالم کا کورس کر رہا ہو۔ اس مدرسہ کے طلبہ میں جذبہ جہاد بہت بلند تھا اور ان میں سے اکثر پاکستان آنا چاہتے ہیں۔ دریافت کرنے پر ان کا جواب تھا کہ ہم جہاد کے شوق میں پاکستان آئیں گے کیونکہ اسی جگہ سے جہاد کا آغاز ہوا ہے اور وہیں سے فوجیں نکلیں گی۔

### مدرسة الكبر العلوم، دولت خان

اس مدرسہ میں ۳۰۰ طلبہ زیر تعلیم ہیں جبکہ یہاں رہائشی طلبہ کی تعداد ۲۰۰ ہے۔ یہاں پر ہمارے پہنچنے سے قبل خشک سامان پہنچ گیا تھا جو کہ قریبی علاقوں کے مدارس کے اساتذہ کرام میں تقسیم کیا گیا۔ یہ راشن ایک گھر کے پندرہ روز کے لیے کافی تھا۔ ان اساتذہ میں ایسے افراد شامل تھے جن کی تنخواہ ۸۰۰ سے لے کر ۱۰۰۰ تک ہے اور انہیں کئی ماہ تک تنخواہ بھی نہیں ملتی۔ اس سب کے باوجود یہ دین کی تعلیم پھیلانے میں مصروف ہیں۔ یہاں سے ہم لال موہن کی طرف روانہ ہوئے۔ راستہ میں سرسوتی مدرسہ میں کچھ دیر قیام کیا اور ضلع بھولا میں نبی نگر کے مدرسہ قاسم العلوم میں رات گئے پہنچے۔

### مدرسة قاسم العلوم، نبی نگر

یہ مدرسہ ۱۹۹۷ء میں قائم کیا گیا اور اس کا نام حضرت مولانا قاسم نانوتوی کے نام پر رکھا

گیا ہے۔ یہاں ۱۴۸ طلبہ زیر تعلیم ہیں۔ مہتمم مولانا شمس الدین نے بتایا کہ اس مدرسہ میں ہدایۃ النحو تک تعلیم دی جاتی ہے جس کے بعد طلبہ دورہ حدیث کے لیے دیگر مدارس میں بھیجے جاتے ہیں۔ یہاں مکمل تعلیم نہ ہونے کی وجہ وسائل کی کمی ہے۔ مدرسہ تعلیم القرآن برہان الدین کے دورہ حدیث کے استاد مولانا عبدالودود نے ملاقات کے دوران بتایا کہ ہم یہ سمجھتے ہیں کہ پاکستان ایک پاک سرزمین ہے اور انقلاب وہیں سے آئے گا۔

## عالمی کرم فرمائیاں

بنگلہ دیش ایک ایسا خطہ ہے جو عالمی استعمار کی خصوصی عنایت کا شکار ہے۔ یہاں پر عالمی ٹھیکیدار کو لسانی سطح پر کوئی کامیابی حاصل نہیں ہو سکی تو اس نے درج ذیل طریقوں سے اپنا کام کرنے کا آغاز کیا:

(۱) یہاں کے مدارس سے فارغ التحصیل طلبہ کو عرب ممالک میں امام و مؤذن کی ملازمت دلانے کے بہانے لے جایا جاتا ہے۔ اس مقصد کے لیے ہر سال ۳۰۰ افراد کے انتخاب کے لیے انٹرویو کیے جاتے ہیں۔ عام تاثر یہ ہے کہ جو افراد مدارس میں بہتر انداز میں آگے بڑھ رہے ہوتے ہیں ان کو اس سازش کے تحت عرب ممالک میں بھیج دیا جاتا ہے تاکہ مدارس کے کام میں رکاوٹ پیدا ہو۔

(۲) موجودہ حکومت کے دور میں غیر محسوس طور پر فرقہ وارانہ تفاوت پیدا کرنے کی کوشش کی جا رہی ہے۔ اس سے قبل بنگلہ دیش میں مدارس اور مساجد ایک ہی مسلک سے تعلق رکھتے تھے اور ۹۸ فیصد عوام بھی اسی مسلک کے پیروکار تھے مگر اس حکومت کے آنے کے بعد دوسرے فرقہ کی بھی مساجد بنانے کا سلسلہ شروع کیا گیا ہے۔ ہمارے دورہ کے دوران ہی ڈھاکہ کی مرکزی جامع مسجد کے خطیب کو نمازیوں کی مرضی کے خلاف تبدیل کر دیا گیا۔ اگر بنظر غائر دیکھا جائے تو یہ سب رینڈ (RAND) کارپوریشن کی سفارشات کی روشنی میں کیا جا رہا ہے اور اس خطے میں امریکی مفادات کی حفاظت ہو رہی ہے۔

## تاریخی مقامات

ڈھاکہ میں نہایت اہم تاریخی مقامات ہیں۔ یہ شہر اپنے اندر برصغیر کے سیاسی سفر کی قیمتی شہادتیں رکھتا ہے جو لوگوں کو زمانے کے نشیب و فراز سے آگاہ کرتی ہیں۔

**لال باغ قلعہ:** پرانا ڈھا کہ کے علاقہ میں موجودہ یہ قلعہ مغلیہ دور کی عظمت و سطوت کا شاہکار ہے۔ اس کی تعمیر کا آغاز ۱۶۷۸ء میں اورنگ زیب عالمگیر کے بیٹے شہزادہ اعظم نے کیا لیکن ۱۶۸۴ء میں نگران تعمیر صوبے دار شائستہ خان کی بیٹی کے انتقال کے بعد اس کی تعمیر کا کام رُک گیا۔ البتہ مغل دور میں اس قلعہ کے آس پاس کا علاقہ ضرور تعمیر ہوا جہاں اسی دور کی ایک مسجد بھی ہے۔ اسی قلعہ میں صوبے دار شائستہ خان اور اس کے خاندان کی قبریں موجود ہیں۔ قابل ذکر شے اس دور کا تعمیر کردہ نکاسی آب کا نظام ہے جو اس بات کا مظہر ہے کہ مسلم حکمرانوں کے دور میں بھی ترقی کا عمل جاری رہا۔

**احسن منزل:** بوٹھی گنگا کے کنارے واقع احسن منزل انیسویں صدی میں تعمیر کی گئی ایک خوبصورت اور پُر شکوہ عمارت ہے جو اپنے اندر ایک نہایت اہم واقعہ کی یاد محفوظ کیے ہوئے ہے۔ یہ عمارت نواب سلیم اللہ خان کی رہائش گاہ ہوا کرتی تھی اور یہیں ۱۹۰۶ء میں مسلمانوں کی سیاسی میدان میں جدوجہد کے لیے مسلم لیگ کا قیام عمل میں آیا تھا۔ کون جانتا تھا کہ جس علاقہ کے باسی مسلم لیگ بنانے میں پیش پیش تھے وہیں صرف ۶۵ سال بعد مسلم قومیت کی جگہ لسانی عصبیت کی بنیاد پر معاملات کا ظہور ہوگا!

**مزار شہداء:** ڈھا کہ کی یونیورسٹی سے متصل ریس کورس پارک میں تین عظیم افراد جو استراحت ہیں۔ یہاں مسلم لیگ کا منشور لکھنے والے اور ۱۹۴۰ء میں لاہور کے منٹو پارک میں قراردادِ پاکستان پیش کرنے والے اے کے فضل حق، پاکستان کے پانچویں وزیر اعظم حسین شہید سہروردی اور پاکستان کے دوسرے گورنر جنرل خواجہ ناظم الدین کے مزارات ہیں۔ یہ تینوں رہنما تحریک پاکستان میں قائد اعظم کے اہم ساتھیوں میں سے تھے۔ انہوں نے مشکل حالات میں قائد کا ساتھ دیا اور صرف سات سال کے عرصہ میں ایسی تحریک چلائی جس نے علامہ اقبال کے خواب اور قائد اعظم کی بصیرت کو عملی جامہ پہنایا۔ مگر آخر کون سے ایسے حالات تھے کہ یہ اہم افراد جو مسلم لیگ بنانے والے تھے، بعد میں عوامی لیگ اور جگتو فرنٹ میں شامل ہو گئے؟ ان مزارات کے سامنے کھڑا میں یہ سوچ رہا تھا کہ وہ کون سے حالات ہوتے ہیں جو محبت و وطن لوگوں کو ملک کے اندر تحریک چلانے پر مجبور کر دیتے ہیں! ہم نے ہمیشہ حکومت کے خلاف علم بلند کرنے والوں کو ملک کا اندارتابت کرنے کی کوشش کی۔ آج بھی پاکستان اسی قسم کے حالات سے گزر رہا ہے اور ہم گروہی، قومی اور لسانی عصبیت کی بنیاد پر تقسیم در تقسیم کا شکار ہیں۔

احسن منزل کے علاقہ میں ہمارے گائیڈ نے وہ مقام دکھایا جہاں مشرقی پاکستان کے ہر دل عزیز گورنر جنرل اعظم خان کا گھر تھا۔ اب اس مقام پر فلیٹ سائیڈ بن گئی ہے۔ یہ وہ گورنر تھا جس نے مشرقی پاکستان میں بے شمار ترقیاتی منصوبے شروع کیے۔ ڈھاکہ ایئر پورٹ روڈ پر ایوب خان کے دور میں گورنر مشرقی پاکستان عبدالعظیم خان کا گھر اسی حالت میں موجود ہے جہاں سے انہوں نے ساڑھے چھ سال تک اس صوبہ کے معاملات کو چلانے کی کوشش کی۔ ان کا عہد معاملات کے بگاڑ کا سبب بنا تھا جس کے بعد آنے والے تمام گورنر مارشل لاء ایڈمنسٹریٹر کی وردی میں ہی کام کر سکے۔

ان آنکھوں نے ڈھاکہ میں پلٹن میدان بھی دیکھا جہاں ۵ جولائی ۱۹۶۲ء کو شیخ مجیب نے مارشل لاء حکومت کے خلاف اپنی مہم کا آغاز کیا اور بالآخر اس شعلہ بیان مقرر نے علیحدگی کی تحریک کے روح رواں کی حیثیت اختیار کر لی۔ اسی مقام پر اس نے اپنے مشہور چھ نکات پیش کیے جو مشرقی پاکستان کی علیحدگی کی بنیاد بن گئے۔

یہیں وہ مشہور عالم ریس کورس گراؤنڈ بھی ہے جہاں ۱۶ دسمبر ۱۹۷۱ء کو مسلم دنیا کی سب سے بڑی فوج کے ایئرٹن کمانڈر نے دشمن کے سامنے ہتھیار ڈالے۔ چوبیس ہزار فوجیوں اور ستر ہزار شہریوں کو ایک کافر حکومت کے حوالے کرنے کے لیے اسی ریس کورس گراؤنڈ میں سقوط مشرقی پاکستان کی دستاویز پر دستخط کیے گئے۔ جس اُمت نے تین سو تیرہ بمقابلہ ایک ہزار (غزوہ بدر) اور تین ہزار بمقابلہ ایک لاکھ (جنگ موتہ) کی حالت میں کبھی پسپائی اختیار نہیں کی تھی اسی اُمت میں چوبیس ہزار جوانوں کے ہوتے ہوئے ان کے کمانڈر نے شکست تسلیم کر لی!

اسی شہر میں میں نے ”۳۲ دھان منڈی“ کے نام سے وہ معروف مکان بھی دیکھا جہاں ۲۵ مارچ ۱۹۷۱ء کو شیخ مجیب الرحمن نے ڈھاکہ کی آزادی کا اعلان کیا اور بنگلہ بندھو کا خطاب حاصل کرنے کے بعد پہلے بحیثیت صدر پھر وزیر اعظم قیام کیا۔ ۱۹۷۵ء میں آخر یہی مقام اس کے اور اس کے پورے خاندان کے لیے قتل گاہ بن گیا۔ یہ بھی اللہ کی قدرت کا نظام اور مکافات عمل ہے کہ پاکستان توڑنے والے سب سے اہم کردار کو اس کے دیگر ۱۶ رشتہ داروں کے ساتھ جس روز قتل کیا گیا وہ ۱۱۴ اور ۱۵ اگست کی درمیانی رات تھی۔ جس مکان میں پاکستان سے علیحدگی کا اعلان فخریہ انداز میں کیا گیا تھا وہیں صرف چار سال بعد اس کو پورے خاندان سمیت نشانِ عبرت بنا دیا گیا۔ اب اس مکان کو میوزیم کا درجہ دے دیا گیا ہے اور وہ مقامات

محفوظ کر دیے گئے ہیں جہاں پر گولیوں اور خون کے نشانات ہیں۔ اس مقام پر اب وحشت کا سماں ہے۔ سامنے پہننے والی نہر اور ارد گرد کا علاقہ اگرچہ سرسبز و شاداب ہے مگر اس مکان کی قسمت میں یہی حرماں نصیبی لکھی ہے۔

**جنیوا کیمپ** : میرے اس سفر کے سب سے تکلیف دہ مرحلہ میں مجھے سب سے اہم مقام یعنی محمد پور کے جنیوا کیمپ میں جانے کا موقع بھی ملا۔ یہاں کے باسیوں نے ۱۹۷۱ء کے سانحے کے بعد خود کو بنگالی کہلوانا پسند نہیں کیا بلکہ اپنا گھر بار اور کاروبار چھوڑے اور نہایت ظلم و ستم کا سامنا کرنے کے باوجود آج بھی خود کو پاکستانی کہتے ہیں۔ ان کی ایک نسل اس دنیا سے جا چکی ہے اور اب دوسری نسل اپنا تشخص بچانے کی کوشش کر رہی ہے۔ ان کے لیے وہ سرزمین تنگ ہو چکی ہے جہاں ان کی پیدائش ہوئی جبکہ وہ ملک بھی انہیں قبول کرنے کے لیے تیار نہیں جہاں ایک اچھے مستقبل کے خواب انہوں نے اپنی آنکھوں میں سجا رکھے ہیں۔ پاکستان میں رہنے والوں کے لیے ان کے حالات کا اندازہ لگانا نہایت مشکل ہے۔ میں وہ دکھ الفاظ میں بیان نہیں کر سکتا جو میں نے ان گلیوں میں گھومتے ہوئے محسوس کیا۔ ہمارا عقیدہ ہے کہ مسلمان جسد واحد کی طرح ہیں اور اگر ایک حصہ کو تکلیف ہو تو دوسرا محسوس کرتا ہے مگر یہاں سچ ”جانے نہ جانے گل ہی نہ جانے“ باغ تو سارا جانے ہے“ کے مصداق ہم ان محصورین کی تکالیف سے آگاہ نہیں ہیں۔

ہم نے وہاں ایک خاندان دیکھا جسے ۱۹۷۳ء میں آٹھ مربع فٹ کا ایک کمرہ الاٹ کیا گیا تھا۔ اب اس خاندان کی تین نسلیں اسی کمرہ میں رہائش پذیر ہیں۔ یہی ان کا بیڈ روم ڈرائنگ روم، کچن، صحن الغرض سب کچھ ہے۔ اسی گھر میں ماں باپ، بیٹا بہو اور بیٹیاں رہتے ہیں۔ ان گھروں میں رہنے والی خواتین اپنی معاشی ضروریات کی تکمیل کے لیے کڑھائی و سلانی کا کام بھی کرتی ہیں۔ ان افراد نے ”ضرورت ایجاد کی ماں ہے“ کے مصداق لکڑی کے تختوں کے ذریعے ریل گاڑی کی برتھ کے انداز میں سونے اور سامان رکھنے کی جگہ بنائی ہوئی ہے۔ کیا پاکستان کے ارباب اقتدار اشرافیہ، سول سوسائٹی اور انسانی حقوق کی تنظیم کو احساس ہے کہ اپنے ملک کی خاطر تکلیف اٹھانے والے ہمارے بھائیوں پر کیا گزر رہی ہے اور کن حالات میں وہ جسم و جاں کا رشتہ برقرار رکھے ہوئے ہیں؟ ان لوگوں سے ملاقات کر کے اور ان کے حالات جان کر دل خون کے آنسو رو دیا۔ وہ پاکستانی بھائیوں کی ایک نظر التفات کے منتظر ہیں۔ آج ڈھاکہ میں بہاری ہونے کا مطلب موچی، قصائی، حجام، بھنگی اور سائیکل رکشہ چلانے والا ہے۔ یہ صرف

پاکستانی کہلوانے کی سزا بھگت رہے ہیں۔ اس دوران جن لوگوں نے خود کو بنگالی کہلوانا قبول کر لیا ان کا معیار زندگی بھی تبدیل ہو گیا کہ ان کے بچے اسکولوں میں پڑھ سکتے ہیں اور ان کو نوکریاں بھی مل سکتی ہیں مگر لسانی بنیاد کو شناخت نہ بنانے کی پاداش میں پاکستانیوں پر مظالم ہو رہے ہیں۔

## کوشش نا تمام

آخری روز ڈھا کہ میں کام کرنے والی بہاریوں کی ایک غیر سرکاری تنظیم AWARD کے ایک نمائندہ سے ملاقات ہوئی۔ بہاری پاکستانیوں کے لیے کام کرنے والی اس این جی او کا اصل کام ان کیمپوں میں تعلیم کے فروغ کی کوشش کرنا ہے۔ یہ لوگ فی الحال سالانہ بنیاد پر ۳۰ ہونہار طالب علموں کو میٹرک کے امتحان کی تیاری میں مدد دیتے ہیں۔ اس میں ٹیوشن کا بندوبست، فیسوں کا انتظام اور کورس کی فراہمی شامل ہے۔ انہیں گزشتہ پانچ سال میں کافی کامیابی ہوئی ہے اور ہر سال ان بچوں کا رزلٹ ۹۵ سے ۱۰۰ فیصد تک رہا ہے۔ یہ طالب علم اچھے نمبروں سے امتحان پاس کر کے آگے بھی تعلیم حاصل کر رہے ہیں۔ یہ تنظیم اس بات کی کوشش کر رہی ہے کہ ان کیمپوں میں موجود سرکاری اسکولوں میں شروع سے انگریزی کے ساتھ عربی، قرآن مجید اور مینجمنٹ کی تعلیم بھی دی جائے۔ اس مقصد کے لیے وہ قابل اساتذہ کا تقرر خود کرنا چاہتے ہیں تاکہ بہتر مراعات کے ساتھ ان کی نگرانی بھی کر سکیں مگر فی الحال حکومت کی جانب سے اساتذہ کے تقرر کی اجازت نہیں مل رہی۔ اس کے علاوہ ان کے مندرجہ ذیل منصوبے ہیں:

(۱) خواتین کے لیے معلّمہ کورس کا انعقاد کیا گیا ہے۔ ان معلمات کو ماہانہ ۵۰۰۰ مشاہرہ دیا جاتا ہے اور ابتداءً ۲۰۰ خواتین کو تربیت دینے کا کام شروع ہو گیا ہے۔ یہاں اسلام کی بنیادی تعلیمات کے ساتھ ناظرہ قرآن، احادیث، عربی، انگریزی، ریاضی اور اردو سکھانے کا بھی انتظام ہے تاکہ یہ خواتین اپنے خاندانوں میں تعلیم کے فروغ کا ذریعہ بن سکیں۔

(۲) اس ادارہ کے تحت ایسے گھروں کا قیام بھی زیر غور ہے جہاں بوڑھے اور تنہا افراد کے ساتھ یتیم بچوں کو جمع کیا جائے۔ اس طرح ایسے کفالت گھر قائم ہوں گے جہاں ایک طرف ضعیف افراد کو بچوں کی قربت مل سکے جو ان کی ضرورت ہے جبکہ دوسری طرف یتیم بچوں کو بزرگوں کی شفقت مل سکے اور دونوں کو کسی قسم کا احساس محرومی نہ ہو!

(ترتیب و تہذیب: محمد خلیق)